


ئۇيغۇرلار

The Uyghurs

ئۇيغۇر مەدەنىيىتى ۋە مەۋجۇدىيەتنىڭ ژۇرنىلى

The Magazine of the Uyghur Culture and Survival




يۈز يىللىق مارافون

1



توختى مۇزارت

65



10 يىللىق يوقۇتۇش
ھېكايىسى

91

ئۇيغۇرلار

ئايلىق ئونئۇبىر سال ژۇرنال

ئۇيغۇرلارنىڭ ۋەتەننى قەدىمىدە دۇنيا مەدەنىيەتلىرىنىڭ ئۇچراشقان مەدەنىيەتلىرى مەركىزىدۇر. ھالبۇكى، بۇ يەردىكى ئاساسى ئېقىم مەدەنىيەتنى يەنىلا ئەزەلدىن شۇ جايدا ياشاپ كەلگەن ئۇيغۇرلارنىڭ مەدەنىيەتىدۇر.

باش مۇھەررىر: ئۇيغۇر كۆكتارت

مۇھەررىرلەر: ھېكمەتیار ئىبراھىم

ئەنئەنە قاراقۇرۇم

چىقارغۇچى ئورۇن:

ئۇيغۇر پروجېكتى فوندى (UPF)

www.uyghursfoundation.org

ژۇرنالنىڭ نەشر ھوقۇقى:

ئۇيغۇر پروجېكتى فوندىغا تەۋە.

مەنبەسى ھەققىدە ئىزاھات بېرىلگەن قىسمەن

ئەسەرلەردىن باشقا بارلىق ئەسەرلەرنىڭ نەشر ھوقۇقى

بۇ ژۇرنالغا مەنسۇپ.



6 009800 461091 >



What is ChiNazi?



Ethnic Cleansing

مۇندەرىجە

كۆپكۈندىكى ئۇيغۇرلار

46 ئەنگىلىيە ئۇيغۇرلىرى

ھەبەن ئىيىتىمىز ۋە ئىسلام

41 ئىسا ئەلەيھىسسالام سەۋەبىدىن
مۇسۇلمان بولدۇم

بېكەتلەر

125 ئۆزىنى بىلىش ھەققىدە

بۈيۈك سىمالار

توختى مۇزارت

122 مۇھەممەد سالھ
داموللا

ئەلقتارا ۋەزىيەت

خىتاينىڭ كەلگۈسى قانداق
بولدۇ

84 غەلبىسىرى ئالغا



مىسىلىز ئويىنىش

دەررېن بايلېر

91 شەرقىي تۈركىستاندىكى 10 يىللىق
يوقتىش ھېكايىسى

48 ئۆزى سۆيەرلىك ھەققىدە

خىتاي تەتقىقاتى

يۈز يىللىق مارافون: خىتاينىڭ
ئامېرىكانىڭ ئورنىغا دۇنياۋى ھۆكۈمران
بولۇشتىكى مەخپىي ستراتېگىيىسى

115 بىلىنىمگەن ماۋزېدوڭ

ئۇيغۇر تىلى

20-ئەسىردە بارلىققا كەلگەن
ھازىرقى زامان ئۇيغۇر تىلىدىكى
يىگىرمە يېڭىلىق

64

ھۈلىستان

119 تۇرسۇنجان ھېزىم

تارىخ ۋە بىز

شەرقىي تۈركىستان
جۇمھۇرىيىتىنى زىيارەت قىلغان
تۇنجى ئامېرىكا مۇخبىرى -
باربارا ستېفېنس

98

54 ئۈچ فرونت بويىچە
مۇستەقىللىق ئۇرۇشى

يۈز يىللىق مارافون

خىتاينىڭ ئامېرىكانىڭ ئورنىغا دۇنياۋى ھۆكۈمران
بولۇشتىكى مەخپىي ئىستراتېگىيىسى



مايكىل پىلزېپرې

مايكىل پىلزېپرې 1945-يىلى تۇغۇلغان. ئۇ ئامېرىكانىڭ ئەڭ داڭلىق خىتاي ئىشلىرى مۇتەخەسسسلەردىن بىرى بولۇپ سەككىز ئامېرىكا پرېزىدېنتىغا مەسلىھەتچى بولغان. ئۇ ئامېرىكا دۆلەت مۇداپىئە مىنىستىرلىكىنىڭ ئالىي مەسلىھەتچىسى ۋە ۋاشىنگتوندىكى نامى مەشھۇر خودسۇن ئىنىستىتۇتى خىتاي ئىستراتېگىيىسى مەركىزىنىڭ دېرىكتورى.



«قاتىل خەنجىرى»

«پىلاننىڭ تۇن قاراڭغۇسىدەك يوشۇرۇن تۇتۇپ، ھەرىكەتكە ئۆتكەندە چاقماقتەك تېز بول» - سۈننىڭ «ھەربىي ئىشلار دەستۇرى»دىن.

«نۆۋەت سىزگە كەلدى، سېكرېتار ئەپەندى» دېدى ئاق رەڭلىك، ئا دەرىجىلىك ھەربىي فورما كىيگەن ماتروس. ئۇنىڭ ئالدىدىكى يەردە ئاسىيا - تىنچ ئوكيان رايونىنىڭ ئىنتايىن چوڭ تەكشىلىك خەرىتىسى تۇراتتى. خەرىتە ئالتە بۇرجەك شەكلىدە پارچىلانغان بولۇپ، ئاق - قارا چىنە خىشلىق يەرنى تولۇق ئىگىلىگەندى. ھەممەيلەننىڭ كۆزى خەرىتىدىكى بىر نۇقتىغا، خىتاينىڭ تاجاۋۇزغا ئۇچرىغان مەلۇم دۆلەتنىڭ دېڭىز قىرغىقىغا مەركەزلەشكەندى. مەزكۇر دۆلەت تولىمۇ ئۇزۇن دېڭىز قىرغىقى لىنىيەسىگە، شۇنداقلا ئامېرىكا ئارمىيەسىنىڭ ئەڭ مۇكەممەل پىلاننى بىتچىت قىلىش تارىخىغا ئىگە — ۋېيتنام ئىدى.

«دۆلەت مۇداپىئە سېكرېتارى تۆت ئاۋىياماتكا ھۇجۇم گۇرۇپپىسىنىڭ جەنۇبىي خىتاي دېڭىزىغا قاراپ ئەڭ تېز سۈرئەتتە ئىلگىرىشىگە بۇيرۇق بېرىۋاتىدۇ. بۇ ئاۋىياماتكىلار بىلەن ھېچبولمىسا ھاۋايىنى قوغداپ قالالايمىز» دېدى بىر نەپەر ئامېرىكا دېڭىز ئارمىيە ئوفىتسىپىرى.

يۇقىرىقىسى رود ئارىلى شىتاتىنىڭ نېۋپورت شەھىرىدىكى دېڭىز ئۇرۇشى ئىنستىتۇتىدا ئۆتكۈزۈلۈۋاتقان تەقلىدىي ھەربىي مانىۋىردىن بىر كۆرۈنۈش ئىدى. بۇ ئۆيدە مۇشۇنىڭغا ئوخشاش ئىستراتېگىيە مانىۋېرلىرى ئۆتكۈزۈلۈپ كەلگىلى يەتمىش يىلدىن ئاشتى. بۇ خىل مانىۋېرلارنىڭ بەزىسى دىپلوماتىك ماھارەتنى سىنايدىغان تىنچ مەزگىللەردىكى رىقابەتكە ئالاقىدار بولسا، يەنە بەزىلىرىدە ھەربىي تاجاۋۇز، دېڭىز قامالى ۋە دۇنياۋى ئۇرۇشلار تەقلىد قىلىناتتى. ھەشەمەتلىك مەرمەر تاشلار بىلەن بېزەلگەن ۋە تېمىغا ئىككىنچى دۇنيا ئۇرۇشى يالدامسى ئېسىلغان بۇ ئۆيدە، ياپونىيەنىڭ مەرۋايىت پورتى (Pearl Harbor) غا ھۇجۇم قىلىدىغانلىقى توغرا مۆلچەرلەنگەن بولسىمۇ، ئەمما ئاخىرىدا بۇ مۆلچەر ئېتىبارغا ئېلىنمىغانىدى. ئادەم بۇ ئۆيگە كىرسە، خۇددى ئافېنالىق مەشھۇر قانۇنچى سولون (Solon) غا دۇنيادىكى تۇنجى ئاساسىي قانۇننى تۈزۈش ھەققىدە تەكلىپ بېرىلگەن ۋە ئالېكساندىرغا ئۆزىنىڭ «يېڭىلەمەس» ئىكەنلىكى ئېيتىلغان دېلفى (Delphi، گرېتسىيەنىڭ قەدىمىي شەھىرى) غا بېرىپ قالغاندەك تۇيغۇدا بولىدۇ.

ئۇ كۈنى مەن نوقۇل بۇ مانىۋېرنى كۆرۈشكە ئەمەس، بەلكى قاتنىشىشقا تەكلىپ قىلىنغانىدىم. مېنىڭ يېتەكچىلىكىمدىكى «قىزىل گۇرۇپپا» خىتابىغا ۋەكىللىك قىلاتتى. مەندىن خىتاي ھەربىي قوماندانلىرىغا ئوخشاش تەپەككۈر قىلىش، بۇ جەھەتتە (دوگما ئەمەس) جانلىق بولۇش ۋە ئىلگىرى ئۆزۈم تەتقىق قىلغان، خىتاينىڭ غەيرىي سىممېترىك ئۇرۇش مېتودىنى (Asymmetric warfare، غەيرىي سىممېترىك ئۇرۇش — ھەربىي ئاتالغۇ بولۇپ، ھەربىي كۈچى ئاجىز تەرەپنىڭ قانداق قىلغاندا ئۆزىدىن كۈچلۈكلەر ئۈستىدىن غەلبە قىلالايدىغانلىقىنى ياكى كۈرەش نىشانىنى ئىشقا ئاشۇرالايدىغانلىقىنى تەتقىق قىلىدىغان بىلىمنى كۆرسىتىدۇ، ۋىكىپېدىيا، ت) تەقلىد قىلىش تەلەپ قىلىنغانىدى. مەن قولۇمدىكى «دېڭىز ئارمىيەسى»نى دېڭىز ئۇرۇشى تارىخىدىكى ئەڭ كۈچلۈك فىلوتقا قارشى ئورۇنلاشتۇرۇشۇم كېرەك ئىدى.

يۇقىرىدا تىلغا ئېلىنغانى مانىۋېر ئاياغلىشىشتىن ئۈچ سائەت بۇرۇنقى ئەھۋال ئىدى. ئەمما، ئەڭ ئاخىرقى بىر قەدەم ئېلىنغاندا، يەردىكى خەرىتە ئامېرىكا «شاھى» قورشاۋدا قېلىپ، بىقوۋۇلۇق ئىلكىدە «مات» بولۇش ئالدىدا تۇرغان شاھمات تاختىسىغا ئوخشاپ قالغانىدى. بۇ ئامېرىكانىڭ دۆلەت مۇداپىئە مىنىستىرلىقى تەستىقلىغان تەقلىدىي مانىۋېرلاردا تۇنجى قېتىم ئۇتتۇرۇۋېتىشى ئىدى. مەن بۇ مانىۋېردا يېڭىشتە خىتاي ئىستراتېگىيەسى ھەققىدە بارغانسېرى چوڭقۇرلاشقان چۈشەنچەمگە تايانغانىدىم. مېنىڭ تاكتىكىلىرىمغا يېتەكچىلىك قىلغان قورال ۋە ھەربىي ئىستراتېگىيەلەر خىتاينىڭ قەدىمكى ئۇرۇشلىرىنىڭ تەسىرىگە ئۇچرىغان بولۇپ، بۇ خىل قورال ۋە ئىستراتېگىيەلەرنىڭ زامانىۋى ئۆرنەكلىرى نۆۋەتتە خىتاي خەلق

ئازادلىق ئارمىيەسى تەرىپىدىن كۈنسېرى تەرەققىي قىلدۇرۇلۇۋاتىدۇ. خىتايىلار بۇ خىل قوراللارنى «قاتىل خەنجىرى» (杀手铜، بۇ يەردىكى «铜» خىتايىلار قەدىمدە قورال سۈپىتىدە ئىشلەتكەن تۆت قىرلىق خەنجەرنى كۆرسىتىدۇ، ت) دەپ ئاتايدۇ. قەدىمىي خىتاي ئەدەبىياتىغا كۆرە، «قاتىل خەنجىرى» ئۆزىدىن تېخىمۇ كۈچلۈك رەقىبىنى يېڭىشىنى كاپالەتكە ئىگە قىلىدىغان مەخپىي قورالنى كۆرسىتىدۇ.

ئامېرىكا دۆلەت مۇداپىئە مىنىستىرلىقى يېقىنقى بىر نەچچە يىلدا مۇشۇنىڭغا ئوخشاش مانىۋېردىن يىگىرمىنى ئۆتكۈزدى. بۇنىڭ ئىچىدە، «خىتاي گۇرۇپپىسى» ئەنئەنىۋى تاكتىكا ۋە ئىستراتېگىيە ئىشلەتكەن مانىۋېرلارنىڭ ھەممىسىدە ئامېرىكا غەلبە قىلدى. ئەمما، خىتاي «قاتىل خەنجىرى» مېتودىنى ئىشقا سالغان ھامان، غەلبە ئۇلارغا مەنسۇپ بولۇپ كەلدى (2). بۇ مانىۋېرلاردىن ئېرىشىلگەن يەكۈنلەر ئوباما ھۆكۈمىتىنىڭ «ئاسىياغا قايتىش» ئىستراتېگىيەسىگە تۈرتكە بولغان ھالقىلىق ئامىللاردىندۇر (3).

مېنىمۇ ئۆز ئىچىگە ئالغان نۇرغۇن ئامېرىكا ئەمەلدارلىرى خىتايىنىڭ ئىستراتېگىيەلىرىنىڭ كۆپىنچە ھاللاردا ئۆزىنىڭ تەشۋىشىگە كۆرە لايىھەلىنىدىغانلىقىنى كېچىكىپ ھېس قىلدۇق. تېخىمۇ چاتاق بولغىنى، بىز خىتايىنىڭ نېمىدىن تەشۋىشلىنىدىغانلىقىغا قارىتا ناياب نۇقتىئىنەزەرنى داۋاملاشتۇرۇپ كەلدۇق. مۇھىم ئۇچۇرلارنىڭ — بولۇپمۇ لى خانىم تەمىنلىگەن ئۇچۇرلارنىڭ — جۇغلىنىشى بىلەن بۇ جەھەتتىكى كۆز قارىشىمىز بىر ئاز توغرىلانغان بولسىمۇ، لېكىن نە قەدەر ئېغىر خاتالاشقانلىقىمىزنى يەنىلا ھېس قىلالىمىدۇق.

خىتاي رەھبەرلىرى ئامېرىكا ۋە غەرب دۆلەتلىرىنىڭ ئۆزىنى «قورشاۋ»غا ئېلىشىدىن چوڭقۇر، ھەتتا ئەسەبىيلىككە يەتكەن دەرىجىدە خەۋپسىزەۋاتقاندا، خىتايىنىڭ ئامېرىكاغا قارشى ئۇرۇش قوزغاش نىيىتى بارلىقىنى كۆرسىتىدىغان دەلىللەر يوقنىڭ ئورنىدا ئىدى. دەرۋەقە، يېقىن كەلگۈسىدە (ئامېرىكا ياكى باشقا كۈچلۈك

دۆلەتلەر بىلەن) قوراللىق توقۇنۇشۇپ قېلىش (خىتايىنىڭ) مارافون ئىستراتېگىيەسى ئۈچۈن ئەڭ زور تەھدىتلەرنىڭ بىرى بولۇپ، بۇ خىل بولغۇسى ئۇرۇشلار خىتايىنىڭ نەچچە ئون يىلنىڭ ياقى ئىقتىسادى ۋە گېئوپولىتىك ئاتامانغا ئايلىنىش ئۈچۈن كۆرسەتكەن سەبىرچانلىقى ۋە تارتقان جاپالىرىنى بىكار قىلىۋېتەتتى. خىتاي رەھبەرلىرى يېقىن كەلگۈسىدە پاراخوت، ئايروپىلان، تانكا ۋە ئەسكەر (گەرچە خىتاي خەلق ئازادلىق ئارمىيەسىنىڭ 2.3 مىليون ئەسكەرى ئامېرىكانىڭكىدىن كۆپ بولسىمۇ) قاتارلىق جەھەتلەردە ئامېرىكا ئارمىيەسىنىڭ ئادەتتىكى سەۋىيەسىگە توغرا كەلگۈدەك ھەربىي قۇۋۋەت ھازىرلاشنىڭ غەرب دۆلەتلىرىنى چۆچۈتۈپ قويىدىغانلىقىنى ۋە شۇ سەۋەبلىك يوشۇرۇن ھەربىي ھازىرلىق كۈرىشىنىڭ باشلىنىپ كېتىدىغانلىقىنى بىلەتتى. شۇڭا خىتاي رەھبەرلىرى ئۇزۇن مۇددەتلىك پىلان تۈزۈپ، رەقىبىنى (ئۆزىگە چېقىلالماغۇدەك دەرىجىدە) چۆچۈتەلەيدىغان قورالنى دەرھال ھازىرلاش (ئاتوم بومبىسى ياساپ چىقىش شۇنىڭ جۈملىسىدىن، ت) ۋە ئادەتتىكى قوشۇنلىرىنى تەدرىجىي كۈچلەندۈرۈشنى قارار قىلغانىدى.

قەدىمكى خىتاي ئەدەبىياتىدا، ئۆزىدىن كۈچلۈك دۈشمەنگە دۇچ كەلگەن قەھرىمان ھەققىدە بىر ئەپسانە بار. بۇ ئەپسانىدىكى دۈشمەن دېۋىدىنمۇ كۈچلۈك، شۇنداقلا زامانىسىنىڭ ئەڭ سەرخىل قوراللىرى بىلەن قوراللانغان بولۇپ، رەقىبلىرىنىڭ ھەممىسى ئۇنىڭدىن تولىمۇ قورقىدۇ. لېكىن، قەھرىمان بۇ كۈچلۈك رەقىبىگە قارشى جېنىنى ئالقانغا ئېلىپ قويۇپ كۈرەش قىلىشتىن يانمايدۇ، چۈنكى ئۇنىڭ بىر مەخپىي قورالى، يەنى يەكتىكىنىڭ كەڭ يېڭىگە تىقىۋالغان، قىسقا، يېنىك، قىلچىنى، ھەتتا ئادەمنىڭ بېشىنى ئىككى پارچە قىلىۋېتەلەيدىغان قاتىل خەنجىرى بار ئىدى. ئىسمىدىن مەلۇم بولغىنىدەك، بۇ خەنجەر قارىماققا ئانچە خەتەرلىك كۆرۈنمەيدۇ — يۇ، ئەمما قەھرىماننىڭ قولىغا چىققان ھامان، دەررۇ دۈشمەننى يەر چىشلىتىدىغان قورالغا ئايلىنىدۇ.

بۇ ئەپسانە ئىنجىلدىكى داۋۇد ئەلەيھىسسالام-
نىڭ جالۋىنى ئۆلتۈرگەنلىكىگە ئالاقىدار ۋە قەدەرگە
ئوخشاپ كېتىدۇ. لېكىن، ئوخشىمايدىغان يېرى،
ئىنجىلدىكى ۋە قەدەر ئاجىز تەرەپ (داۋۇد
ئەلەيھىسسالام) ئاللاھنىڭ ياردىمى بىلەن غەلبە
قىلغان بولسا، خىتاي ئەپسانىسىدىكى قەھرىمان
«杀手铜» دەپ ئاتىلىدىغان قورالنىڭ ياردىمىدە
غەلبە قىلغان دېيىلىدۇ. «杀手铜» دېگەن مەزكۇر
ئىسىم خىتايچىدىكى «ئۆلتۈرۈش»، «قول» ۋە
«خەنجەر» دېگەن مەنىنى بىلدۈرىدىغان ئۈچ
سۆزدىن تەركىب تاپقان بولۇپ، بۇنى «قاتىل
خەنجىرى» دەپ تەرجىمە قىلىش مۇمكىن.

«قاتىل خەنجىرى» كۈچلۈك رەقىبىنى يېڭىشىنى
كاپالەتكە ئىگە قىلىدىغان كوزىر دېمەكتۇر. بۇ
ئىبارىنىڭ تارىخى ئۇرۇشقا بەگلىكلەر دەۋرىگىچە
سوزۇلىدىغان بولۇپ، خىتايىنىڭ قەدىمىي
سىياسەتنامىلىرىدە، پالۋانلار قىسىملىرىدە،
شۇنداقلا خىتايىنىڭ كۈندىلىك ھەربىي گېزىتلىرىدە
كۆزگە چېلىقىپ تۇرىدۇ. خىتايىلار «杀手铜» دېگەن
بۇ ئىبارىنى ئوخشىمىغان مۇھىتتا ئوخشىمىغان
مەنىدە ئىشلىتىدۇ. مەسىلەن، بۇ سۆز توپلىشىش
ئىشلىرىدا ئىشلىتىلسە، يىگىت تەرەپنىڭ قولغا
كەلتۈرۈش ئەڭ قىيىن بولغان قىزلارمۇ ئاسانلىقچە
رەت قىلالمايدىغان جەلپ قىلىش كۈچىگە ئىگە
ئىكەنلىكىنى؛ سودا - تىجارەت ئىشلىرىدا
ئىشلىتىلسە، بىراۋنىڭ ئۆزىدىن كۈچلۈك
رىقابەتچىلىرىدىن ئېشىپ كەتكۈدەك ماھارەتكە
ئىگە ئىكەنلىكىنى؛ پۈتۈل مۇسابىقىلىرىدە
بولسا، شۇ كوماندىدا توپ كىرگۈزۈشنى توسۇپ
قالغىلى بولمايدىغان ھۇجۇمچىدىن بىرى بارلىقىنى
بىلدۈرىدۇ.

خىتاي ئەنە شۇنداق «قاتىل خەنجىرى»، يەنى
كوزىرغا ئېرىشىش ئۈچۈن، غەيرىي سىمپىترىك
ئۇرۇش قىلىش ئىقتىدارىنى كۈچەيتىشكە باشقا
ساھەلەردىكىگە قارىغاندا بەكلا كۆپ مەبلەغ
ئاجراتتى. 1990 - ۋە 2000 - يىللاردا خىتايىدىن يۈز
ئۆرۈپ كەلگەنلەر خىتاي خەلق ئازادلىق
ئارمىيەسىنىڭ «تەيۋەندىن ھالقىغان» رايونلاردا
ئىشلەتكىلى بولىدىغان ھەربىي تېخنىكىلارنى
تەتقىق قىلىپ چىققانلىقىنى تىلغا ئالغانىدى. بۇ

ئامېرىكا ئىستراتېگىيەچىلىرى ئۈچۈن پىلانلانغان
ۋە ئامېرىكا ئىستراتېگىيەچىلىرى مۆلچەرلىگەن
سىنارىيەنىڭ ئىشنىڭ ئاخىرقى نۇقتىسى
بولماسلىقى مۇمكىنلىكىدىن دېرەك بېرىدۇ.
خىتايىدىن يۈز ئۆرۈگەنلەردىن بىرى يۇقىرىدا تىلغا
ئېلىنغان بۆسۈش خاراكتېرلىك قوراللارنى
تەرىپلەشتە «杀手铜» ئۇقۇمىنى ھاياجان ئىلكىدە
تىلغا ئالغانىدى. (يۈز ئۆرۈگۈچىلەرنىڭ
ئاشكارىلىشىچە) خىتايىنىڭ بۇ جەھەتتىكى
پىلانلىرىدا ئەڭ كۆپ مۇھاكىمە قىلىنغان تېما -
تەيۋەن بولۇپ، بۇ مۇھاكىمىلەر خىتاي تەيۋەنگە
تاجاۋۇز قىلغان ئەھۋالدا، ئامېرىكا ئارالنى قوغداشقا
ئۇرۇنغان تەقدىردىمۇ، غەلبە قىلىشقا كاپالەتلىك
قىلىش ئۈچۈن يىراقلاشتۇرغۇچى قوراللار (anti-
access weapon، بۇ ئامېرىكا ھەربىي
مۇتەخەسسسلرى ئاساسلىقى خىتايىنى نەزەردە
تۇتۇپ ئوتتۇرىغا قويغان يېڭى ئۇقۇم بولۇپ،
ئامېرىكانىڭ ھەربىي كۈچىنى مەلۇم بىر رايوندىن
يىراقلاشتۇرۇش، ئامېرىكانى شۇ رايوندىكى ئۇرۇشقا
ئارىلاشقىلى قويماسلىق ئۈچۈن ئىشلىتىلىدىغان
باشقۇرۇلىدىغان بومبا ۋە باشقا قوراللار
سىستېمىسىنى كۆرسىتىدۇ، ت) نى تەرەققىي
قىلدۇرۇشنىمۇ ئۆز ئىچىگە ئالانتى (4).

«قاتىل خەنجىرى» تېخنىكىسى خىتاي
ھەربىيلىرى ئارىسىدا «ئاجىز تۇرۇپ، كۈچلۈكىنى
يېڭىش» دېگەن نام بىلەن تونۇلغان نەزەرىيەنىڭ
مەھسۇلىدۇر. خىتايىلارغا كۆرە، بۇ نەزەرىيەنىڭ
ئوڭۇشلۇق بولۇشى ئۈچۈن، «قاتىل خەنجىرى»
دەسلەپتە دۈشمەننى بىخۇدلاشتۇرالايدۇ ياكى ئۇنى
خىتايىنىڭ پايدىسىغا خىزمەت قىلدۇرالايدۇ. (بۇ
جەرياندا) رەقىبكە ئالاقىدار ئىستىخبارات
ئۇچۇرلىرىمۇ پەۋقۇلئاددە مۇھىم، بولۇپمۇ دۈشمەننىڭ
ھەرىكىتىنى ئالدىن مۆلچەرلەش، ئۇنى ئالداش،
دۈشمەننىڭ ئىتتىپاقىنى پارچىلاش، دۈشمەنگە
قارشى يوشۇرۇن ئىتتىپاق شەكىللەندۈرۈش ۋە
پۇرسەت پىشىپ يېتىلگەندە، ئىشلارنى خىتايغا
پايدىلىق تەرەپكە بۇراش ئۈچۈن ئەجەللىك ھۇجۇمغا
ئۆتۈش جەھەتتە تېخىمۇ شۇنداق. بۇ خىل
مۆلچەرلەش يىڭنە سانجىپ داۋالاشتىكى پەللە
تېپىش جەريانىغا ئوخشاپ

كېتىدۇ، ئەگەر يىڭنە مۇۋاپىق پەيتتە توغرا پەللىگە سانجىلسا، كۈچلۈك رەقىبىنى پالەچلەندۈرۈپ قويالايدۇ.

مەن «قاتىل خەنجىرى» دېگەن ئۇقۇمنى تۇنجى قېتىم 1995 - يىلى، خىتاينىڭ ئۈچ نەپەر داڭلىق ھەربىي ئىستراتېگىيەچىسى يازغان «دېڭىز ئۇرۇشىدىكى ھەربىي ئىنقىلاب» دېگەن ماقالىنى ئوقۇش جەريانىدا ئۇچراتقاندىم. ئاپتورلار بۇ ماقالىدە ئامېرىكانى مەغلۇب قىلىشقا ياردىمى تېگىشى مۇمكىن بولغان يېڭى تېخنىكىلارنى رەتكە تۇرغۇزغانىدى. ئۇلار دېڭىز ئۇرۇشلىرىدا غەلبە قىلىشنى ئالەم بوشلۇقىدا ھەربىي نوپۇز تىكلەشكە مۇناسىۋەتلىك دەپ قاراپ، «ئالەم بوشلۇقىنىڭ كونتروللۇقىنى قولغا كەلتۈرۈش دېڭىز ئۇرۇشلىرىدا غەلبە قىلىشنىڭ ئالدىنقى شەرتىدۇر، چۈنكى ئالەم بوشلۇقى دېڭىز ئۇرۇشلىرىدىكى يېڭى كونترول نۇقتىسىغا ئايلىنىۋاتىدۇ... ئېلېكتروماگنىتلىق تىرىكشىشتە ئەۋزەللىككە ئىگە دۆلەت «قاتىل خەنجىرى» دىن تولۇق پايدىلىنىپ، دېڭىز ئۇرۇشىنىڭ غەلبىسىنى قولغا كەلتۈرەلەيدۇ» دېگەن. ئۇلار خىتاينى «تۇنجى قېتىم ئۇرۇش پاراخوتلىرىغا قارشى باشقۇرۇلىدىغان بومبىدىن مۇداپىئەلىنىش سىستېمىسىدا ئىشلىتىلىدىغان» تاكتىكىلىق لازىم نۇرلۇق قوراللارغا ئوخشاش «قاتىل خەنجىرى» تىپىدىكى قوراللار ساھەسىدە، شۇنداقلا ئۇرۇش پاراخوتى ۋە چارلىغۇچى باشقۇرۇلىدىغان سىنارەتكە ئالاقىدار يوشۇرۇن تېخنىكا جەھەتتە (دۇنيا بويىچە) باشلامچى ئورۇنغا ئۆتۈشكە ئۈندىگەن. «كەلگۈسى ئۇرۇشلاردا) چاقماقتەك ھۇجۇم ۋە كۈچلۈك تۇنجى زەربە تاكتىكىسى بارغانسېرى كۆپ قوللىنىلىدۇ» دەيدۇ ئۇلار (5). بۇنىڭدىن سىرت، مەزكۇر ئاپتورلار يەنە ئامېرىكاغا ئوخشاش دەرىجىدىن تاشقىرى كۈچلەرگە قارشى تۇرۇشتا زۆرۈر بولغان، ئەقلىي قوراللار سەپلەنگەن رادار ۋە رادىيو پونكىتلىرىغا ھۇجۇم قىلىش؛ ئېلېكترونلۇق ئۇرۇش ئارقىلىق دۈشمەننىڭ ئالاقە مۇئەسسەسەلىرىگە بۇزغۇنچىلىق قىلىش؛ ئالاقە مەركەزلىرىگە، مۇئەسسەسەلىرىگە ۋە قوماندانلىق پاراخوتىغا ھۇجۇم قىلىش؛ دۈشمەننىڭ ئېلېكترونلۇق سىستېمىلىرىنى

ئېلېكتروماگنىت ئىمپۇلسى ئارقىلىق ۋەيران قىلىۋېتىش؛ دۈشمەن كومپيۇتېرىدىكى يۇمشاق دېتاللارنى كومپيۇتېر ۋىرۇسى ئارقىلىق يۇيۇۋېتىش ۋە ئېنېرگىيە قوراللىرىنى تەرەققىي قىلدۇرۇش قاتارلىق نۇرغۇن تاكتىكىلارنى بايان قىلغان.

مەن تېخىمۇ ئىچكىرىلەپ ئىزدىنىش ئارقىلىق، «قاتىل خەنجىرى» ئىبارىسىنىڭ ھەربىي ساھەدە ئىشلىتىلگەندە، «نەسىبەتەن ئاجىز كۈچنى ئۆزىدىن كۈچلۈك رەقىبىنىڭ ئەجەللىك نۇقتىسىغا ھۇجۇم قىلىش ئارقىلىق غەلبىگە ئېرىشىش ئىمكانىيىتىگە ئىگە قىلىدىغان بىر يۈرۈش غەيرىي سىمپىترىك قوراللار» نى كۆرسىتىدىغانلىقىنى تونۇپ يەتتىم. مەن ئەڭ دەسلەپتە بۇ ئىبارىنى تەكرار كۆرگەندە، بۇ پەقەت خىتايلار قولغا كەلتۈرۈشنى ئارزۇلاۋاتقان تېخنىكىلارنى ۋە ئۇلارنىڭ غايىلىرىنى كۆرسىتىدىغان ئوخشايدۇ دەپ ئويلىغاندىم. يەنە كېلىپ، بىر قورالنى «ئىلغار» ياكى «دەۋرنىڭ ئالدىدا» دەپ سۈپەتلەش ئۈچۈنمۇ «杀手锏» دېگەن بۇ ئىبارىنى ئىشلەتكىلى بولاتتى. ئەمما، بۇ ھەقتە ئىچكىرىلەپ ئىزدەنگەن ۋە ئالاقىدار ھۆججەتلەرنى ئامېرىكا ئىستىخبارات ساھەسىدىكىلەرگە ئومۇميۈزلۈك ئىزدەتكەندىن كېيىن، «قاتىل خەنجىرى» ئىبارىسىنى تېخىمۇ كۆپ ئۇچرىتىشقا باشلىدىم.

ئامېرىكا زىددىيەتلەرگە ھەربىي نۇقتىئىيەنەزەر-دىنلا قارايدۇ. ئەمما، سۈنزىگە ئوخشاش قەدىمكى خىتاي مۇتەپەككۈرلىرى ئىستىخبارات، ئىقتىساد ۋە قانۇن قاتارلىقلارنى ئۆز ئىچىگە ئالغان تېخىمۇ كەڭ ئىستراتېگىيەلىك نەزەر دائىرىگە ئىگە بولۇشنى تەرغىب قىلىدۇ. 1999 - يىلى چياۋ ۋە ۋاڭ فامىلىلىك ئىككى خىتاي پولكوۋنىڭ تەرىپىدىن يېزىلىپ، غۇلغۇلا قوزغىغان «چەكلىمىسىز ئۇرۇش» دېگەن كىتابتا مۇنداق دېيىلگەن: «روشەنكى، ئۇرۇش ئۇقۇمىنىڭ دائىرىسىنى كېڭەيتكىنى دەل (ئۇرۇشتا) ئىشلىتىلگەن ۋاسىتىلەرنىڭ كۆپ خىللىقىدۇر. جەڭگاھ يېنىڭىزدىلا، دۈشمەن (جەڭگاھتا ئەمەس) توردى، بۇ يەردە ئوق - دورىنىڭ پۇرىقى ياكى قانىنىڭ ھىدى يوق... شۇنىسى ئايدىڭكى، ئۇرۇش جەڭچىلەرنىڭ، ئارمىيەنىڭ تىزگىنىدىن چىقتى. ئۇرۇشنىڭ نوقۇل <ھەربىي>

لىك خاراكتېرى سۇسلاپ، بارغانسېرى سىياسىيونلارنىڭ، ئالىملارنىڭ، ھەتتا بانكىرلارنىڭ ئىشىغا ئايلىنىۋاتىدۇ». بۇ ئىككى پولىكوۋنىڭ «11 - سېنتەبىر» ۋەقەسىدىن ئىككى كۈن كېيىن خىتاي كومپارتىيەسىنىڭ زۇۋانى بولغان بىر گېزىتنىڭ زىيارىتىنى قوبۇل قىلىپ، («11 - سېنتەبىر» كۈنىدىكى) ئۇ ھۇجۇملارنىڭ «خىتايغا پايدىلىق» بولۇشى مۇمكىنلىكى ۋە بۇنىڭ ئامېرىكاغا غەيرىي ئەنئەنىۋى ئۇسۇللار ئارقىلىق ھۇجۇم قىلىشنىڭ مۇمكىنلىكىنىڭ ئىسپاتى ئىكەنلىكى توغرىسىدا توختالغاندى (6).

2000 - يىلى، مەن مەركىزىي ئاخبارات ئىدارىسى ئۈچۈن «قاتىل خەنجىرى» پروگراممىسىغا ئالاقىدار تەتقىقات تېمىسى يازدىم. شۇنىڭدىن بىر يىل ئۆتكەندە، مەركىزىي ئاخبارات ئىدارىسى ماڭا تېلېفون قىلدى. (ئۇلارنىڭ دېيىشىچە) مۇئاۋىن پرىزدېنت دىك چېنى (Dick Cheney) ۋە ئۇنىڭ باش مەسلىھەتچىسى مەركىزىي ئاخبارات ئىدارىسى تەرىپىدىن پرىزدېنت ۋە دۆلەت بىخەتەرلىك كومىتېتىغا سۇنۇلغان تەھلىل دوكلاتلىرىدىن «قاتىل خەنجىرى» ئىبارىسىنى كۆرۈپ، «杀手钢» گە ئالاقىدار ئارقا كۆرۈنۈش ۋە بۇ ئىبارىنىڭ زادى نېمىدىن دېرەك بېرىدىغانلىقىنى بىلىپ باقماقچى بوپتۇ. مېنىڭ (بۇ ھەقتىكى) دوكلاتىم مۇئاۋىن پرىزدېنتنىڭ ياردەمچىلىرىنى ھەيران قالدۇرغانىكەن. مەن ئەينى چاغدا خىتاينىڭ خەتەرلىك قوراللارنى ئېكسپورت قىلىشنى ئازايتىدىغانلىقىنى پەرەز قىلغان ۋە «قاتىل خەنجىرى» نى خىتاي ئىتتىلىۋاتقان ياكى شۇ ۋاقىتنىڭ شارائىتىدا خىتاينىڭ قۇربىتى يېتىدىغان بىر نەرسە ئەمەس، بەلكى (خىتاينىڭ ئۆز - ئۆزىنى) رىغبەتلەندۈرۈشكە يارايدىغان ئۇقۇم دەپ ئويلايتتىم. چېنى خىتاينىڭ ھەقىقەتەن سۈنئىي ھەمراھقا قارشى باشقۇرۇلىدىغان سىناھ پروگراممىسى، رادارغا چۈشمەيدىغان ئۇچقۇلارغا قارشى پروگراممىسى، ياكى ئاۋىيوماتىكىنى ھالاك قىلالايدىغان باشقۇرۇلىدىغان بومبىسى بار - يوقلۇقىنى تېخىمۇ ئىچكىرىلەپ تەكشۈرۈشكە بۇيرۇق چۈشۈردى. بىز تېزلا بۇ سوئاللارنىڭ جاۋابىغا ئېرىشتۇق.

مەن ھازىر «قاتىل خەنجىرى» نىڭ خىتاينىڭ يۈز يىللىق مازافون جەريانىدىكى ھەربىي ئىستراتېگىيەسىنىڭ ھالقىلىق تەركىبىي قىسمى

ئىكەنلىكىنى بىلىمەن. بۇ خىل تېخنىكىغا ئىگە بولۇش قانداقتۇر خىتاي رەھبەرلىرىنىڭ ئىشقا ئاشمايدىغان غايىسى ياكى ئۇزاق كەلگۈسىدە ئىشقا ئاشۇرۇش تەمەسىدە يۈرگەن غەلىتە خىيالى ئەمەس، بەلكى ئۇلار ھازىرنىڭ ئۆزىدە بۇ ئىشنى قىلىۋاتىدۇ. يەنى ئۇلار غەربتىكى ئاساسلىق دۆلەتلەرنىڭ ئەنئەنىۋى ھەربىي كۈچلىرى ئۈستىدىن غالىب كېلەلەيدىغان، دەۋر ھالقىغان ھەربىي قۇۋۋەت ھازىرلاش ئۈچۈن مىلياردلاپ دوللار سەرپ قىلىۋاتىدۇ. ئەمما، بۇ ئىشلاردا غەربنى چۆچۈتۈپ قويمىغۇدەك كۆلەم بىلەن كۇپايلىنىۋاتىدۇ.

خىتاي رەھبەرلىرىنىڭ يۇقىرى تېخنىكىلار ئارزۇسى قىلىق ئۆزىنىڭ نىسپىي كۈچىنى زورايتىش ئارزۇسى يۇقىرى تېخنىكىلىق قوراللار سىستېمىسىغا ئىگە بولۇش بىلەنلا چەكلەنمەيدۇ. خىتاينىڭ 1986 - يىلى باشلىغان دۆلەتلىك يۇقىرى تېخنىكا پروگراممىسى (863 پروگراممىسى دەپمۇ ئاتىلىدۇ) ئۇلارنىڭ دۆلەت بىخەتەرلىكى جەھەتتىكى ئاجىزلىقلىرىنى پەن - تېخنىكا ئارقىلىق تولۇقلاش ئۇرۇنۇشلىرىدىن بىرىدۇر. ھېلىھەم داۋاملىشىۋاتقان «863 پروگراممىسى» بىيوتېخنىكا، لازېر نۇرى تېخنىكىسى ۋە ئىلغار ماتېرىياللار تېخنىكىسى دېگەندەك ھەم پۇقراۋى، ھەم ھەربىي ئىشلارغا ئىشلەتكىلى بولىدىغان تېخنىكىلارنى تەرەققىي قىلدۇرۇشنى ئۆز ئىچىگە ئالىدۇ. مەزكۇر پروگرامما يەنە خىتاينىڭ 2006 - يىلىدىكى پەن - تېخنىكىنى تەرەققىي قىلدۇرۇش (2005 - 2020) قا ئالاقىدار دۆلەتلىك ئوتتۇرا - ئۇزاق مەزگىللىك پىلانى (MLP) غا كىرگۈزۈلگەن «يەرلىك ئىختىرا» ئىستراتېگىيەسىگە ئاساس سالغان. خىتاينىڭ يەرلىك ئىختىرا ئىستراتېگىيەسى چەتئەلنىڭ تەتقىقات ۋە تەرەققىياتقا ئاجراتقان مەبلەغىگە، تېخنىكا كۆچۈرۈشكە، شۇنداقلا چەتئەلدىكى شىركەتلەردە ۋە تەتقىقات ئىنستىتۇتلىرىدا خىتاي ئىنژېنېرلارنى تەربىيەلەشكە تايىنىپ، مۇئەييەن تېخنىكىلارنى پەرقلەندۈرۈش، چۈشىنىش، تەلتۆكۈس ئۆزگەرتىش ۋە ئىشلىتىش قاتارلىق ئۇرۇنۇشلارنى ئۆز ئىچىگە ئالىدۇ. خىتاي رەھبەرلىرى يېقىنقى يىللاردىن بۇيان «863 پروگراممىسى» غا ئاجرىتىلغان مەبلەغىنى زور دەرىجىدە ئاشۇرۇپ، مەزكۇر پروگراممىنىڭ كۆلىمىنى زور دەرىجىدە كېڭەيتتى. دەرۋەقە، (يۇقىرىدا تىلغا ئېلىنغان) 2006 - يىلىدىكى پەن - تېخنىكىنى

تەرەققىي قىلدۇرۇش پىلانى خىتاينىڭ تارىختىن بۇيانقى ئەڭ زور مىللىي پەن - تېخنىكا پروگراممىسى ئىدى. مەزكۇر پىلانىڭ ئىچىدىكى تېلېگراف، ئالەم بوشلۇقى ۋە باشقا ساھەلەرگە ئالاقىدار، ئېلان قىلىنغان 16 تۈرلۈك «گىگانت مىللىي پروجېكت» شۇ ساھەلەردىكى «ئەلىيۇئەلا» دەپ قارالغان ۋە ئۇلاردىن ئۈچى مەخپىي تۇتۇلغانىدى. 2006 پىلانى ۋە 863 پروگراممىسى ئۆز ئىچىگە ئالغان تەرەققىيات نىشانلىرىدىن شۇ نەرسە مەلۇمكى، خىتاينىڭ ئۇزاق مۇددەتلىك ھەربىي پروگراممىلىرى بارغانسېرى (ھەربىي بازىلاردا ئەمەس) خىتاينىڭ پۇقراۋى پەن - تېخنىكا بازىلىرىدا ئېلىپ بېرىلىۋاتىدۇ (7).

ئامېرىكىدىكى خىتاينىڭ قارشى ئاتالمىش قاتتىق قوللارنىڭ نۇرغۇنى خىتاينىڭ ئوكيان دېڭىز ئارمىيەسى، يېڭى تىپتىكى رادارغا چۈشمەس كۈرەشچى ئايروپىلان، باشقۇرۇلىدىغان بومبا ۋە ھاكازا قاتارلىقلارنى تەرەققىي قىلدۇرۇشنىڭ خەتىرى ھەققىدە ھەدەپ جار سېلىشقانىدى. ئۇلارنىڭ خىيالىچە، خىتاي بىلەن بولغان ئۇرۇش يېقىنلىشىپ قالغان بولۇپ، بۇ ئۇرۇش ھاۋادا ۋە ئوكياندا بولاتتى (8). لېكىن، خىتاينىڭ ھەرىكەتلىرى مەزكۇر قاتتىق قوللارنىڭ كېسىپ ئېيتقان سۆزلىرىنى تەكرار يالغانغا چىقارغانىدى. ئۇلارنىڭ «خىتاي قوشنا ئەللەرنى بويسۇندۇرۇش ئۈچۈن ھەربىي كۈچىنى زور دەرىجىدە كۈچەيتىپ، ئەينى چاغدىكى ھىتلېر ۋە ستالىننىڭكىدىنمۇ ئاشۇرۇۋېتىدۇ» دېگەن مۆلچەرلىرىنىڭ ئاساسسىز ئىكەنلىكى ئوتتۇرىغا چىقتى.

ئامېرىكىنىڭ ئۆز تۇپرىقىدىن يىراق جايلاردا ھەربىي كۈچىنى جارى قىلدۇرۇش سىستېمىسى ئالدىنقى سەپكە ئورۇنلاشتۇرۇلغان قىتئەلەر ئارا ئۇچىدىغان باشقۇرۇلىدىغان بومبا (ICBMs) ۋە ھەربىي بازىلارنى؛ ھاۋا بوشلۇقىدا يېقىلغۇ قاچىلاش ئىقتىدارىنى؛ يادرو قورالى سەپلەنگەن بومباردىمانچى ئايروپىلانلارنى ۋە ئۇزاق مۇساپىلەرگە ئەسكەر يۆتكەش ئىقتىدارى قاتارلىقلارنى ئۆز ئىچىگە ئالىدۇ. خىتاي سوۋېت ئىتتىپاقىدەك ئامېرىكىنىڭ بۇ خىل ئەندىزىسىنى شۇ يېتى دورىمىدى، چۈنكى بۇ ئۇرۇشقا بەگلىكلەر

دەۋرىدىكى قائىدىلەرگە زىت بولۇپ، ئەگەر خىتاي بۇنداق قىلسا (يەنى ئۆز تۇپرىقىدىن يىراق جايلاردا ھەربىي كۈچىنى جارى قىلدۇرۇش سىستېمىسى جەھەتتە ئامېرىكاغا ئوخشاش يول تۇتسا) زومىگەرنى ياكى «霸» نى مۇددەتتىن بۇرۇن چۆچۈتۈپ قويغانىتى. خىتاي رەھبەرلىرى ئامېرىكىنىڭ قانداقسىگە سوۋېت ئىتتىپاقىنىڭ ھەربىي ھازىرلىقلىرىدىن خەۋىرسىز قالدۇرۇلغانلىقىنى، شۇنداقلا شۇ ھەربىي ھازىرلىقلار سەۋەبلىك سىتالىن بىلەن بولغان ئۇرۇش مەزگىلىدىكى ھەمكارلىقنى ئاياغلاشتۇرۇپ، سوغۇقچىلىق ئۇرۇشىنى باشلىغانلىقىنى ۋە سوۋېت ئىتتىپاقىغا قارىتا كەڭ كۆلەملىك سودا ۋە مەبلەغ ئېمبارگوسى يۈرگۈزۈلگەنلىكىنى تەتقىق قىلغان ھەم شۇ ۋەجىدىن بۇ جەھەتتە موسكۋانىڭ خاتالىقىنى تەكرارلىماسلىققا بەل باغلىغانىدى. ئۇنداق قىلىش (يەنى ھەربىي ھازىرلىقلار جەھەتتە كەڭ كۆلەمدە، ئاشكارا كېڭىيىش) مارافوننىڭ ئاياغلىشىشىدىن دېرەك بېرەتتى.

خىتاي ئۆز تۇپرىقىدىن يىراق جايلاردا ھەربىي كۈچىنى جارى قىلدۇرۇش سىستېمىسى جەھەتتە ئامېرىكا بىلەن رىقابەتلىشىش ئۇيىقتا تۇرسۇن، بۇ جەھەتتە ئۇزاق مۇساپىلىق بومباردىمانچى ئايروپىلان، زور كۆلەملىك قۇرۇقلۇق قىسىملىرى ۋە يادرو قورالى سەپلەنگەن قىتئەلەر ئارا ئۇچىدىغان باشقۇرۇلىدىغان بومبا (ICBMs) دېگەنلەرگە بەك ئاز مەبلەغ ئاجراتتى ياكى پەقەتلا مەبلەغ ئاجراتمىدى. دەرۋەقە، خىتاي ئۆز تۇپرىقىدىن يىراق جايلاردا ھەربىي كۈچىنى جارى قىلدۇرۇش ئىقتىدارىنى زور دەرىجىدە تۆۋەنلەتتى. (بۇنىڭ ئەكسىچە) ئالدىنقى ئون يىل مابەينىدە خىتاينىڭ ئىلغار قوراللارغا ئاجراتقان خىراجىتى شىددەت بىلەن ئاشتى. 2002 - يىلى، دۆلەت مۇداپىئە مىنىستىرلىقىنىڭ خىتاينىڭ ھەربىي خىراجىتى ھەققىدىكى يىللىق دوكلاتىدا «خىتاينىڭ دۆلەت مۇداپىئە خامچوتى خىتاي ھۆكۈمىتىنىڭ ئېيتقىنىدىن بىر ھەسسە كۆپ» دېگەن دادىل يەكۈن ئوتتۇرىغا قويۇلدى.

خىتاي نېمە ئۈچۈن ئۆزىنىڭ ھەربىي خىراجىتىنى بۇ دەرىجىدە تۆۋەنلىتىپ كۆرسىتىدۇ؟ خىتاي رەھبەرلىرىنىڭ ئىستراتېگىيەلىك مۇددىئا سەۋەبلىك بۇ خىل بۇرمىلاپ كۆرسىتىشكە ئىشتىراك قىلغان.

لىقى، شۇنداقلا بۇنداق قىلىشنى خىتاينىڭ قەدىمىي تارىخىدىن ئۆگەنگەنلىكى شەكسىز. خىتاي رەھبەرلىرى خىتاينىڭ «تىنچ قەد كۆتۈرۈۋاتقان» دۆلەتلىك ئوبرازىنى ساقلاش ئۈچۈن، ھەربىي خىراجىتىنى ۋە ئىلغار قوراللارغا ئاجراتقان مەبلەغىنى مەخپىي تۇتۇشنىڭ؛ ۋە شۇ ئارقىلىق ئەتراپىدىكى ۋە غەربتىكى دۆلەتلەرنى — بولۇپمۇ ئامېرىكىدىن ئىبارەت «زومىگەر»نى — چۆچۈتۈپ قويماسلىقىنىڭ، بىر مەيدان ھەربىي ھازىرلىق مۇسابىقىسىنىڭ باشلىنىپ كېتىشىدىن ساقلىنىشنىڭ مۇھىملىقىنى بىلىدۇ.

راندى (RAND) شىركىتى ئامېرىكا دۆلەت مۇداپىئە مىنىستىرلىقى ئۈچۈن ئېلىپ بارغان تەتقىقاتقا كۆرە، ھازىردىن باشلاپ 2030 - يىلىغىچە، خىتايلار ئۆزىنىڭ دېڭىز ۋە ھاۋا ئارمىيەلىرىگە يېڭى قوراللارنى سەپلەش ئۈچۈن بىر تىرىلىيۈن دوللاردىن كۆپرەك پۇل ئاجرىتالايدىكەن (9). بۇنىڭغا ئامېرىكانىڭ باشقا يۆنىلىشكە قاراپ ئىلگىرىلەۋاتقانلىقىدىن (مەسىلەن، 2050 - يىلىغا بارغاندا ئامېرىكا دېڭىز ئارمىيەسىنىڭ پاراخوتلىرى 200 دىن ئاز بولىدۇ ۋە ئۇلارنىڭ كۆپىنچىسى دېڭىز بويى رايونلىرىدىكى ئۇرۇشتا ئىشلىتىشكە ماس كېلىدىغان كىچىك تىپتىكى پاراخوتلار بولىدۇ؛ شۇنداقلا، ئامېرىكا ھاۋا ئارمىيەسى ھېلىمۇ 1970 - يىللاردىكى بىر مۇنچە (كونا) تېخنىكىلارغا تايانماقتا) ئىبارەت يۈزلىنىش قوشۇلسا، بۇ ئەسەرنىڭ ئوتتۇرىسىغا بارغاندا، خىتاينىڭ ھەربىي كۈچى ئامېرىكانىڭكىدىن ئېشىپ كەتمىدى دېگەندىمۇ، ئاساسىي جەھەتتىن تەڭلىشىدۇ. ھەربىي قۇۋۋەت تەڭپۇڭلۇقى ئاستا - ئاستا ئۆزگىرىۋاتىدۇ، يەنى ئەسلىدىكى ئون (ئامېرىكا)غا بىر (خىتاي) توغرا كېلىدىغان نىسبەتتىن، تەدرىجىي ھالدا تەڭلىشىپ، ئەڭ ئاخىرىدا خىتاينىڭ ئامېرىكىدىن ئېشىپ كېتىش خەۋىپى كۆرۈلمەكتە. 2013 - يىلىدىكى دۆلەت مەجلىسى گۇۋاھلىقىدا ئاشكارىلىنىشىچە، ئامېرىكا دېڭىز ئارمىيەسىنىڭ پاراخوت ياساش خامچوتى كەلگۈسى ئوتتۇز يىلدا ئىزچىل ھەر يىلى ئون بەش مىليارد دوللارلىق تۆۋەن سەۋىيەدە بولۇشى مۇمكىن، ھالبۇكى بۇ جەرياندا ھەربىي يېڭى دېڭىز

ئارمىيەسى پاراخوتىنىڭ باھاسىنىڭ ئىزچىل ئۆسىدىغانلىقىنى ئېنىق (10). بىزنىڭ (خىتايدا قارشى) غالىبلىق ئورنىمىزنى ساقلاپ قېلىشتىكى بىردىنبىر كاپالىتىمىز — دۆلەت مۇداپىئە مىنىستىرلىقى يېڭىدىن ئوتتۇرىغا قويغان، دېڭىز ۋە ھاۋا قاتنىشىنى توسۇشقا ئۇرۇنغان دۈشمەنلەرگە قارشى دېڭىز ۋە ھاۋا ئارمىيەسىنى تەڭ ئىشقا سالدىغان، بىر گەۋدىلەشكەن ھاۋا - دېڭىز ئۇرۇشى نەزەرىيەسىگە ئوخشاش ئۈستۈن تېخنىكا ۋە «قاتىل خەنجىرى» پروگراممىسىغا قارشى تەدبىرلەرنى تېپىپ چىقىشتۇر (11).

خىتاي ئۆزىنىڭ «قاتىل خەنجىرى» پروگراممىسىدىكى تەرەققىياتلىرىنىڭ نۇرغۇنىنى ئامېرىكىدىكى جاسۇسلۇق پائالىيەتلىرى ئارقىلىق قولغا كەلتۈرگەن. 2005 - يىلى، FBI گۇمانلىنىپ يۈرگەن مەي داخوڭ (麦大泓) ۋە ئايالى لى فۇشياڭ (李伏香) لوس - ئانجېلىستىن خۇڭكوڭغا يولغا چىقىشتىن توققۇز كۈن ئىلگىرى، FBI نىڭ ئالاھىدە خادىملىرى مەي داخوڭنىڭ خىتايدىكى بىلىنگەن بىر جاسۇسقا تېلېفون قىلىپ، ئۆزىنىڭ «شىمالىي ئامېرىكا قىزىل گۈلى» بىلەن بىللە ئىكەنلىكىنى ئېيتقانلىقىنى بايقىغان. («شىمالىي ئامېرىكا قىزىل گۈلى» دېگەن) بۇ مەخپىي نام خىتاينىڭ ئىستىخبارات كېلىشىمى بىلەن بىردەكلىككە ئىگە ئىدى. FBI مەي داخوڭنىڭ ئىسمى مەي داجى (麦大志) نىڭ ئەخلەت چېلىكىدىن پۇرلانغان - يىرتىلغان ھۆججەتلەرنى تاپقان ۋە مەي داجىنىڭ «قىزىل گۈل» نىڭ نەق ئۆزى ئىكەنلىكى مەلۇم بولغان. ئۇشبۇ «قىزىل گۈل» ئامېرىكا دېڭىز ئارمىيەسىنىڭ سۇ ئاستىدا تۇشىشىز ئىلگىرىلەش سىستېمىسى، پاراخوتلار ئارا ئالاقىلىشىش سىستېمىسى ۋە ئىلغار قوغلىغۇچى پاراخوت قاتارلىق ئەڭ ئىلغار تېخنىكىلىرىغا ئالاقىدار ئۇچۇرلارنى يىغىشقا مەسئۇل ئىدى (12). ئەگەر مەي داجىنىڭ (خىتايدا ئىستىخبارات يەتكۈزۈش) پىلانى ئوڭۇشلۇق بولغان بولسا، بۇنىڭ «قاتىل خەنجىرى» پروگراممىسىغا زور ياردىمى تەگكەن بولاتتى.

ئامېرىكامۇ ئىزچىل خىتاينىڭ ھەربىي كۈچىنى زورايتىشىغا ياردەم بېرىپ كەلدى. مەن 1980 -

يىللاردا ئامېرىكانىڭ خىتايغا قورال - ياراغ سېتىپ بېرىشىنى ۋە ئۇلارنى تېخنىكا بىلەن تەمىنلىشىنى تەشەببۇس قىلغانىدىم، ئەينى چاغدىكى سوغۇقچىلىق ئۇرۇشى مۇھىتىدا بۇ تەشەببۇسنى مۇۋاپىق دېيىشكە بولاتتى. ئەمما، بۇ خىل ياردەملەرنىڭ نۇرغۇنى تا ھازىرغىچە داۋاملىشىپ كېلىۋاتىدۇ.

خىتاينىڭ (ئامېرىكاغا قاراتقان) ئىستراتېگى - يەسى ئامېرىكادىن ئىبارەت بۇ «زومىگەر» نىڭ دىققىتىنى قوزغاپ قويۇشتىن ساقلىنىش ئۈچۈن، ئۇنى مەغرۇرلاندۇرۇش بىلەنلا چەكلىنىپ قالماستىن، يەنە خىتاي رەھبەرلىرىنىڭ نەزىرىدىكى ئامېرىكادىن كېلىدىغان تەھدىتلەرگە ئىنكاس قايتۇرۇشنىمۇ نىشان قىلغان. مېنىمۇ ئۆز ئىچىگە ئالغان نۇرغۇن ئامېرىكا ئەمەلدارلىرى خىتاينىڭ ئامېرىكادىن كېلىدىغان «تەھدىت» كە نە قەدەر جىددىي مۇئامىلە قىلىدىغانلىقىنى كېچىكىپ ھېس قىلدۇق. بۇ جەھەتتە توپلانغان ئىسپاتلارنىڭ تۈرتكىسىدە، ئارىمىزدىكى نۇرغۇن كىشىلەر خىتايلارنىڭ مەنتىقىسىنى باشقىچە چۈشىنىشكە باشلىدى. خىتايلار ئامېرىكادىن كېلىدىغان تەھدىتكە تاقابىل تۇرۇشقا، ئۆز تۇپرىقىدىن يىراق جايلاردا ھەربىي كۈچىنى جارى قىلدۇرۇش سىستېمىسىغا كۆڭۈل بۆلگەندىن بەك كۆڭۈل بۆلىدۇ. «قاتىل خەنجىرى» بۇ جەھەتتىكى ھالقىلىق ئامىلدۇر.

ئامېرىكا دۆلەت مۇداپىئە مىنىستىرلىقى ماڭا خىتاينىڭ تەھدىت چۈشەنچىسىنى تەتقىق قىلىش ۋەزىپىسىنى تاپشۇرغانىدى. لېكىن، كىشىلەر (بۇ جەھەتتىكى) بايقاشلىرىمىنىڭ نۇرغۇنىغا چىنىپۈتمىدى ۋە ھېلىھەم چىنىپۈتمەيۋاتىدۇ. لېكىن، خىتاينىڭ تەھدىت ھەققىدىكى تونۇشلىرى، يەنى مەن تىلغا ئالغان «يەتتە قورقۇنچى» خىتاينىڭ ھەربىي ۋە سىياسىي رەھبەرلىرىنىڭ (ئامېرىكاغا بولغان) نېگىزلىك مەيدانىغا دالالەت قىلىدۇ، چۈنكى بۇ «قورقۇنچى» لار ھەققىدە قەلەم تەۋرەتكەنلەر جامائەت پىكرى شەكىللەندۈرۈشنى مەقسەت قىلغان ئەمەس. مەزكۇر «يەتتە قورقۇنچى» پەقەت خىتاينىڭ ئىچكى قىسمىدىكى ھەربىي ساھەگە خاس بولۇپ، بۇ تېخىمۇ كەڭ كۆلەمدە

جامائەت پىكرىگە تەسىر كۆرسىتىش مەقسىتىدە قىلىنغان تەشۋىقات ئەمەس.

خىتاي رەھبەرلىرىنىڭ نەزىرىدە، ئامېرىكا ئەڭ كېچىككەندىمۇ ئابراھام لىنكولىننىڭ دەۋرىدىن باشلاپلا خىتايغا ھۆكۈمرانلىق قىلىش قەستىدە بولۇپ كەلگەن. مەن خىتايدىكى ئالاقىلاشقۇچىلىرىمىدىن بۇ خىل رىۋايەتسىمان «ئامېرىكانىڭ (خىتاينى بويسۇندۇرۇش) بۈيۈك پىلانى» ھەققىدە ئىسپات كۆرسىتىشنى تەلەپ قىلدىم. ھەربىي ۋە پۇقراۋى ساھەدىكى بىر قانچە خىتاي يازغۇچى بىر يۈرۈش كىتاب ۋە ماقالىلەرنى (ئىسپات سۈپىتىدە) ماڭا بەردى. مەن بۇ ماتېرىياللاردىن ۋە 2001 - يىلىدىن 2012 - يىلىغىچە بولغان ئارىلىقتا خىتايغا قىلغان ئالتە قېتىملىق سەپىرىم جەريانىدىكى سۆھبەتلەردىن، «خىتاي رەھبەرلىرى ئامېرىكانىڭ ئۇرۇشقاق بەگلىكلەر دەۋرىدىكى زومىگەر دۆلەتتەك ئىش قىلىۋاتقانلىقىغا ئىشىنىدۇ» دېگەن خۇلاسىگە كەلدىم. دەسلەپتە، خىتاي رەھبەرلىرىنىڭ «جون تاپلىردىن بىل كىلىنتونغىچە بولغان ئامېرىكا پىرىزىدېنتلىرى ئاللىقانداق بىر شەكىلدە ئۇرۇشقاق بەگلىكلەر دەۋرىدىكى دۆلەت باشقۇرۇش تاختىكىلىرىنى ئۆگىنىپ، ئاندىن شۇنىڭدىن ئېرىشكەن ئاجايىپ چۈشەنچىلەردىن پايدىلىنىپ، خىتاينىڭ يۈكسىلىشىنى توسۇشقا ئۇرۇنغان» دېگەن يەكۈنگە كېلىشى ماڭا مەنتىقىسىزدەك، ھەتتا تولىمۇ بىمەنىدەك تۇيۇلدى. بۇ ھەقىقەتەن رېئاللىقتىن چەتنىگەن، ئاشقۇن چۈشەنچە ئىدى. ئەمەلىيەتتە، ئامېرىكا خىتاينىڭ ئىگىلىك ھوقۇقىنى قوغداش، خىتاي ئىقتىسادىنى يۈكسەلدۈرۈش ۋە خىتاينى خەلقئارا جەمئىيەتتە كۈچلۈك ئورۇنغا ئىگە قىلىش ئۈچۈن كۈچ چىقارغانىدى (13).

مېنى ھەممىدىن بەك ھەيران قالدۇرغىنى شۇ بولدىكى، مەن (بۇ جەھەتتە ئىزدىنىش نەتىجىسىدە) تەييارلىغان دوكلات خىتايدىن يۈز ئۆرۈگەنلەرنىڭ ئارىسىدىكى ئەڭ يۇقىرى دەرىجىلىك بىرەيلەن ئاشكارىلىغان، ئەمما مەن ۋە باشقىلار ئەقىلگە سىغمايدۇ دەپ رەت قىلىۋەتكەن بىر ئۇچۇرنىڭ توغرىلىقىنى دەلىللىدى. ئىلگىرى خىتاي تاشقى ئىشلار مىنىستىرلىقىدا خىزمەت قىلىپ، كېيىن خىتايدىن يۈز ئۆرۈگەن چېن يۈۋېي ئىسىملىك بۇ ئادەم بېيجىڭنىڭ قارار چىقىرىش جەھەتتە «دۈشمەننىڭ

نېيىتىنى ئەڭ يامىنىغا بۇراش، ئىدىئولوگىيە قاتمىلىقى ۋە رېئاللىقتىن چەتنەش» تىن ئىبارەت بىر قانچە تۈرلۈك بىنورماللىقى بارلىقىنى مۇئەييەنلەشتۈرگەندى (14). تېخىمۇ غەلىتە يېرى، خىتاينىڭ ئۆزىنى ئامېرىكانىڭ ئۇرۇش پىلانىنىڭ مەركىزىدە دەپ ئويلىۋېلىشى ئىدى.

(مەن يۇقىرىدا تىلغا ئالغان) خىتاينىڭ «يەتتە قورقۇنچى» تۆۋەندىكىلەردىن ئىبارەت:

ئامېرىكانىڭ خىتاينى قورشاۋغا ئېلىش پىلانى بار. كۆپ قىسىم ئىستراتېگىيەلىك گەۋدىلەرنىڭ ئىش - ھەرىكەتلىرى ئۆزلىرىنىڭ غەلىتە پىسخىكىلىرىنىڭ، يەنى ھېسسىيات، مەدەنىيەت ۋە قورقۇنچ دېگەندەك ئامىللارنىڭ تەسىرىگە ئۇچرايدۇ. خىتاي ئۆزىنىڭ ئۇزۇنغا سوزۇلغان دېڭىز قىرغىقى لىنىيەسىنىڭ قورشاۋغا ئېلىنىشىدىن خەۋىپسىزەيدۇ، شۇنداقلا خىتاينىڭ كۆپ قىسىم دېڭىز قىرغىقى لىنىيەسىنىڭ سىرتىدىكى بىر قاتار ئاراللار خىتاي رەھبەرلىرىنى ئۆزىنىڭ ئاجىزلىقىدىن تېخىمۇ تەشۋىشلىنىدىغان قىلىپ قويغان (15). خىتاي ھەربىي ساھەسىدىكى نۇرغۇن كىشىلەر ياپونىيەدىن فىلىپپىنغىچە سوزۇلغان بىرىنچى ئارال زەنجىرىدىن ئىبارەت مۇداپىئەلىنىشكە ئەپسىز جۇغراپىيەلىك شارائىت سەۋەبلىك، خىتاي ئاسانلا مەلۇم بىر دۆلەت تەرىپىدىن قورشىۋېلىنىشى مۇمكىن، دەپ قارايدۇ (16). بۇ ئاراللار (خىتاي تەرىپىدىن) خىتاينىڭ ئوچۇق دېڭىزغا چىقىشىغا توسقۇنلۇق قىلىدىغان تەبىئىي جۇغراپىيەلىك توسۇق دەپ قارىلىدۇ (17). دەرۋەقە، ياپونىيەنىڭ مەلۇم بىر سابىق دېڭىز ئارمىيە قوماندانى ئىشەنچ بىلەن «خىتاينىڭ سۇ ئاستى پاراخوتلىرى ئامېرىكانىڭ ياكى ياپونىيەنىڭ سۇ ئاستى پاراخوتىغا قارشى قىسىملىرى تەرىپىدىن بايقالماي تۇرۇپ، رىۋىكىيۇ (Ryukyu) تاقىم ئاراللىرى ئارقىلىق، ياكى تەيۋەننىڭ جەنۇب - شىمالىدىن، ۋەياكى لۇزون بوغۇزى ئارقىلىق تىنچ ئوكياننىڭ چوڭقۇر سۇ رايونىغا كىرەلمەيدۇ» دېگەندى (18). خىتاينىڭ ھەربىي يازغۇچىلىرى دائىم ئارال مۇھاسىرىسىنى بۆسۈپ چىقىش جەھەتتە مەشقىلىنىش ۋە جەڭ پىلانى تۈزۈشنىڭ زۆرۈرلۈكى ھەققىدە مۇھاكىمە

قىلىشىدۇ (19). مەلۇم بىر پارچە يۈرۈشتۈرۈش ئىلمى تەھلىلىدە، خىتاي سۇ ئاستى پاراخوتلىرىنىڭ قورشاۋنى بۆسۈپ چىقىشى ئۈچۈن ئۆتۈشى كېرەك بولغان يەتتە قات دۈشمەن سېپى بايان قىلىنغان (20). ئۇلارنىڭ مۆلچەرگە كۆرە، ئامېرىكا سۇ ئاستى پاراخوتلىرىغا قارشى تۇرۇش تورى، سۇ ئاستىدا ئاۋاز يەتكۈزۈش سىستېمىسى، سۇ ئاستى مىناسى، سۇ يۈزى ئۇرۇش پاراخوتلىرى، سۇ ئاستى پاراخوتلىرىغا قارشى ئايروپىلانلار، سۇ ئاستى پاراخوتلىرى ۋە رازۋېتكا سۈنئىي ھەمراھى قاتارلىقلاردىن تەركىب تاپقان قورشاۋ سىستېمىسى بەرپا قىلغان (21).

ئامېرىكا خىتاينىڭ دېڭىز - ئوكيان بايلىقلىرىنى تالان - تاراج قىلىشنى قوللايدۇ. خىتاي يازغۇچىلىرى «خىتاي دېڭىز ئارمىيەسىنىڭ ئاجىزلىقى سەۋەبلىك، خىتاينىڭ دېڭىز تېررىتورىيەسى تەۋەلىكىدىكى قىممەتلىك بايلىقلار چەتئەل كۈچلىرى تەرىپىدىن تالان - تاراج قىلىنىپ، خىتاينىڭ كەلگۈسى تەرەققىياتىنى تەھدىتكە ئۇچراتتى» دېيىشىدۇ. بۇ ئەھۋالنى ياخشىلاش ئۈچۈن، خىلمۇخىل لايىھەلەر ئوتتۇرىغا قويۇلغان. خىتاي دۆلەت بىخەتەرلىك مىنىستىرلىقى ئاقلار ئامبىرىنىڭ سابىق تەتقىقاتچىسى جاك ۋېنمۇ بۇ جەھەتتە چەكتىن ئېشىپ «دېڭىز ئارمىيەسى خىتاينىڭ دېڭىز كۈچىنى بەلگىلەيدۇ، دېڭىز كۈچى خىتاينىڭ كەلگۈسى تەرەققىياتىنى بەلگىلەيدۇ. كۆرۈپ تۇرغىنىمدەك، ئەگەر بىر دۆلەتنىڭ دېڭىز كۈچى يېتەرسىز بولسا، ئۇنىڭ كەلگۈسى تەرەققىياتىمۇ بولمايدۇ» دەيدىغان دەرىجىگە يەتكەن (22). 2005 - يىلى خىتاينىڭ «ھەربىي ئىقتىساد تەتقىقاتى» ناملىق ھەربىي ژۇرنىلىدىكى بىر ماقالىدە «خىتاينىڭ سىرتقا يۈزلەنگەن ئىقتىسادى، چەتئەل تىجارىتى ۋە چەتئەل بازىرى قاتارلىقلارنىڭ ھەممىسى قۇدرەتلىك ھەربىي كۈچنىڭ يۆلەپ تۇرۇشىغا موھتاج» دېيىلگەن (23). ئامېرىكا خىتاينىڭ دېڭىز قاتنىشى لىنىيە - سىنى ئۇزۇۋېتىشى مۇمكىن. خىتايچە نۇرغۇن ئەسەرلەردە، خىتاينىڭ دېڭىز قاتنىشى لىنىيەسىنىڭ، بولۇپمۇ مالاككا بوغۇزىدىكى نېفىت ترانسپورت جان تومۇرىنىڭ ئاجىزلىقى تىلغا

ئېلىنغان. (ختايدىكى) ئوكيان دېڭىز ئارمىيەسى قۇرۇش تەرغىباتچىلىرى، بۇنىڭغا خىتاي ئېنېرگىيە ئىمپورتى دۇچ كېلىۋاتقان خەۋپنى سەۋەب قىلىپ كۆرسىتىدۇ (24). مەلۇم بىر خىتاي كۆزەتكۈچىگە كۆرە، ئامېرىكا، ياپونىيە ۋە ھىندىستان دېڭىز فىلوتى بىرلىكتە «ختاينىڭ نېفىت تەمىناتىغا قارشى پەۋقۇلئادە زور بېسىم شەكىللەندۈرگەن» (25). گەرچە يەنە بىر تەتقىقاتتا «پەقەت ئامېرىكالا خىتاينىڭ نېفىت توشۇش لىنىيەسىنى توسۇش كۈچىگە ۋە جاسارىتىگە ئىگە» دەپ خۇلاسەلەنگەن بولسىمۇ (26). شۇنىڭدەك، 2002 - يىلى خىتاي دۆلەت مۇداپىئە ئۇنىۋېرسىتېتىنىڭ تەتقىقاتچىلىرى تەرىپىدىن يېزىلغان «ئۇرۇش نەزەرىيەسى تەتقىقات يېتەكچىسى» دېگەن دەرسلىك كىتابتا خىتاي دېڭىز قاتنىشى لىنىيەسىنىڭ قىلىنىش مۇمكىنچىلىكى ھەققىدە بىر قانچە خىل ئېھتىماللىق ئوتتۇرىغا قويۇلغان (27). مەزكۇر ئۇنىۋېرسىتېت تەرىپىدىن نەشر قىلىنغان «ئۇرۇش ئىلمى» ئىسىملىك يەنە بىر مۇھىم كىتابنىڭ 2006 - يىلىدىكى نۇسخىسىدا دېڭىز قاتنىشى لىنىيەسىنى قوغداش مەسىلىسى مۇھاكىمە قىلىنغان (28). بەزى قەلەمكەشلەر بۇ ئىشنىڭ تەخىرىسزلىكىنى تەكىتلەپ: «ختاي دېڭىز ئېمبارگوسى ياكى نېفىت لىنىيەسىنىڭ ئۈزۈۋېتىلىشى دېگەندەك مەسىلىلەرگە قارىتا، چوقۇم <سۇ كەلگۈچە توغان تۇتۇشى كېرەك> دېگەن (29). مەزكۇر تەرغىباتچىلار خىتاينىڭ سۇ ئاستى پاراخوتىنى مەركەز قىلغان دېڭىز ئارمىيەسى سىستېمىسىنى ئاۋىياماتىكىنى مەركەز قىلىشقا ئۆزگەرتىشنى ئارزۇ قىلىدىغاندەك كۆرۈنىدۇ.

ئامېرىكا خىتاينى پارچىلاشنى ئويلايدۇ. خىتاينىڭ نوقۇل ئىچكى ھەربىي خوراشقا قارىتا تۈزۈلگەن مەلۇم بىر مەشىق قوللانمىسىدا تاجاۋۇزغا ئۇچرىغان خىلمۇخىل ئەھۋاللاردىكى جەڭ پىلانى بايان قىلىنغان (30). خىتاي دۆلەت مۇداپىئە ئۇنىۋېرسىتېتى، ھەربىي پەنلەر ئاكادېمىيىسى ۋە باشقا يۇقىرى دەرىجىلىك ئىستراتېگىيە ئاقىلار ئامبىرىنىڭ تەتقىقاتچىلىرى 2005 - يىلىدىكى تەسىر كۈچى زور تەتقىقاتىدا خىتايدىكى يەتتە

ھەربىي رايونىنىڭ ھەربىرىنىڭ ئاجىز نۇقتىلىرىنى باھالاپ، خىتاينىڭ تاجاۋۇز قىلىدىغان دۆلەتلەر پايىدىلىنىشى مۇمكىن بولغان لىنىيەلەرنى تەكشۈرۈپ چىققان (31). ئۇلار كەلگۈسىدىكى قۇرۇقلۇق ھۇجۇمى توغرىسىدا ئالدىن مەلۇمات بېرىش ئۈچۈن، ھەربىر رايوننىڭ ھەربىي جۇغراپىيەسىدىن ۋە تارىختا چەتئەل كۈچلىرىنىڭ تاجاۋۇزىغا ئۇچراش تەكرارلىقىدىن پايدىلانغان، (بۇ جەرياندا) ھەتتا قوشنا دۆلەتلەرنىمۇ كەلگۈسى تاجاۋۇزچى دەپ بېكىتكەن. يېقىنقى مەزگىللەردە خىتاي خەلق ئازادلىق ئارمىيەسىنىڭ قۇرۇلمىسىنى ئۆزگەرتىشىدىمۇ قۇرۇقلۇق تاجاۋۇزىغا قارشى تۇرۇش ئىقتىدارىنى كۈچەيتىش مەقسەت قىلىنغاندەك تۇرىدۇ (32).

ئامېرىكا خىتاينىڭ ئىچكى قىسمىدىكى ئۆكتىچىلەرگە ياردەم بېرىشى مۇمكىن. 2005 - يىلىدىكى «ختاينىڭ ئۇرۇش رايونى جۇغراپىيەسى» دېگەن تەتقىقاتتا، خىتاينىڭ شىمالىي چېگراسى بويىدىكى بېيجىڭ ھەربىي رايونىنى ئۆز ئىچىگە ئالغان ئۈچ ھەربىي رايوننىڭ برونېۋىك ھۇجۇمىغا ۋە پاراشوت ئارقىلىق چۈشۈشكە تاقابىل تۇرۇش جەھەتتە ئاجىز ئىكەنلىكى بايان قىلىنغان (33). 2005 - يىلى ئىچكى موڭغۇلىيەدە ئۆتكۈزۈلگەن «شىمال خەنجىرى» مانىۋېرىغا ئىككى برونېۋىك دېۋىزىيەسى، يەنى 2800 تانكا ۋە باشقا ھەربىي قاتناش ۋاسىتىلىرى قاتناشقان. برونېۋىكلاشقان قوشۇن ۋە پاراشوتچىلار قىسمى ئىككى مىڭ كىلومېتىردىن كەڭ دائىرىدە، «چەتئەل ھەربىي كۈچلىرىنىڭ ياردىمىگە ئېرىشكەن تېررورچىلارغا ھۇجۇم بېرىش» كە تەقلىد قىلىپ، خىتايدىكى ئەڭ چوڭ دالا مانىۋېرى ئۆتكۈزگەن. خىتاينىڭ باياناتچىسى بۇ قېتىملىق مانىۋېر تېمىسىنىڭ «چەتئەلنىڭ قوللىشىغا ئېرىشكەن دۆلەت ئىچىدىكى تېررورچىلارغا زەربە بېرىش» ئىكەنلىكىنى ئېيتقان بولسىمۇ، لېكىن ئامېرىكانىڭ ئىسمىنى ئېنىق تىلغا ئالمىغان (34).

ئامېرىكا خىتاينىڭ ئىچكى قىسمىدا قالايمىقانچىلىققا، ئىچكى ئۇرۇشقا ياكى تېررورچىلىققا قۇترىتىشى مۇمكىن. «چەتئەل كۈچلىرى تەبىئەت، تىبەت ۋە شەرقىي تۈركىستاندىكى

<بۆلگۈنچى> لەرنى قوللاۋاتىدۇ» دېگەن گەپ خىتاينىڭ كۈندىلىك باياناتلىرىنىڭ بىرىگە ئايلىنىپ قالدى، لېكىن بۇ ھەقىقەتەن خىتاينىڭ (ئۆزىنىڭ نەزىرىدىكى) تېررىتورىيە پۈتۈنلۈكىگە بولغان ئەندىشىسىنى ئىپادىلەيدۇ (35). خىتاي مەركىزىي كومىتېتى خەلقئارالىق ئالاقە بۆلۈمىدىكى بىر تەتقىقاتچى «بۆلگۈنچى» لەرنىڭ ۋە فالۇنگوڭ ھەرىكىتىنىڭ تەھدىتىنى ئامېرىكا «زومىگىرى» نىڭ تەھدىتى بىلەن ئوخشاش دەرىجىگە تىزغان (36).

ئامېرىكا ئاۋىياماتكا ئارقىلىق خىتايغا ھۇجۇم قىلىشى مۇمكىن. خىتايدىكى ھەربىي قەلەمكەشلەر ئەڭ كەم دېگەندىمۇ ئون يىلنىڭ ياقى ئامېرىكانىڭ ئاۋىياماتكىسىدىن كېلىدىغان تەھدىتنى مۆلچەرلەپ، ئۇنىڭغا تاقابىل تۇرۇشنىڭ ئەڭ ياخشى چارىسى ئۈستىدە ئىزدىنىۋاتىدۇ (37). يۈرۈشتۈرۈش ئىلمى تەھلىللىرىدە، ئامېرىكا ئاۋىياماتكىلىرىنىڭ ئاجىز نۇقتىلىرىغا زەربە بېرىش ئۈچۈن خىتاي ئارمىيەسىدىن قانداق پايدىلىنىش كېرەكلىكى كۆرسىتىلگەن (38). باشقا تەتقىقاتلاردا بولسا، خىتاي (ئامېرىكانىڭ ئاۋىياماتكىسىغا تاقابىل تۇرۇش ئۈچۈن) تەرەققىي قىلدۇرۇشى كېرەك بولغان مۇئەييەن قورال سىستېمىلىرى تىلغان ئېلىنغان (39). خىتاينىڭ ئاۋىياماتكىغا قارشى باشقۇرۇلىدىغان بومبىسى دەل مۇشۇ خىل قورقۇنچقا قايتۇرۇلغان ئىنكاسنىڭ مەھسۇلىدۇر.

مەن خىتاي خەلق ئازادلىق ئارمىيەسىنىڭ ماتېرىيال - ھۆججەتلىرىنى كۆرۈپ چىقىش جەريانىدا بايقىغان يەنە بىر پەرق شۇكى، خىتاي «شى» نى ئاشۇرۇپ، ۋەزىيەت يۈزلىنىشىنى خىتايغا پايدىلىق تەرەپكە بۇرايدىغان «ئاگاھلاندىرۇش زەربىسى» دىن پايدىلىنىشقا ھەرۋاقىت تەييار تۇرىدىكەن. خىتاينىڭ ھەربىي دەرسلىك كىتابلىرىدا ۋە ھەربىي ساھەدىكىلەرنىڭ ئىچكى قىسمىدىكى مۇنازىرىلەردە «كۈچلۈك زەربە بېرىپ، شى (勢) نى ئاشۇرۇش» دېگەن ئىبارە كۆپ ئۇچرايدۇ. شۇنىڭ بىلەن بىر ۋاقىتتا، خىتاي تارىختىن بېرى ھەربىي كۈچىنى باشقا زېمىنلارنى بويسۇندۇرۇش ئۈچۈن ئىشلەتمەي، پىسخىكىلىق زىلزىلە شەكىللەندۈرۈش، كىرىزىسنى ئوڭشاش ياكى مەلۇم

بىر يولسىز ھالەتنى قانۇنىيلاشتۇرۇش دېگەندەك تۈرلۈك شەكىللەردىكى سىياسىي مۇددىئا ئۈچۈن ئىشلەتكەن (40). مەسىلەن، 1950 - يىلى تۇيۇقسىزلا چاۋشىيەن مەسىلىسىگە ئارىلىشىپ، ئامېرىكا ۋە بىرلەشكەن مىللەتلەر تەشكىلاتىنىڭ قىسىملىرىغا قارشى چىققىنىغا ئوخشاش (41). ئۇلارنىڭ ھىندىستان (1960 - يىلى)، سوۋېت ئىتتىپاقى (1969 - يىلى) ۋە ۋېيتنام (1979 - يىلى) قاتارلىق قوشنىلىرىغا تۇيۇقسىزلا ھۇجۇم قىلىشىمۇ شۇلارنىڭ جۈملىسىدىندۇر. خىتاينىڭ ھەربىي قوماندانلىرى «ئالدىن قول سېلىپ، تۇيۇقسىز ھۇجۇم قىلىش ھەربىي توقۇنۇشنىڭ نەتىجىسىنى بەلگىلەيدىغان ھالقىلىق پەرىقتىن دېرەك بېرىدۇ ۋە تېخىمۇ كەڭ دائىرىلىك سىياسىي مۇزاكىرىلەردە (مەسىلەن زېمىن تالاش - تارتىشى دېگەندەك) شەرت قويۇشتا مۇھىم رول ئوينايدۇ» دەپ قارايدۇ. 1950 - يىلى خىتاينىڭ چاۋشىيەن مەسىلىسىگە ئارىلىشىشىنىڭ ھېچقانداق مۇۋاپىق تەرىپى يوق ئىدى، چۈنكى ئەينى ۋاقىتتا ئامېرىكا يادرو قورالى مونوپولى، شىمالغا يۈرۈش قىلىپ يالۇ دەرياسىدىن ئۆتەلەيدىغان 100 مىڭ كىشىلىك قوشۇن، ھۇجۇم قىلالايدىغان دائىرىگە توختىتىلغان ئاۋىياماتكا قاتارلىق غايەت زور ھەربىي ئەۋزەللىككە ئىگە ئىدى. خىتاي رەھبەرلىرىنىڭ 1950 - يىلىدىكى قارارى ئەنئەنىۋى ھەربىي تەڭپۇڭلۇق چۈشەنچىسىنىڭ مەھسۇلى ئەمەس. بۈگۈنمۇ ئامېرىكا بىلەن خىتاي ئارىسىدىكى ھەربىي توقۇنۇش ئەنە شۇ خىل خانا چۈشىنىش ۋە خىتاي رەھبەرلىرىنىڭ «تۇيۇقسىز ھۇجۇم تېخىمۇ كەڭ دائىرىلىك توقۇنۇشقا ئايلىنىپ كەتمەيدۇ» دېگەن شەكىلدە چوت سوقۇشى سەۋەبلىك يۈز بېرىشى مۇمكىن.

گەرچە بۇ ئاشكارا سورۇنلاردا كەمدىن كەم تىلغا ئېلىنسىمۇ، خىتاي بىلەن باردى - كەلدى قىلىدىغان ئامېرىكا سىياسەت بەلگىلىگۈچىلىرى ۋە دۆلەت مۇداپىئە مۇتەخەسسسىلىرى «خىتاي رەھبەرلىرى ئارىسىدا چوڭقۇر يىلتىز تارتقان (ئامېرىكاغا بولغان) ئىشەنمەسلىك ئىككىلە تەرەپ خالىمايدىغان ئۇرۇشقا سەۋەب بولۇشى مۇمكىن» دېگەن قاراشتا بىرلىككە كەلگەن. 1997 - يىلىدىن 2000 - يىلىغىچە شەرقىي ئاسىيا ۋە تىنچ ئوكيان

ئىشلىرىغا مەسئۇل بولغان سابىق مۇئاۋىن دۆلەت سېكرېتارى سۇشان شىرك (Susan Shirk) «ختاينىڭ قانچە تەرەققىي قىلىپ گۈللەنگەنلىكى، شۇنچە تەشۋىشلىنىدىغانلىقى» - نى نەزەردە تۇتقان ھالدا «قەد كۆتۈرۈۋاتقان خىتاي بىلەن ئارىمىزدا ساقلانغىلى بولمايدىغان توقۇنۇش يۈز بېرىشى ئېھتىمالغا تولمۇ يېقىن» دەپ ئاگاھلاندۇرغانىدى (42). ئۇ يەنە ئامېرىكانىڭ خىتاينىڭ قەد كۆتۈرۈشىگە تۇتقان پوزىتسىيەسى «يا ئۇنىڭ مەسئۇلىيەتچانلىق خاراكتېرىنى كۈچلەندۈرىدۇ، يا ئۇنىڭ ھېسسىيلىقىنى ئەۋجىگە چىقىرىدۇ» دېگەندى (43). باشقا خىتاي شۇناسلارمۇ ئۇنىڭ بۇ قارىشىغا ئاۋاز قوشقاندى. مەركىزىي ئاخبارات ئىدارىسىنىڭ پېشقەدەم تەھلىلچىسى روبېرت سۋېتېنچېر (Robert Suettinger) خىتاينىڭ يۇقىرى دەرىجىلىك سىياسىي قارار چىقىرىش سىستېمىسىنى «مەخپىي، ئىشەنچسىزلىككە تولغان، ئېغىر دەرىجىدە بىۋىروكراتلاشقان، رەھبەرلەر ئاڭلاشنى خالايدىغان ئۇچۇرلارنى يەتكۈزۈشكە مايىل، ئىستراتېگىيە جەھەتتە ناھايىتى دوگما» دەپ سۈپەتلىگەن (44).

خىتاي خەلق ئازادلىق ئارمىيەسى «تۇيۇقسىز ھۇجۇم» نى رويپا قىلىپ چىقىرىش ئۈچۈن «قاتىل خەنجىرى» گە موھتاج. خىتاي ئەمەلدارلىرى ئامېرىكا بىلەن ئۆزلىرىنىڭ «قاتىل خەنجىرى» ھەققىدىكى ئىزدىنىشلىرى ھەققىدە سۆزلىشىشنى پەقەت خالىمايدۇ. مەن مەلۇم بىر يۇقىرى دەرىجىلىك خىتاي ئىستراتېگىيەچىدىن بۇ ھەقتە سورىۋىدىم، ئۇ ماڭا بۇ توغرىسىدا زىنھار مۇزاكىرىلەشكىلى بولمايدىغانلىقىنى ئېيتتى. ئەمما، مەن خىتاينىڭ ھازىرقى زامان ھەربىي ئىستراتېگىيەچىلىرى يازغان ئۈچ پارچە كىتاب ۋە يىگىرمە پارچىدىن كۆپرەك ماقالىدىكى «قاتىل خەنجىرى» تىپىدىكى قوراللارغا ئالاقىدار نەقىللەرنى كۆرگەندىن كېيىن، يەنىلا خىتايلار مۇزاكىرە قىلىۋاتقان ۋە قۇرۇۋاتقان قورال - ياراغ ئامبىرىنىڭ ئومۇمىي ھالىتىنى كۆز ئالدىمغا كەلتۈرەلەيدىم.

«قاتىل خەنجىرى» تىپىدىكى قوراللارنىڭ

تەننەرخى ئۆزى ۋەيران قىلىدىغان قوراللارنىڭكىدىن تۆۋەن بولىدۇ. ئۇلار ئىمكانقەدەر ئەڭ مەخپىي شەكىلدە ياساپ چىقىلىدۇ. ئۇلار ئۇرۇشتىكى ھالقىلىق پەيتتە، يەنى دۈشمەننىڭ تەييارلىق قىلىۋالغۇدەك ۋاقتى يوق ئەھۋالدا ئىشلىتىلىدۇ. ئۇلار دۈشمەننى گامگىرىتىدۇ، زىلزىلىگە سالىدۇ، ئەيمەندۈرىدۇ ۋە مەغلۇب بولغان ھېسسىياتقا كەلتۈرىدۇ. ئامېرىكا دۆلەت مۇداپىئە مىنىستىرلىقى 2002 - يىلى دۆلەت مەجلىسىگە سۇنغان خىتاينىڭ ھەربىي كۈچى ھەققىدىكى دوكلاتتا دېيىلگەندەك، خىتاينىڭ ئىستراتېگىيەسىدە «يۇقىرى تېخنىكا ئىگە دۈشمەننىڭ ئۇرۇش قىلىش ئىقتىدارىنى پالەچلەندۈرىدىغان ھەربىي ھەرىكەتلەر ئالاھىدە تەكىتلىنىدۇ. بۇ خىل ھەرىكەتلەر دەسلەپتىلا دۈشمەننىڭ پائالىيەتلىرىگە بۇزغۇنچىلىق قىلىش ياكى ئۇنى كېچىكتۈرۈشنى؛ شۇنداقلا دۈشمەننىڭ ئەڭ زور تەھدىتكە ئىگە يۇقىرى تېخنىكىلىق قوراللىرىنىڭ تىپى ۋە ئورنىنى تېپىشنى نىشان قىلغان ھەرىكەتلەرنى ئۆز ئىچىگە ئالىدۇ» (45).

گەرچە، ئەپسانىلەردىكى «قاتىل خەنجىرى» بىر تاللا قورال بولسىمۇ، بۈگۈنكى «قاتىل خەنجىرى» غەيرىي سىمپتىرىك قوراللاردىن تەشكىل تاپقان بىر پۈتۈن قورال - ياراغ سىستېمىسىنى كۆرسىتىدۇ. خىتاي ھاۋا ئارمىيەسىنىڭ ئالىي پولكوۋىنىكى (大校) يانگ جىبو (Yang Zhibo) «خىتاي چوقۇم ئالدى بىلەن بىر تەرەققىيات پروگراممىسىنى تاماملىشى كېرەك. بۇ مۇرەككەپ ھەم سىستېمىلىق جەريان، شۇنداقلا بۇ بىر ياكى ئىككى خىل ئىلغار قورال ياساپ چىقىش مەسلىسى ئەمەس. بۇ پۈتۈن ئارمىيەنى، ھەممە جايىنى، جۈملىدىن قۇرۇقلۇقنى، دېڭىزنى ۋە ھاۋانى ئۆز ئىچىگە ئالغان سىستېمىدۇر» دېگەن (46).

سابىق خىتاي رەئىسى جياڭ زېمىن «قاتىل خەنجىرى» نىڭ قىزغىن تەرغىباتچىلىرىدىن بىرى بولۇپ، خىتاي 1990 - يىللىرى ئۇنىڭ رەھبەرلىكىدە مەزكۇر پروگراممىنى باشلىغانىدى. ئۇ 1999 - يىلى ئارمىيەنىڭ قوماندانلىرىغا: «دۆلەتنىڭ ئىگىلىك ھوقۇقىنى ۋە بىخەتەرلىكىنى كاپالەتكە ئىگە قىلىش ئۈچۈن، ئىمكانقەدەر ئەڭ

تېز سۈرئەتتە يېڭى <قاتىل خەنجىرى> گە ئىگە بولۇشىمىز زۆرۈردۇر» دېگەن (47). شۇ يىلنىڭ ئاخىرىدا، ئۇ يەنە «دۆلىتىمىزنىڭ ئىگىلىك ھوقۇقىنى ۋە بىخەتەرلىكىنى كاپالەتكە ئىگە قىلىش ئۈچۈن، ئىمكانقەدەر ئەڭ تېز سۈرئەتتە بىر قانچە خىل <قاتىل خەنجىرى> گە ئىگە بولۇشىمىز كېرەك» دېگەن سۆزنى تەكرارلىغان (48). ئۇ 2000 – يىلى يەنە: «بىز بىر چوڭ دۆلەت بولۇش سۈپىتىمىز بىلەن، خەلقئارالىق زومىگەرلىككە قارشى كۈرەشتە <قاتىل خەنجىرى> تىپىدىكى بەزى قوراللارغا ئىگە بولۇشىمىز كېرەك» دېگەن (49). يەنە شۇ يىلى، ئۇ خىتاي بىلەن تەيۋەن ئارىسىدا يۈز بېرىشى مۇمكىن بولغان توقۇنۇش ھەققىدە توختالغاندا «ئۇرغۇپ – تاشقان قىزغىنلىق بىلەن <قاتىل خەنجىرى> تىپىدىكى بەزى قورال ۋە ئەسلىھەلەرنى تەرەققىي قىلدۇرۇش زۆرۈر» دېگەن (50). كېيىنكى يىلى، ئۇ يەنە «دۆلىتىمىزنىڭ ئىگىلىك ھوقۇقى ۋە بىخەتەرلىكىنى كاپالەتكە ئىگە قىلىش يېڭى <قاتىل خەنجىرى> خە موهتاج» دېگەن پىكىرنى تەكىتلىگەن (51). ئامېرىكالىق بىر مۇتەخەسسەس بېيجىڭدا بۇ ئىشنى قىلىۋاتقان رەسمىي بىر ئىشخانا بارلىقىنى خۇلاسەلەپ چىققان.

يۇقىرىقى قۇرلارنى ئوقۇغاندىن كېيىن، مۇنداق بىر سوئال تۇغۇلۇشى تەبىئىي: جياڭ زېمىن خىتاينىڭ ئىگىلىك ھوقۇقىنى كىمگە قارشى قوغداش زۆرۈر دەپ قارىغان؟ ئۇنىڭ «خەلقئارالىق زومىگەرلىككە قارشى كۈرەش» دېگەن سۆزىدىن مەلۇم بولغىنىدەك، بۇ سوئالنىڭ جاۋابى «ئامېرىكا» دۇر. نۆۋەتتىكى ھەربىي ۋەزىيەتتە، «قاتىل خەنجىرى» ئۇقۇمى پۈتۈنلەي «ئامېرىكانىڭ (خىتاي تەرىپىدىن) بايقالغان ئاجىزلىقىدىن پايدىلىنىشنىڭ ۋە ئۇنىڭ ھەربىي كۈچىنى پالە چلەندۈرۈشنىڭ ئامالىنى تېپىش»قا مەركەزلەشكەن. شۇ ۋەجىدىن، خىتاي دۆلەت مۇداپىئە ئۈنۈپىرىستېتى چەتئەل ھەربىي تەتقىقاتى ئورنىنىڭ مەسئۇلى مايور گېنېرال (Li Zhi yun) لى جىيۈن 64 نەپەر ھەربىي قەلەمكەشنىڭ ماقالىسى جۇغلانغان بىر پارچە كىتابنى نەشىر قىلدۇرغان بولۇپ، مەزكۇر كىتابتا ئامېرىكانىڭ ھەربىي جەھەتتىكى بىر تالاي ئاجىز نۇقتىلىرى رەتكە تىزىلغان (52). بۇ كىتابنىڭ باش تېمىسى «ئامېرىكانى قاتىل خەنجىرى

ئىستراتېگىيەسى ئارقىلىق يەڭگىلى بولىدۇ»دىن ئىبارەتتۇر.

ئامېرىكانىڭ مەلۇم بولغان ئاجىزلىقلىرىدىن بىرى ئۇنىڭ يۇقىرى – تېخنىكىلىق ئۇچۇر سىستېمىسىغا بېقىنىپ قالغانلىقىدۇر. دۇنيادا ئامېرىكانىڭ ھەربىي، ئىقتىسادىي، ئىستىخبارات ۋە ئۇل مۇئەسسەسە جەھەتلەردىكى ئاچقۇچلۇق مەنپەئەتلىگە ئالاقىدار كومپيۇتېر سىستېمىسىنىڭ مۇداپىئەسى ۋە ئاجىزلىقلىرى ھەققىدە خىتايدەك چوڭقۇر ئىزدەنگەن يەنە بىر دۆلەت يوق. ئامېرىكا – خىتاي ئىقتىساد ۋە بىخەتەرلىكى كۆزىدىن كەچۈرۈش كومىتېتىدا كومىسسار بولۇپ ۋەزىپە ئۆتىگەن لارىي ۋورتزېل (Larry Wortzel) غا كۆرە، «خىتاي ھۆكۈمىتىنىڭ ئامېرىكاغا قارشى كەڭ كۆلەملىك تور ئىشپىيونلۇق ھەرىكىتىگە يېتەكچىلىك قىلىۋاتقانلىقى ۋە بۇنى ئىجرا قىلىۋاتقانلىقىغا دائىر كۈچلۈك ئىسپاتلار ئوتتۇرىغا چىقتى» (53). گەرچە خىتاي ئۆزىنىڭ ئادىتى بويىچە بۇ خىل ھۇجۇملارنىڭ مەۋجۇتلۇقىنى ئىنكار قىلىشىمۇ، لېكىن خەلق ئازادلىق ئارمىيەسىنىڭ «مەخسۇس توردا سىڭىپ كىرىش، تور ئىشپىيونلۇقى ۋە ئېلېكترونلۇق ئۇرۇش بىلەن ھەپلىشىدىغان» 16 تارمىقى بار (54).

21 – ئەسىرنىڭ تۇنجى يىلىدا مەزكۇر جاسۇس-لۇق تارماقلىرىنىڭ — شۇنداقلا باشقا خىتاي خاككېرلىرىنىڭ — تولىمۇ قابىل ئىكەنلىكى ئىسپاتلاندى. ئامېرىكا ھاۋا ئارمىيەسىدىكى مايور گېنېرال ۋىليام لورد (William Lord) خىتاينىڭ (بۇ جەھەتتىكى) ھەرىكەتلىرىنى «مىللىي دۆلەت تەھدىتى» دەپ خاراكتېرلىگەن ۋە «خىتاينىڭ ئامېرىكا دۆلەت مۇداپىئە مىنىستىرلىقىنىڭ كومپيۇتېر تورىدىن ئون تېراىت (terabyte) تىن يىگىرمە تېراىتقىچە چوڭلۇقتا ماتېرىيال چۈشۈرۈۋالغانلىقى»نى بايقىغان (55). «ۋاشىڭتون پوچتىسى گېزىتى»نىڭ 2013 – يىلىدىكى خەۋىرىدە كۆرسىتىلىشىچە، «دۆلەت مۇداپىئە يەنلىرى كومىتېتى»نىڭ بىر مەخپىي تەتقىقاتىدا «(شۇ قېتىمقى) خاككېرلارنىڭ <ۋەتەنپەرۋەر> ناملىق باشقۇرۇلىدىغان بومبا سىستېمىسى، «ئېيجىس» باشقۇرۇلىدىغان بومبىدىن مۇداپىئە-

نش سىستېمىسى، F/A-18 تىپلىق كۈرەشچى ئايروپىلان، V-22 تىپلىق دېڭىز بۈركۈتسىمان پىرقىرما قاناتلىق كۈرەشچى ئايروپىلان ۋە دېڭىز ياقىسى ئۇرۇش كېمىسى قاتارلىقلارنى ئۆز ئىچىگە ئالغان 24 تىن ئارتۇق ئامېرىكا قورال سىستېمىسىنىڭ لايىھەسىنى قولغا چۈشۈرگەن» لىكى ئاشكارىلانغان (56). «ۋاشىڭتون پوچتىسى گېزىتى» نىڭ خەۋىرىدە يەنە «ھەربىي ۋە سانائەت ساھەسىدىكى شۇ قېتىمقى خاككېرلىق ھۇجۇمىدىن خەۋەردار يۇقىرى دەرىجىلىك ئەمەلدارلارنىڭ ئېيتىشىچە، بۇلارنىڭ مۇتلەق كۆپ قىسمى خىتاينىڭ ئامېرىكانىڭ دۆلەت مۇداپىئەسى ھۆددىگەلىرىگە ۋە ھۆكۈمەتنىڭ ۋاكالىت ئورۇنلىرىغا قارىتىلغان، ئىزچىل كېڭىيىۋاتقان ئىشپىيونلۇق ھەرىكەتلىرىنىڭ بىر قىسمى ئىكەن» دېيىلدى (57).

(خىتايلار قىلغان) ئەڭ قارام خاككېرلىق ھۇجۇملىرىدىن بىرى 2003 - يىلى بىلەن 2005 - يىلىنىڭ ئارىلىقىدا يۈز بەردى. ئۇ قېتىملىق ھۇجۇم ئامېرىكا ھەربىي تارماقلىرىنىڭ، ھۆكۈمەت ۋە ھۆكۈمەت ھۆددىگەلىرىنىڭ تور بەتلىرىگە قارىتىلغانىدى. كوللېكتىپ ھالدا ئۆزلىرىگە «تەتەن يامغۇرى» دەپ ئىسىم قويۇۋالغان خاككېرلەر ھۆكۈمەتنىڭ يۈزلىگەن كومپيۇتېرلىرىغا ھۇجۇم قىلغانىدى. «دەۋر» ژۇرنىلى شۇ قېتىملىق ھۇجۇمنىڭ خىتاينىڭ جەنۇبىدىكى گۇاڭدۇڭ ئۆلكىسىدىكى ئۈچ دانە روتېرغا ئۇلانغان توردىن قوزغالغانلىقىنى خەۋەر قىلغان بولسىمۇ، ئامېرىكا ھۆكۈمىتى مەزكۇر خاككېرلىق ھۇجۇمىغا ئالاقىدار بۇ ۋە باشقا خەۋەرلەر ھەققىدە تومئاق ئىپادە بىلدۈرۈش بىلەنلا چەكلەندى (58).

ۋورتزېلنىڭ كۆرسىتىشىچە، «تەتەن يامغۇرى» ھۇجۇمىدىن كېيىنكى يىللاردا، خىتاي خەلق ئازادلىق ئارمىيەسىنىڭ بىر تارمىقى بولغان 61398 - قىسىم «ئەڭ ئاز دېگەندىمۇ 141 دىن ئارتۇق شىركەت، خەلقئارالىق تەشكىلات ۋە چەتئەل ھۆكۈمەتلىرىنىڭ تور بېتىگە سوقۇنۇپ كىرگەن» (59). بۇنىڭدىن سىرت، «يوشۇرۇن مولۇن» دەپ ئاتىلىدىغان خىتايدىكى يەنە بىر قىسىم خاككېرلارنىڭ خىتاينىڭ سىرتىدىكى بىر يۈرۈش نومۇسىسىزلا چە خاككېرلىق ھۇجۇملىرى بىلەن

باغلىنىشى بارلىقى ئىلگىرى سۈرۈلگەن. مەزكۇر «يوشۇرۇن مولۇن» خاككېرلىرى گۇگىل (Google) ۋە ئادوبى (Adobe) قاتارلىق پەن - تېخنىكا شىركەتلىرىنىڭ، مالىيە مۇلازىمىتى شىركەتلىرىنىڭ، دۆلەت مۇداپىئەسى ھۆددىگەلىرىنىڭ ۋە ھۆكۈمەتنىڭ ۋاكالىت ئورۇنلىرىنىڭ تور بەتلىرىگە ھۇجۇم قىلغان (60). ئامېرىكادىكى مەلۇم بىر تور بىخەتەرلىك شىركىتىنىڭ ئېيتىشىچە، بۇ خاككېرلەر «زېرەك ئوۋچىلاردەك سەبىرچان ۋە چىداملىق»، شۇنداقلا «كومپيۇتېرلارنى بەلگىلەنگەن نىشان (تور بەت) دىكى تەمىنلىگۈچى (گە ئورۇنلاشتۇرۇلغان خاككېرلىق يۇمشاق دېتالى) ئارقىلىق يۇقۇملاندۇرۇپ، ئاندىن يۇقۇملانغان كومپيۇتېرلارغا شۇ يۇمشاق دېتاللارنىڭ قاچىلىنىشىنى ۋە خاككېرلارنىڭ كومپيۇتېرغا ئۆزلۈكىدىن ئۇچۇر ئەۋەتىشىنى كۈتۈپ تۇرىدىغان <ئازگال تېخنىكىسى> نىڭ ئاۋانگارىتلىرى» دىن ئىكەن (61). ئامېرىكانىڭ سابىق يۇقىرى دەرىجىلىك ئۇچۇر بىخەتەرلىكى ئەمەلدارى پاۋل سىتراسمان (Paul Strassmann) نىڭ ئېيتىشىچە، ئالاقىدار تەرەققىياتلار داۋامىدا، ئامېرىكادىكى 730 مىڭدىن كۆپرەك كومپيۇتېرغا خىتاينىڭ «جەسەتلىرى»، يەنى يامان غەرەزلىك يۇمشاق دېتاللىرى قاچىلىۋېلىنغان بولۇپ، (خىتايدىكى) خاككېرلەر بۇ يۇمشاق دېتاللار ئارقىلىق كومپيۇتېرلارنى يۇقۇملاندۇرۇپ، ئۇلارنى ئۆزلىرىنىڭ «قۇل» كومپيۇتېرغا ئايلاندۇرۇپ، شۇ كومپيۇتېرلار ئارقىلىق غايەت زور مىقدارلىق سانلىق مەلۇماتلارنى مەلۇم بىر تور ياكى توربەتكە يوللاپ، ئۇنى ۋەيران قىلىۋېتىدىكەن (62).

خىتاي ھەربىي پەنلەر ئاكادېمىيەسىدىكى مايور گېنېرال سۈن بەيلىنىڭ يازمىسىدا كۆرسىتىلىشىچە، ئامېرىكا «ئېلېكترونلۇق پالەچلەندۈرۈش سىستېمىلىرى» ئارقىلىق كاردىن چىقارغىلى بولىدىغان «دەرىجىدىن تاشقىرى يۇقىرى سۈرئەتلىك ئۇچۇر تاشيولى» غا زىيادە بېقىنىپ قالغان. بۇ خىل «ئېلېكترونلۇق پالەچلەندۈرۈش سىستېمىلىرى» ئېلېكتر ئېنېرگىيىسى سىستېمىسىنى، خەلق ئاۋىئاتسىيەسى سىستېمىسىنى، ترانسپورت تورىنى، دېڭىز

پورتلىرىنى، رادىيو - تېلېۋىزىيە ئىستانسىلىرىنى، تېلېگراف سىستېمىلىرىنى، كومپيۇتېر مەركەزلىرىنى، زاۋۇت - كارخانىلارنى پالەچلەندۈرۈپ قويالايدىكەن ياكى پۈتۈنلەي ۋەيران قىلىۋېتەلەيدىكەن (63). بېيجىڭ سىستېما قۇرۇلۇشى ئىنستىتۇتىنىڭ سابىق يۇقىرى دەرىجىلىك ئىنژېنېرى (Chang Mengxiong) چاڭ مېڭشىيوڭ «21 - ئەسىردىكى قوراللار» دېگەن ئەسىرىدە «ئالەم بوشلۇقى سۈنئىي ھەمراھى، بوشلۇقتا ئالدىن ئاگاھلاندۇرۇش سىستېمىسى، ئېلېكترونلۇق كۈرەشچى ئايروپىلان ۋە يەر يۈزىدىن قوماندانلىق قىلىش نۇقتىسى قاتارلىقلارغا ھۇجۇم قىلىش ۋە ئۇلارنى قوغداش ئۇرۇشىنىڭ مۇھىم شەكىللىرىگە ئايلىنىدۇ» دېگەن (64).

ختاينىڭ «قاتىل خەنجىرى» پروگراممىسى كۆزىتىش سىستېمىسىنى، قۇرۇقلۇقنى بازار قىلغان ئېلېكترونلۇق ئۇل مۇئەسسەسەلەرنى ياكى ئامېرىكانىڭ ئاۋىيوماتىكىسىنى پالەچلەندۈرەلەي-دىغان قوراللارنى تەرەققىي قىلدۇرۇشتىن باشلانغانىدى. بۇ يادرو پارتلىشى جەريانىدىكى ئېلېكترومماگنىت ئېففېكتىنى تەقلىد قىلىپ، كەڭ دائىرىدىكى بارلىق ئېلېكترونلۇق ئۈسكۈنىلەرنى كاردىن چىقىراالايدىغان ئېلېكترومماگنىت ئىمپۇلسى (EMP) قوراللىرىنىمۇ ئۆز ئىچىگە ئالدى. خىتاي يېقىنقى يىللاردىن بۇيان ئېلېكترومماگنىت ئىمپۇلسى قوراللىرىنى چاشقان، توشقان، ئىت ۋە ئېشەكلەرنىڭ ۋۇجۇدىدا سىناق قىلدى. خىتاي يەنە چاڭ مېڭشىيوڭنىڭ ئېيتقىنىدەك «دۈشمەننىڭ ئېلېكترونلۇق ئەسلىھەلىرىنى ۋەيران قىلىدىغان» يۇقىرى قۇۋۋەتلىك مىكرو دولقۇنلۇق قوراللارنىمۇ تەتقىق قىلىۋاتىدۇ (65). كومپيۇتېر ۋىرۇسلىرى، شۇنداقلا ئېلېكترومماگنىت ئىمپۇلسى ۋە مىكرو دولقۇن تارقىتىدىغان قوراللار ئامېرىكانىڭ ئارقا سەپتىكى كومپيۇتېرلىرىنى، يانفونلىرىنى، ھاۋا قاتنىشى كونترول مەركەزلىرىنى ۋە ئالدىنقى سەپتىكى كۈرەشچى ئايروپىلانلارغا قوماندانلىق قىلىش - كونترول قىلىش مېخانىزملىرىنى ۋە ئەقىللىق بومبىلىرىنى پالەچلەندۈرۈپ قويغاندىن كېيىن، ئۈچىنچى دۇنيا ئۇرۇشىغا قاتناشقان ھالىتىمىزنى تەسەۋۋۇر قىلىپ بېقىڭ.

خىتاي خەلق ئازادلىق ئارمىيەسىنىڭ ئورگان تەرەپ گېزىتىغا بېسىلغان تۆۋەندىكى بايانات توغرىسىدا ئويلىنىپ باقايلى:

«بەزىلەر ئۇچۇر دەۋرىدە <مەرۋايىت پورتى ۋە قەسى> (Pearl Harbor Incident) گە ئوخشاش ئىشلار يۈز بەرمەيدۇ دەپ قارايدۇ. لېكىن، ئەگەر ئېلېكترومماگنىت ئىمپۇلسى قوراللىرىغا ئوخشاش ۋاسىتىلەر ئارقىلىق دۈشمەننىڭ قوماندانلىق، كونترول ۋە ئالاقە ساھەلىرىدىكى ھالقىلىق ئۇچۇر سىستېمىلىرىغا تۇيۇقسىز ھۇجۇم قىلىنسا، بۇنى 21 - ئەسىردىكى <مەرۋايىت پورتى ۋە قەسى> دېيىشكە بولىدۇ. ھەتتا، ئامېرىكاغا ئوخشاش يادرو ئوقۇپىشى سەپلەنگەن باشقۇرۇلىدىغان بومبا ۋە كۈچلۈك ئارمىيەگە ئىگە دەرىجىدىن تاشقىرى دۆلەتمۇ بۇ خىل ھۇجۇملاردىن ئامان قالمىغان دېيەلمەيدۇ... ئۇلارنىڭ (ئامېرىكانىڭ) ئۆزىنىڭ سۆزى بويىچە ئېيتقاندا، ئامېرىكاغا ئوخشاش يۈكسەك دەرىجىدە كومپيۇتېرلاشقان بىر دۆلەت ھەممە تەرەپتىن قىلىنغان ئېلېكترونلۇق ھۇجۇملار ئالدىدا پەۋقۇلئاددە ئاجىزدۇر. چۈنكى، ئامېرىكا بىر ئىستانسىسىدىن پولات - تۆمۈر زاۋۇتلىرىغىچە، پۈتۈن ئامېرىكا ئىقتىسادى تامامەن كومپيۇتېر تورىغا باغلىنىپ قالغان... بىر دۆلەت ئىقتىساد ۋە تېخنىكا جەھەتتە قانچە كۈچەيگەنسىمۇ، ئۇنىڭ زامانىۋى ئۇچۇر سىستېمىسىغا بېقىنىشىمۇ شۇنچە كۈچىيىدۇ... (شۇ ۋەجىدىن) ئامېرىكا (زامانىۋى، ئېلېكترونلۇق) ھۇجۇم ئالدىدا دۇنيادىكى باشقا ھەرقانداق دۆلەتتىن بەكرەك ئاجىزدۇر» (66).

ختايلىر «ئامېرىكانىڭ ئالەم بوشلۇقى سۈنئىي ھەمراھىغا تايىنىپ قالغانلىقى ئۇنىڭ يەنە بىر ئەجەللىك ئاجىزلىقى» دەپ قارايدۇ. سۈنئىي ھەمراھ بەزىدە دۈشمەننىڭ ئورنىنى رەسىمگە تارتىش، شۇنداقلا رادىيو ۋە تېلېفون ئالاقىسىنى نازارەت قىلىش ئارقىلىق ئىستىخبارات توپلىسا، يەنە بەزىدە ئادەمسىز ئۇچقۇ، چارلىغۇچى باشقۇرۇلىدىغان بومبا ۋە باشقا ئەسلىھەلەرگە يول باشلاشتا ئىشلىتىلىدۇ. ئەنە ئاشۇ سۈنئىي ھەمراھلار بولغانلىقى ئۈچۈن، ئامېرىكانىڭ ئوتتۇرا شەرقىدىكى ھەربىي ھەرىكەتلىرىگە مەسئۇل

ئامېرىكا مەركىزىي قوماندانلىق شىتابى فىلورىدا شىتابتىكى تامپا (Tampa) شەھىرىگە جايلىشىلغان. يەنە ئاشۇ سۈنئىي ھەمراھلار بولغانلىقى ئۈچۈن، ئامېرىكانىڭ ھونولۇلۇدىكى تىنچ ئوكيان قوماندانلىق شىتابى 105 مىليون كۋادرات مىل دائىرىدىكى دېڭىز فىلوتىلىرى ۋە باشقا قىسىملار بىلەن ئالاقىلىشىشقا باشلىدى. ئامېرىكا 2004 - يىلى ئۆزىنىڭ قۇدرەتلىك دېڭىز كۈچىنى نامايەن قىلىش ئۈچۈن، 12 ئاۋىيوماتكا گۇرۇپپىسىدىن يەتتىنى خىتاينىڭ ئەتراپىدىكى دېڭىز رايونىغا ئەۋەتتى، لېكىن ئەگەر ئۇلارنىڭ ئۈستىدىكى ئالەم بوشلۇقىدا ئۇچۇپ يۈرگەن ئالاقە ۋە ئىستىخبارات سۈنئىي ھەمراھلىرى بولمىغان بولسا، ھەرقايسى ئۇرۇش گۇرۇپپىلىرى ئۆزئارا ئالاقە قىلىشالمىغان بولاتتى.

خىتاي يىگىرمە يىلدىن بۇيان مەزكۇر سۈنئىي ھەمراھلارنى ۋەيران قىلىش ياكى پالەچلەندۈرۈش ئۈچۈن، ئامېرىكانىڭ سۈنئىي ھەمراھلىرىنى «قارىغۇ» قىلىپ قويدىغان ياكى پارتلىتىۋېتىدىغان، قۇرۇقلۇقتىن قويۇپ بېرىلىدىغان لازېر نۇرى قورالغا ئوخشاش «قاتىل خەنجىرى» تىپىدىكى قورالدىن بىر قانچىنى ياساپ چىقتى. خىتاي يەنە «پارازىت مىكرو سۈنئىي ھەمراھ» ئۈستىدىمۇ ئىزدىنىشكە باشلىدى. ئىسمىدىنلا كۆرۈنۈپ تۇرغىنىدەك، بۇ كىچىك ئەسۋاب (پارازىت مىكرو سۈنئىي ھەمراھ) ئامېرىكا سۈنئىي ھەمراھىغا چاپلىشىۋېلىپ، يا ئۇنى كاردىن چىقىرىدۇ، يا ئۇ توپلىغان ئۇچۇرلارنى ئوغرىلايدۇ. خىتاينىڭ باشقا مىكرو سۈنئىي ھەمراھلىرى ئېلېكترونلۇق كاشلا پەيدا قىلىش، ئېلېكتروماگنىت ئىمپۇلسى تارقىتىش ياكى سۈنئىي ھەمراھنى ئۆز ئوربىتىسىدىن چىقىرىۋېتىش ئارقىلىق ئامېرىكا سۈنئىي ھەمراھلىرىنى پالەچلەندۈرەلەيدۇ (67).

خىتاي بۇنىڭدىن سىرت، سۈنئىي ھەمراھنى ئالەم بوشلۇقىدا پارتلىتىۋېتىدىغان، قۇرۇقلۇقتىن قويۇپ بېرىلىدىغان باشقۇرۇلىدىغان بومبا ھەققىدىمۇ ئىزدەنگەن. خىتاي 2007 - يىلىدىكى بىر قېتىملىق ئوڭۇشلۇق سىناقتا، مۇشۇ خىل قورالنى ئىشلىتىپ، ئۆزىنىڭ تاشلاندىق ھاۋارايى

سۈنئىي ھەمراھنى ۋەيران قىلىۋەتكەندى. ئامېرىكا دۆلەت مۇداپىئە مىنىستىرلىقىنىڭ بىر دوكلاتىدا: «بۇ سىناق نۇرغۇن دۆلەتلەرنى ئەندىشىگە سالدى، شۇنداقلا بۇ سىناق سەۋەبلىك پەيدا بولغان سۈنئىي ھەمراھ قالدۇقلىرى باشقا دۆلەتلەرنىڭ ئالەم بوشلۇقىدىكى ئۈسكۈنە - ئەسلىھەلىرىگە تەھدىت شەكىللەندۈردى ۋە ئىنسانىيەتنىڭ ئالەم بوشلۇقىدىكى ئۇچۇشلىرىنى خەتەرگە ئۇچراتتى» دېيىلگەن (68). ئامېرىكا دېڭىز ئۇرۇشى ئىنستىتۇتىدىكى جون جونسون فىرىس (Joan Johnson-Freese) خىتاينىڭ شۇ قېتىملىق «مەسئۇلىيەتسىزلىك بىلەن قىلغان سىناقىدىكى دىنامىكا تەسىرى سەۋەبلىك شەكىللەنگەن ئۈچ مىڭ پارچىدىن ئارتۇق سۈنئىي ھەمراھ قالدۇقىنىڭ يەر شارىدىكى نوپۇس زىچ جايلاشقان رايونلارنىڭ ئۈستىدىكى تۆۋەن ئوربىتىدا ئون يىللارچە لەيلەپ يۈرۈيدىغانلىقى»نى ئېيتقان (69).

تېخىمۇ چاتاق يېرى، خىتاينىڭ سۈنئىي ھەمراھقا قارشى سىناقىدا ئاشكارىلىق كەمچىل. شۇ قېتىملىق سىناقتىن كېيىن، ئامېرىكا دۆلەت بىخەتەرلىكى كومىتېتىنىڭ باياناتچىسى «خىتاي بۇ قېتىملىق قورال سىناقىنىڭ مۇددىئاسىنى چۈشەندۈرمىدى، ئۆزىنىڭ كەلگۈسىدە يەنە باشقا سىناق قىلىش نىيىتى بار - يوقلۇقى توغرىسىدىمۇ گەپ قىلمىدى» دېگەن ۋە يەنە شۇ قېتىملىق سىناقنىڭ خىتاينىڭ ئۆزىنىڭ «ئالەم بوشلۇقىنىڭ ھەربىيەلەشتۈرۈلۈشىگە قارشى ئاشكارا مەيدانى»غا زىتلىقى ھەققىدىمۇ چۈشەنچە بەرمىگەنلىكىنى ئېيتقان (70).

شۇ قېتىملىق سىناقنىڭ ئادەمنى ھەممىدىن بەك بىئارام قىلىدىغان يېرى، ئامېرىكا ئىستىخبارات دائىرىلىرىنىڭ مۇشۇنداق بىر سىناقنىڭ قىلىنىدىغانلىقى ھەققىدە ھېچقانداق ئۇچۇر ئالالمىغانلىقىدۇر. ئامېرىكا دۆلەت مۇداپىئە مىنىستىرلىقىنىڭ شۇنىڭدىن بۇرۇنقى ئۈچ يىلدا دۆلەت مەجلىسىگە سۇنغان خىتاي خەلق ئازادلىق ئارمىيەسى توغرىسىدىكى يىللىق دوكلاتىدا، دۆلەت مۇداپىئە مىنىستىرى دۆلەت مەجلىسىگە «خىتاي سۈنئىي ھەمراھنى پەقەت يادرو قورالى ئارقىلىقلا

ۋەيران قىلالايدۇ» دېگەندى (71). «ۋاشىنگتون پوچتىسى گېزىتى» نىڭ خەۋىرىدە مۇنداق دېيىلگەن: «ختاينىڭ بۇ قېتىملىق سىنىقى <ئامېرىكانىڭ ئەجەللىك ئاجىزلىقى> نى ئاشكارىلاش ئارقىلىق (دۇنياغا) <ئاگاھلاندىرۇش سىگنالى بەردى>. شۇنداقلا ئامېرىكا دۆلەت مۇداپىئە ساھەسىدىكى بەزى ئەمەلدارلار <ئامېرىكانىڭ سۈنئىي ھەمراھلىرى ئامېرىكانىڭ ھەربىي ئالاقە، ئىستىخبارات ۋە باشقۇرۇلىدىغان بومبىغا يول باشلاش قاتارلىق ئىشلىرىنىڭ توقسان پىرسەنتىنى بىر تەرەپ قىلىشقا ئىشلىتىلىدىغان بولۇشىغا (يەنى شۇ دەرىجىدە مۇھىم بولۇشىغا) قارىماي، ئامېرىكا ئىستىخبارات دائىرىسىدىكىلەر ختاينىڭ ئامېرىكا سۈنئىي ھەمراھلىرىنى پالەچلەندۈرەلەيدىغان ياكى كاردىن چىقىرايلىدىغان باشقا ئالەم قوراللىرى ۋە ئىقتىدارىغا ئىگە بولغان - بولمىغانلىقى ياكى ھازىرنىڭ ئۆزىدە تەتقىق قىلىۋاتقان - قىلمايۋاتقانلىقى ھەققىدە ھېچقانچە مەلۇماتقا ئىگە ئەمەس» دېدى (72).

ئاندىن خىتاي 2007 - يىلى ۋە شۇنىڭدىن كېيىنكى يىللاردا باشقا سىناقلىرى داۋاملاشتۇردى، بۇنىڭ ئىچىدە 2013 - يىلى قۇرۇقلۇقتىن قويۇپ بېرىلگەن، سۈنئىي ھەمراھقا قارشى باشقۇرۇلىدىغان بومبا ئامېرىكا ئەمەلدارلىرى تەرىپىدىن «ئالەم بوشلۇقىنى تەكشۈرۈش ئۈچۈن قويۇپ بېرىلگەن راکېتانىڭ سىياقىغا كىرگۈزۈلگەن» دېيىلدى (73). خىتاي ئارمىيەسى شۇ يىلنىڭ ئاخىرىدا ئامېرىكانىڭ سۈنئىي ھەمراھلىرىغا ھۇجۇم قىلغۇدەك ئىقتىدارغا ئىگە سۈنئىي ھەمراھتىن ئۈچىنى قويۇپ بەردى. ئامېرىكا تەرەپ بۇنى «ختاينىڭ ئامېرىكانىڭ دۆلەت مۇداپىئە بىخەتەرلىكىگە رىئال تەھدىت شەكىللەندۈرگەن <پلانىتلار ئۇرۇشى> پروگراممىسىنىڭ بىر قىسمى» دېدى (74). بۇنىڭدىن سىرت، خىتاي خەلق ئازادلىق ئارمىيەسى يەنە سۈنئىي ھەمراھتىن كېلىدىغان ئالاقىنى قالايمىقانلاشتۇرۇۋېتىدىغان ياكى تەلتۈكۈس تۈسۈپ قويىدىغان باشقا قورال ۋە كاشلا ئىستانسىسىنىمۇ ياساپ چىقتى. بۇ قوراللار لازىر نۇر، مىكرو دولقۇنلۇق قوراللار، زەررە دەستىسى قوراللىرى ۋە

ئېلېكتروماگنىت ئىمپۇلسى قوراللىرىنى ئۆز ئىچىگە ئېلىشى مۇمكىن (75).

ئامېرىكا ئارمىيەسىنىڭ سۈنئىي ھەمراھقا بېقىنىپ قالغاندىن سىرت يەنە بىر ئاجىزلىقى ئوق - دورا، يېقىلغۇ ۋە ئۇرۇش ئۈچۈن زۆرۈر باشقا ئەشيا لارنى ئالدىنقى سەپكە يەتكۈزۈش ئۈچۈن ئۇزۇن تەمىنات لىنىيەسىگە بېقىنىپ قالغانلىقىدۇر. ئامېرىكا دېڭىز ئارمىيەسى بىرىنچى قېتىملىق دېڭىز قولتۇقى ئۇرۇشىدا، ھەركۈنى 19 مىليون گاللون (بىر گاللون = 3.875 لىتىر، ت) نېفىت ۋە كورىيە (چاۋشىيەن) ئۇرۇشىدىكىدىن يىگىرمە ھەسسە كۆپ ئوق - دورا ئىشلەتكەن. ئېچىۋېتىلگەن دېڭىز قاتنىشى لىنىيەسى بولمايدىغان بولسا، بۇ ئىشلارنىڭ ھېچقايسىسى مۇمكىن بولمىغان بولاتتى. ھالبۇكى، ئېچىۋېتىلگەن دېڭىز قاتنىشى لىنىيەسى ئاسانلا نۆۋەتتە ختاينىڭ قولىدا بار بولغان سۇ ئاستى پاراخوتى، سۇ مىناسى، تورپىدا ۋە ئاۋىيوماتىكىنى ۋەيران قىلغۇچى باشقۇرۇلىدىغان بومبا قاتارلىقلارنىڭ غەيرىي سىمپىترىك ھۇجۇملىرىغا ئۇچرايدۇ. مەلۇم مەنىدىن ئېيتقاندا، سۇ ئاستى پاراخوتى ئامېرىكانىڭ دېڭىز قاتنىشى لىنىيەسىگە تەھدىت شەكىللەندۈرەلەيدىغانلىقى ئۈچۈن، ختاينىڭ دېڭىز ئارمىيەسى تەتقىقاتى ئىنستىتۇتى تەرىپىدىن 21 - ئەسىردىكى ئەڭ مۇھىم پاراخوت دەپ قارالماقتا.

ختاي ئامېرىكانىڭ ھاۋا بوشلۇقىدىكى ئەۋزەللىكىنى يوق قىلىش ئۈچۈنمۇ «قاتىل خەنجىرى» دىن بىرنى تەرەققىي قىلدۇرۇۋاتىدۇ. ئامېرىكانىڭ ھەربىي ئايروپىلانلىرىغا AGM-88 تىپلىق رادىئاتسىيەگە قارشى يۇقىرى سۈرئەتلىك باشقۇرۇلىدىغان بومبا (HARM) سەپلەنگەن. ئايروپىلانغا قاراپ كېلىۋاتقان يەر - ھاۋا باشقۇرۇلىدىغان سىنارەد ئايروپىلانلارنى ھاۋادا پاچاقلاپ تاشلاشتىن ئىلگىرى، مەزكۇر باشقۇرۇلىدىغان بومبا سىنارەتتىن چىققان رادار رادىئاتسىيەسىنى نىشانلاش ئارقىلىق ھەربىي ئايروپىلانلارنى قوغداپ قالىدۇ. ئامېرىكانىڭ ھاۋا بوشلۇقى ئەۋزەللىكى زور دەرىجىدە مۇشۇ باشقۇرۇلىدىغان بومبىغا تايىنىدۇ. لېكىن، خىتاي ئاللىقاچان مەزكۇر باشقۇرۇلىدىغان بومبا يەر - ھاۋا

باشقۇرۇلىدىغان سىنارەدىنى بايقاشتا ئىشلىتىدىغان چاستوتىدا 10 مىڭ دانە سىگنال تارقىتىدىغان، مىڭلىغان مىكرو تارقاقچۇلۇق قارا قۇتلارنى كەشىپ قىلدى. گەرچە خىتاي ھازىرچە مەزكۇر تېخنىكىنى مۇكەممەللەشتۈرۈپ بولالمىغان بولسىمۇ، ئەمما ئۇلار بۇنىڭغا قانداق بولۇپلا قالسا، مەزكۇر قارا قۇتا AGM-88 تىپلىق رادىئاتسىيەگە قارشى يۇقىرى سۈرئەتلىك باشقۇرۇلىدىغان بومبىغا 10001 دانە باشقۇرۇلىدىغان بومبا كېلىۋاتقاندا تەسىر بېرىدۇ - دە، بۇ باشقۇرۇلىدىغان بومبا 10000 دانە يالغان بومبا سىگنالنى نىشانلاش ھەلەكچىلىكىدە قېلىپ، شۇنىڭ ئىچىدىكى بىردىنبىر ھەقىقىي باشقۇرۇلىدىغان بومبىنى تېپىشى ئاساسەن مۇمكىن بولمايدۇ.

تەيۋەن توغرىسىدىكى ھەرقانداق دېڭىز ئارمىيەسى توقۇنۇشلىرىدا «قاتىل خەنجىرى» مۇھىم رول ئوينايدۇ. چۈنكى، ئۇلار («قاتىل خەنجىرى» تىپىدىكى قوراللار) ئامېرىكانىڭ كۆلەم جەھەتتە (خىتاينىڭكىدىن) بەكلا چوڭ ۋە تېخنىكا جەھەتتە كۆپ ئىلغار دېڭىز ئارمىيەسىگە خىس قىلىشنىڭ ئەڭ ياخشى ۋاسىتىلىرىدۇر. خىتاي ئامېرىكانىڭ دېڭىز پاراخوتلىرىنى مەغلۇب قىلىش ئۈچۈن دېڭىز ياقىسىدىن قويۇپ بېرىلىدىغان باشقۇرۇلىدىغان بومبا ۋە ئۇچقۇلارنى ياساپ چىقتى. «دېڭىز ئۇرۇشى ئىنستىتۇتى ئوبزورلىرى» ژۇرنىلىدىكى بىر پارچە ماقالىگە كۆرە، «بۇ خىل قوراللار تېخنىكا جەھەتتە يېتەرلىك دەرىجىدە تەرەققىي قىلالىغان دۆلەتلەرنى غەيرىي سىمبىرىك ۋاسىتىلەر ئارقىلىق ئۆزىنىڭ ئەنئەنىۋى ئۇرۇش جەھەتتىكى يېتەرسىزلىكلىرىنى تولۇقلاش ئىمكانىيىتىگە ئىگە قىلىدۇ». خىتاينىڭ DF 21s/CSS-5 تىپلىق بالىستىك باشقۇرۇلىدىغان بومبىسى قىرغاقتىن 1500 مىل (تەخمىنەن 2414 كىلومېتىر، ت) يىراقلىقتىكى ئاۋىياداتكىغا زەربە بېرەلەيدۇ. شۇنداقلا، خىتاينىڭ ئاۋازدىن تېز، نىشانغا دەل تېگىدىغان چارلىغۇچى باشقۇرۇلىدىغان بومبىسى 180 مىل (تەخمىنەن 290 كىلومېتىر) ئۇزاقلىقتىكى

نىشانلارغا زەربە بېرەلەيدۇ. «دېڭىز ئۇرۇشى ئىنستىتۇتى ئوبزورلىرى» دە كۆرسىتىلىشىچە، «بۇ خىل باشقۇرۇلىدىغان بومبىلارغا رادىئاتسىيەگە قارشى قورال، ۋاكۇم قوراللىرى ياكى ئېلېكتروماگنىت ئىمپۇلسى ئوقىيىشى، ھەتتا يادرو ئوقىيىشى سەپلىنىدىكەن، شۇنداقلا ئامېرىكانىڭ ئېيىجىس ناملىق باشقۇرۇلىدىغان بومبىدىن مۇداپىئەلىنىش سىستېمىسى مەزكۇر ئاۋازدىن تېز چارلىغۇچى باشقۇرۇلىدىغان بومبىغا ئامال قىلالمايدىكەن» (76). ئامېرىكا دۆلەت مۇداپىئە مىنىستىرلىقىنىڭ دوكلاتىدا «خىتاي نىشانغا دەل تېگىش ئىقتىدارى بارغانسېرى كۈچىيىۋاتقان، ئەجەللىك بالىستىك باشقۇرۇلىدىغان بومبا ۋە ئۇزاق مۇساپىلىك ھۇجۇمچى ئايروپىلانلارنىڭ مىقدارىنى زور دەرىجىدە كۆپەيتتى. شۇنداقلا ھازىر ئۇنىڭ قولىدا ئامېرىكا دېڭىز ئارمىيەسىنىڭ ھەربىر ئاۋىياداتىغا گۇرۇپپىسىنى تەلۋكۈس ۋەيران قىلىشقا يەتكۈدەك باشقۇرۇلىدىغان بومبا بار» دېيىلگەن (77).

خىتاينىڭ «قاتىل خەنجىرى» تىپىدىكى قوراللار ئامبىرىدا يەنە ئاۋىياداتىكىنى ۋەيران قىلىش ئۈچۈن لايىھەلەنگەن، راکېتا بىلەن ئىلگىرىلىتىدىغان سۇ مىناسى؛ شۇنداقلا ئادەمسىز، يىراقتىن كونترول قىلىنىدىغان بومبا قىلىپ ئىشلەتكىلى بولىدىغان، يەنە كېلىپ ئايرىم ماي باكى ۋە شىددەتلىك پارتلاتقۇچ دورا سەپلەنگەن، نەچچە مىڭلىغان تاشلاندىق رېئاكتىپ كۈرەشچى ئايروپىلانلارمۇ بار. بېيجىڭ يەنە ئۇرۇش پاراخوتلىرىغا قارشى باشقۇرۇلىدىغان بومبىدىن مۇداپىئەلىنىش سىستېمىسىنى پالەچلەندۈرەلەيدىغان تاكتىلىق لازىر نۇرى قوراللىرىغا ئوخشاش، ئۆزى «سېھرىي قوراللار» دەپ ئاتىۋالغان قوراللارنى تەرەققىي قىلدۇرۇۋاتىدۇ ۋە ئۆزىنىڭ بارغانسېرى زورىيىۋاتقان سۇ ئاستى پاراخوتلىرى فىلوتىغا (رۇسىيەنىڭ) شىكۋال (Shkval) تىپلىق راکېتا ئارقىلىق ئىلگىرىلىتىلىدىغان تورپىداسىنى سەپلەۋاتىدۇ. شىكۋال 7500 يارد (تەخمىنەن 6858 مېتىر) لىق ئېتىلىش مۇساپىسىگە ۋە 230 مىل (تەخمىنەن

370 كىلومېتىر) لىق سائەتلىك سۈرئەتكە ئىگە بولۇپ، ھۇجۇم گۇرۇپپىلىرىنى چۆكتۈرۈۋېتەلەيدۇ. ئامېرىكانىڭ مەزكۇر تور بېدالارغا قارشى «بىلىنگەن مۇداپىئە تەدبىرلىرى» يوق (78). 2001 – يىلى خىتايدا چىقىدىغان «ھەربىي ئەسەرلەردىن تاللانما» دېگەن ژۇرنالدا ئېلان قىلىنغان بىر پارچە ماقالىدە «سۇ مىناسىنى ئورۇنلاشتۇرۇش، دەل ۋاقتىدا كاشىلا چىقىرىش، ئېلېكترونلۇق قالايمىقانچىلىق تۇغدۇرۇش، سۇ ئاستى پاراخوتى بۆكتۈرمىسى، باشقۇرۇلىدىغان بومبا ئارقىلىق تۇيۇقسىز ھۇجۇم قىلىش» دېگەندەك ئامېرىكا دېڭىز فىلوتىنى ۋەيران قىلىۋېتەلەيدىغان ھۇجۇم شەكىللىرى مۇھاكىمە قىلىنغان (79).

قىسقىچە ئېيتقاندا، ئامېرىكا دۆلەت مۇداپىئە مىنىستىرلىقىنىڭ دوكلاتىدا كۆرسىتىلگەندەك، خىتاينىڭ دۈشمەننىڭ قۇرۇقلۇق، دېڭىز ياكى ھاۋا ئارمىيەسىگە ھۇجۇم قىلىشقا ئالاقىدار «مەشغۇلات نەزەرىيەسى» – «دۈشمەننىڭ قوماندانلىق سىستېمىسىنى ۋەيران قىلىۋېتىش؛ ئۇچۇر سىستېمىسىنى پالەچلەندۈرۈش؛ ئەڭ ئىلغار قوراللار سىستېمىسىنى ۋەيران قىلىۋېتىش؛ ئارقا سەپ تەمىنات سىستېمىسىنى پالەچلەندۈرۈش؛ ۋە دۈشمەننىڭ تېخنىكىلىق ئەۋزەللىكىدىن ھاسىل بولغان ئاشۇرما ئۈنۈمنى يوققا چىقىرىش» قاتارلىقلاردىن ئىبارەت (80). خىتايلار تولا ئىشلىتىدىغان بىر ئوخشىتىشنى ئىشلەتسەك، بۇ بىر چامباشچىنىڭ ئۆزىدىن كۈچلۈك رەقىبىنىڭ ۋۇجۇدىكى ئەجەللىك ئاجىز نۇقتىنى بىلىدىغانلىقىدىن پايدىلىنىپ، ئۇنى يەر چىشلىتىشىگە ئوخشايدۇ. بۇ جەھەتتە يۇنان ئەپسانىلىرىدىكى بەدىنىنىڭ بىر يېرىدە ئەجەللىك ئاجىزلىقى بار كۈچلۈك قەھرىماننىڭ ھېكايىسى ئامېرىكىلىقلارغا تېخىمۇ تونۇشلۇق. ئەنە شۇ رەۋىشتە، خىتاي يىگىرمە يىلدىن بۇيان بىرلا مەقسەتتە، يەنى ئامېرىكانىڭ ئەجەللىك ئاجىزلىقىنى تېپىپ چىقىش مەقسىتىدە، قوراللارنى تەنقىق قىلىپ، ياساپ كەلدى.

2013 – يىلى، بېيجىڭدىكى بەزى قاتتىق قوللار ماڭا ئۆزلىرىنىڭ «ئامېرىكانىڭ ئوبامانىڭ ئاتالمىش ئاسىيانى <قايتا تەڭپۇڭلاشتۇرۇش> ۋە

<ئاسىياغا قايتىش> ئىستراتېگىيەسىگە قانچىلىك جىددىي مۇئامىلە قىلىدىغانلىقى» نى مۆلچەرلىيەلمەيۋاتقانلىقىنى ئېيتقاندى (81). ئۇلار خىتاينىڭ چوڭى خانا سوققان بولۇشىدىن، شۇنداقلا ئامېرىكانىڭ «قاتىل خەنجىرى» پروگراممىسىغا زىيادە جىددىي ئىنكاس قايتۇرۇپ، خىتاينى نىشانغا ئېلىشىدىن ئەنسىرەپ قالغاندەك قىلاتتى. ئۇلار ماڭا «ئەگەر ئامېرىكا ئۆزىنىڭ <كەلگۈسى ئون يىلدا دۆلەت مۇداپىئە خامچوتىنى بىر تىرىلىيۈن دوللار ئازايتىش> پىلانىنى داۋاملاشتۇرسا، بۇ پۇل <قايتا تەڭپۇڭلاشتۇرۇش> قا يەتمەيدۇ» دېۋىدى، مەن ئۇلارغا راستىمىنى ئېيتىپ، «ئامېرىكانىڭ خىتاي بىلەن تۇتۇشۇش ئۈچۈن دۆلەت مۇداپىئە خامچوتىنى كۆپەيتىدىغان – كۆپەيتىمەيدىغانلىقىغا بىر نەرسە دېگىلى بولمايدۇ» (يەنى ئامېرىكا خىتاي بىلەن تۇتۇش ئۈچۈن بۇ خامچوتىنى ئاشۇرۇشى مۇمكىن) دەپ جاۋاب بەردىم.



8

كاپتالستىنىڭ ياسالماقلىقى

«پۇرسەتتىن پايدىلىنىپ نەپ ئېلىش»
– «ئوتتۇز ئالتە تەدبىر»دىن

2005-يىلى خىتايدىن يۈز ئۆرۈگۈچلەردىن بىرى خىتاينىڭ مارافون ئىستراتېگىيىسىنىڭ ئىقتىسادىي ۋارىيانتىنى - ئامېرىكا بىلەن رىقابەتلىشىش ۋە ئامېرىكادىن ئۆتۈپ كېتىش ئارقىلىق دۇنيادىكى بىرىنچى ئىقتىسادىي كۈچ بولماقچى ئىكەنلىكىنى - بىزگە ئىسپاتلاپ بەرگەن ئىدى. مەن بۇ يۈز ئۆرۈگۈچنى تاڭ خانىم دەپ ئاتايمەن. خىتاي كومپارتىيىسىنىڭ ئەڭ تۆۋەن بولغاندا مۇئاۋىن مىنىستىر دەرىجىسىدىكى يۇقىرى دەرىجىلىك ئەمەلدارلىرى بېيجىڭنىڭ شەھەر مەركىزىگە جايلاشقان مەركىزى كومىتېت پارتىيە مەكتىپىدە ئورۇنلاشتۇرۇلغان بىر مەخپىي پروگراممىدا ئىستراتېگىيە ئۆگىنىدىكەن. بۇ مەكتەپتە يەنە ئارمىيىنىڭ كەلگۈسىدىكى گېنىراللىرىمۇ ئوقۇيدىغان بولۇپ، بۇ پروگراممىنى تۈگىتىش ھوقۇق ئۆسۈشتىكى شەرت ھېسابلىنىدىكەن. پروگراممىدىكى دەرسلىكلەر خىتاي قەدىمكى تارىخىدىكى تاكتىكىلارنى ئۆگىنىشىنىمۇ ئۆز ئىچىگە ئالىدىكەن. تېخىمۇ مۇھىم بولغىنى شۇكى، خىتايدىن يۈز ئۆرۈگۈچى بۇ شەخسنىڭ ئاشكارىلىشىچە، بۇ مەكتەپتە ئامېرىكانىڭ ئىككى ئەسىردىن ئارتۇق ئىستراتېگىيىسىدە قانداق قىلىپ دۇنيادىكى ئەڭ كۈچلۈك ئىقتىسادىي كۈچ بولغانلىقىنى، خىتاينىڭ تېخىمۇ قىسقا ۋاقىتتا ئامېرىكانىڭ مودېلىنى قانداق تەدبىقلىشى كېرەكلىكىنى ئۆگىتىدىغان كامىدا ئالتە توملۇق كىتاب دەرسلىك قىلىنىدىكەن. (1)

تاڭ خانىمنىڭ ئېيتىشىچە، مەركىزىي پارتىيە مەكتىپىدىكى ئەڭ مۇھىم دەرسلىك چارلىز دارۋىننىڭ ئەسەرلىرى ئىكەن، بۇنىڭ بىلەن بىرگە ئامېرىكا ھۆكۈمىتىنىڭ 1840-يىلىدىن تاكى بىرىنچى دۇنيا ئۇرۇشىغىچە بولغان ئارىلىقتا ئۆز دۆلىتىنىڭ شىركەتلىرىنى قوللاپ، گېرمانىيە بىلەن بېرتانىيەدىن ئۆتۈپ كېتىشىگە ياردەم قىلىشىغا ئائىت مەزمۇنلار ئۆتۈلىدىكەن. بۇ پروگراممىدا ئۆگىتىلىدىغانلارنىڭ كۆپ قىسمى ئامېرىكانىڭ قانداق قىلىپ دۇنيادىكى يېتەكچى كۈچ بولغانلىقى، خىتاي ئامېرىكادىن ئۆتۈپ كېتىمەن دېسە، ئامېرىكانىڭ قىلغىنى بويىچە ئىش كۆرۈش

كېرەكلىكى قاتارلىقلاردىن ئىبارەت ئىكەن. تاڭنىڭ دېيىشىچە، بۇ دەرسلىك توغرىلۇق خىتاي رەھبەرلىرىنىڭ ئامېرىكا ھۆكۈمىتىنىڭ ئوينىغان ئىستراتېگىيىلىك رولىغا دىققىتىنى مەركەزلەشتۈرگەن ئاساستا، ھەر قايسى ساھەلەردىكى كۆپلىگەن ئامېرىكا شىركەتلىرىنىڭ كەچۈرمىشلىرىدىن قانداق تەجرىبە يەكۈنلىگەنلىكىگە ئائىت يىگىرمە نۇقتىدىن ئىمتىھان ئېلىنىدىكەن.

ئامېرىكا تەتقىق قىلىدىغان ئىستراتېگىيىلەر دۆلەت ئىچى بازىرىنى قوغداش، مىللىي كارخانىلارغا ئىقتىسادىي تولۇقلىما بېرىش، ئېكسپورتىنى ئاشۇرۇش قاتارلىقلارنى ئۆز ئىچىگە ئالغان. مەركىزى پارتىيە مەكتەپتىكى دەرسلىك ئامېرىكانىڭ رىقابەتنى كۈچەيتىش ئۈچۈن مونوپولچىلىققا قارشى تۇرۇش چارىلىرىنىڭ يولغا قويغانلىقىنى تەتقىق قىلىدۇ. بۇ خىتاينىڭ ئامېرىكانى تەقلىد قىلغان مىساللىرىدىن يەنە بىرىدۇر. ئامېرىكانىڭ بىخەتەرلىك مىزانى مەبلەغ سالغۇچىلارنىڭ تېخىمۇ كۆپ مەبلەغنى قولغا كەلتۈرۈپ، ئامېرىكانى دۇنيادىكى ئەڭ چوڭ ۋە نەسىرى ئەڭ زور بازارغا ئايلاندۇرغان. ئۇ يەنە ئەڭ مۇھىم ساۋاقنىڭ خىتاي ھۆكۈمىتى رويابقا چىقارغان ئىشلەپچىقىرىش ساھەلىرىنىڭ ئامېرىكا بازارلىرىنىڭ ئومۇمىي كۆلىمىدىن ئېشىپ كېتىشى ئىكەنلىكىنى قوشۇمچە قىلدى. ئامېرىكا ئۆز بازىرىنى تەرەققىي قىلدۇرۇش ئۈچۈن 19-ئەسىرلەردە ۋە 20-ئەسىرنىڭ باشلىرىدا ئۆز كارخانىلىرىغا بولۇپمۇ ئىقتىسادىي تولۇقلىما ئارقىلىق ياردەم بەرگەن. خىتاي كوممۇنىستىك پارتىيىسىنىڭ رەھبەرلىرىگە ئامېرىكانىڭ بارا-بارا ئازىيۋاتقان، ئاپتوماتىك تۈگمەنلەرگە ئائىت تېخنىكىنى ئوغرىلىغانلىقىنى، بۇ خىل تۈگمەندە بىر ماشىنا كوزۇپى كېلىدىغان بۇغداي بىلەن سۇلۇننىڭ پىششىقلاپ ئىشلىنىپ ئۇن بولۇپ چىقىدىغانلىقى بىلدۈرۈلدى. «ياۋروپادىن ئوغرىلانغان بۇ تېخنىكىنى قوللانغان تۇنجى شىركەت ئۇن تىجارىتى بىلەن شۇغۇللىنىدىغان پىلزېپىرى شىركىتىدۇر (Pillsbury Company)» دېدى، ئۇ ماڭا قاراپ كۈلۈپ تۇرۇپ، (2) ئاڭلاشلارغا قارىغاندا ئامېرىكا ھۆكۈمىتى «Anheuser-Busch» قاتارلىق

پېۋا ئىشلەپچىقىرىدىغان كارخانلارغا، «Coca-Cola» قاتارلىق گازلىق ئىچىملىك ئىشلەپچىقىرىدىغان شىركەتلەرگە چەتئەللەردە زاۋۇت قۇرۇشى ئۈچۈن ياردەم بەرگەنمىش. مەن بۇ سۆزلەرنىڭ بەزىلىرىنىڭ ئەمەلىيەتكە ئۇيغۇن ئىكەنلىكىنى بىلىمەن.

(مەركىزى پارتىيە مەكتىپىدە) خىتاي رەھبەرلىرىگە ئۆتىلىدىغان دەرسلىكتە ئامېرىكانىڭ قەغەزچىلىك سانائىتىدە 1900-يىلى ئامېرىكا ھۆكۈمىتى تەرىپىدىن يۈرگۈزۈلگەن يېڭى تېخنىكا سايسىدە گېرمانىيەگە يېتىشىۋالغانلىقى بايان قىلىنغان. شۇنداقلا، (ئۇلارنىڭ دەرسلىكىدە يەنە) پولات-تۆمۈر سانائىتىدىمۇ ئامېرىكا ھۆكۈمىتى 1879-يىلى ئاندرىۋ كارنىج (Andrew Carnegie) نىڭ پولات-تۆمۈر سانائىتىدە يېتەكچى كۈچ بولۇشى ئۈچۈن، ئۇنىڭمۇ ئوخشاشلا بىر ئاماللار بىلەن ياردەم قىلغانلىقى قەيت قىلىندۇ. ئۇنىڭدىن باشقا، ئامېرىكىلىقلار ياۋروپالىقلارنىڭ تېخنىلوگىيىسى ئارقىلىق مىس ۋە ئاليۇمىن ئىشلەپچىقىرىشىنى كونترول قىلىشقا قارار قىلغان. ئاندىن، ئامېرىكىلىقلار 1880-يىللاردا كاۋچۇك ۋە نېفىت سانائىتى جەھەتتىمۇ ھەممىنىڭ ئالدىغا ئۆتۈشكە باشلىغان. (3) ب.ف. گۇدرىچ (B. F. Goodrich) ئامېرىكانىڭ ياردىمى ئاستىدا بۇ خىل سانائەتنىڭ دۇنياۋى ماگناتغا ئايلانغان.

ئامېرىكىلىقلار بىرىنچى دۇنيا ئۇرۇشىدىن (World War I) كېيىن ياۋروپادىن دۇنيا لېدىرلىقىنى تارتىۋېلىشتەك ئىستراتېگىيىلىك مەقسەتكە ئومۇمەن يەتتى. بۇ ھېكايىنىڭ شەكىللىنىش ۋارىيانتلىرىدىن بىرى 1890-يىللارنىڭ ئوتتۇرىلىرىدىكى ئاممىباب ئېلىكتىر بۇيۇملىرى شىركىتى (General Electric) بولۇپ، ئېيتىشلارغا قارىغاندا بۇ شىركەتمۇ ئوخشاشلا گېرمانىيەنىڭ زىمپىز (Siemens) ۋە AEG قاتارلىق شىركەتلەردىن ئېشىپ كېتىشى ئۈچۈن، ئامېرىكا ھۆكۈمىتىنىڭ قوللىشىغا ئېرىشكەنمىش. ئاممىباب ئېلىكتىر بۇيۇملىرى شىركىتى ئۆزى مال تەمىنلىگەن، نەتىجىلىك شىركەتلەردىن پاي-چېكى ھېسابىدا مەبلەغكە ئېرىشىش پىكىرىنى

زىمپىز ۋە AEG شىركەتلىرىدىن توغرىلىغانمىش. تاڭ خانىمنىڭ بايانى بويىچە ئېيتقاندا، ھېكايىنىڭ يەنە بىر يۈزى، ياكى يەنە بىر نۇقتىسى ئامېرىكانىڭ ئاپتوموبىل سانائىتى، ئېلىكترونلۇق بۇيۇملار سانائىتى ۋە دورىگەرلىك سانائىتى قاتارلىق جەھەتلەردە يېتەكچى كۈچكە ئايلاندى. باشلىغان 1914-يىللىرىدىن 1950-يىللىرىغىچە بولغان مەزگىللەر ئىكەن. بۇ مەزگىللەردە بولۇپمۇ ئاممىباب ئاپتوموبىل شىركىتىگە (General Motors) باشقىچە يېقىن بولغان ئامېرىكا ھۆكۈمىتى ئاممىباب شىركىتىنىڭ ياۋروپادا قوللىنىلىۋاتقان پار ماشىنىسىنىڭ ئىشلىتىلىشتىن قېلىشىغا سەۋەب بولغان دېزىل ماتورىنى ياساپ چىقىشىغا ياردەمدە بولغانمىش. ئۇنىڭ دېيىشىچە، ئامېرىكا ھۆكۈمىتى چەتئەل نېفىت زاپىسىغا ئېرىشىشتە ئەنگىلىيە نېفىت شىركىتى ۋە گېرمانىيە خان جەمەتى شېل نېفىت شىركىتىنىڭ ئالدىغا ئۆتۈپ كېتىش ئۈچۈن ئامېرىكانىڭ بەش نېفىت شىركىتىنى قوللىغان. ئۇنىڭ دېيىشىچە خىتاي كوممۇنىستىك پارتىيىسىنىڭ ئەمەلدارلىرىغا گېرمانىيەنىڭ ئاسپىرىن، ئانتىبىئوتىك، مەست قىلىش دورىسى قاتارلىق دورىگەرلىك پاتېنتلىرىدىن ئامېرىكانىڭ قانداق پايدىلانغانلىقى ئۆگىتىلگەن ئىكەن.

ئىككىنچى دۇنيا ئۇرۇشىدىن كېيىن، ئامېرىكا ھۆكۈمىتىنىڭ ئۆز شىركەتلىرىنى قوللاش جەھەتتىكى «ئۈچىنچى دولقۇن» نى ئاۋىئاتسىيە ۋە نېفىت-خىمىيە سانائىتىدە ھۆكۈمران ئورۇنغا ئۆتۈشكە مەركەزلەشكەنمىش. «DuPont» شىركىتى بىرىكمە ماددا پاتېنتىنى بېرىتانىيە خىمىيە سانائىتىدىن مەجبۇرىي ھالدا قولغا چۈشۈرگەن بولۇش مۇمكىنچىلىكى چوڭمىش. (4) تاڭ خانىم يەنە 1942-يىلى مېرك (Merck) شىركىتىنىڭ تۇنجى قېتىم پېنسىلىنى كۆپ مىقداردا ئىشلەپچىقىرىپ بازارغا سېلىشى قاتارلىقلارغا ئوخشىغان يېڭى دورىلارنى ياساشتا ئامېرىكا ھۆكۈمىتىنىڭ رولى توغرىلىق سۆز قىلدى.

مەن ئۇنىڭدىن «مارافون» ئاتالغۇسىنىڭ (پارتىيە رەھبەرلىرىگە ئۆتۈلىدىغان) دەرسلىكتە تىلغا

ئېلىنىدىغان، ئېلىنىمايدىغانلىقىنى سورىدىم. ئۇ ماڭا تىلغا ئېلىنىدىغانلىقىنى، ئەگەر ئېھتىياجلىق بولسام مەركىزىي پارتىيە مەكتەپىنىڭ كۈتۈپخانىسىدىكى «يېڭىچە مارافون: يۇقىرى تېخنىكىلىق شىركەتلەردىن دەرسلەر» ناملىق كىتابنى تېپىپ ئوقۇپ باقسام بولىدىغانلىقىنى ئېيتتى. بۇ كىتاب ماريانىنى گلىمىك بىلەن كالاۋىيا بىردى سىكۇنوۋېر نەرىپىدىن يېزىلىپ، 1990-يىلى ئوكسفورد ئۇنىۋېرسىتېتى تەرىپىدىن نەشر قىلىنغان ئىكەن. «مارافون ھەققىدىكى يەنە بىر كىتاب <كومپيۇتېر ئۇرۇشى: غەرب قانداق قىلىپ IBM دىن ھالقىغان دۇنيادا غەلبە قىلالايدۇ> دېگەن كىتاب بولۇپ، چارلىز ر. مورس بىلەن چارلىز خ. فېرگۇسون تەرىپىدىن يېزىلغان» دېدى ئۇ ماڭا. (5)

– شۇنداق قىلىپ، سوۋېت تىپىدىكى دۆلەت ئىگىلىكىدىكى كارخانىلارنى قۇتقۇزۇۋېلىش مودېلىنى ئامېرىكا تىكلىگەن بولدىمۇ؟ – دەپ سورىدىم ئۇنىڭدىن.

– ھەرگىز ئۇنداق ئەمەس. ئامېرىكانىڭ بۇنداق شىركەتلىرى يوق. تېنېسسى جىلغىسىدىكى نوپۇزى بۇنىڭدىن مۇستەسنا. خىتاينىڭ ئىستراتېگىيىسى توغرىسىدىكى كۆز قاراشلارنىڭ ھەممىسى دۇنيا بانكىسىدىن (World Bank) كەلگەن، – دېدى ئۇ.

بىزنىڭ سۆھبىتىمىز بىر سائەتتىن ئارتۇق داۋاملاشتى. (سۆھبەت جەريانىدا) خاتىرە دەپتىرىم توشۇپ كەتكەن ئىدى. ئەمدى دۇنيا بانكىسىنىڭ بېيجىڭدىكى بىناسىدا ئىشلەيدىغان ئىقتىسادشۇناسلارنى زىيارەت قىلىدىغان ۋاقىتىم ئىدى.

خىتاي رەھبەرلىرى ئۆتكەن يىگىرمە يىلدىن كۆپ ۋاقىت مابەينىدە ئۆز دۆلىتىنىڭ ئىقتىسادىي ئەركىنلىك يولىغا قاراپ كېتىۋاتقانلىقىغا، دۆلىتىدە خۇسۇسىي مۈلۈك ھوقۇقى ۋە ئەركىن بازارنىڭ يۇقىرى چەككە مەۋجۇت ئىكەنلىكىگە دۇنيانى ئىشەندۈردى. «ۋاقىت ھەپتىلىكى» ۋە «خەۋەر ھەپتىلىكى» نىڭ مۇقاۋىسىدا خىتاينىڭ «كاپىتالىزم يولى» دا كېتىۋاتقانلىقى، خىتايغا غەربچە دېموكراتىيىنىڭ يېتىپ كېلىدىغانلىقى توغرىلىق پو ئېتىلغان. خىتاينىڭ 1978-يىلىدىن بېرى جان-جەھلى بىلەن زامانىۋىلىشىشنى

قوغلىشىشى، دۇنيا بانكىسى ۋە غەربنىڭ مەبلىغى بىلەن كۆرۈنەرلىك نەتىجىلەرگە ئېرىشتى. خىتاي ئوتتۇز يىلغا يېقىن مۇددەت ئىچىدە ئىقتىسادىي جەھەتتە ئۈزلۈكسىز ھالدا شىددەت بىلەن ئالغا ئىلگىرىلەشنىڭ قەنتىنى چاقتى. بۇ جەرياندا گەرچە ئۇششاق-چۈششەك داۋالغۇشلار يۈز بەرگەن بولسىمۇ، خىتاينىڭ ئىقتىسادى دۇنيا ئىقتىسادىي ئوتتۇرىچە ئېشىش سۈرئىتىنى ئۈچ قاتلىۋەتتى. 2001-يىلىدىن باشلاپ، خىتاينىڭ يىللىق ئىقتىسادىي ئېشىش سۈرئىتى 10.1 پىرسەنت بولدى. 1980-يىلى خىتاينىڭ GDP سى 70 مىليارد دوللار ئەتراپىدا ئىدى. 2011-يىلىغا كەلگەندە بۇ سان يەتتە تىرليونغا ئۆستى. 1980-يىلى ئىقتىسادى ئۆلۈك ھالەتتە بولغان خىتاي بۈگۈن ئۆزىنىڭ ئامېرىكا بىلەن قاسىلا، دۇنيادىكى ئىككىنچى چوڭ ئىقتىسادىي كۈچ ئىكەنلىكىدىن ماختانماقتا. خىتاينىڭ 95 شىركىتى 2014-يىلىدىكى ئۇتۇق قازانغان بەش يۈز كۈچلۈك كارخانا قاتارىغا كىردى. (7) بۇنىڭ ئىچىدە بەش خىتاي كارخانىسى دۇنيادىكى ئەللىك كۈچلۈك كارخانا قاتارىدىن ئورۇن ئالدى. (8) تېخى 2000-يىلىدا، خىتاينىڭ دۇنياۋى 500 كۈچلۈك كارخانا قاتارىغا كىرەلگەن بىرمۇ كارخانىسى يوق ئىدى. نۆۋەتتە خىتاي دۇنيادىكى ئەڭ چوڭ ئاپتوموبىل ئىشلەپچىقارغۇچى دۆلەت، ئەڭ چوڭ ئېنېرگىيە ئىستېمال قىلغۇچى دۆلەت، شۇنداقلا ئەڭ چوڭ كاربون تۆت ئوكسىد قويۇپ بەرگۈچى دۆلەت ھېسابلىنىدۇ. (9) گەرچە خىتاي نوپۇس ئۆسۈشىنى كونترول قىلىشقا شۇنچە كۈچىشىگە قارىماي، خىتاي 1.35 مىليارد نوپۇسى بىلەن، دۇنيادىكى ئەڭ كۆپ نوپۇس مەۋجۇت دۆلەت ھېسابلىنىدۇ. (10)

بۇ ئىقتىسادىي مۆجىزىدىن باشقا نەرسە ئەمەس، بۇنىڭغا غەرب – ئامېرىكامۇ شۇنىڭ ئىچىدە – مەسئۇلدۇر. مېدىيالار ۋە سىياسىي ئانالىزچىلار خىتاينىڭ كاپىتالىزم يولىغا ۋە ئەركىن بازار ئىقتىسادىغا يۆنەلگەنلىكى توغرىلىق – گەرچە خىتاي بۇ جەھەتتە ھېچقانداق ھەرىكەت قىلمىغان بولسىمۇ – چۇقان سېلىشتى. خىتاي كاپىتالىزم بوسۇغىسىغا قەدەم قويدى دېگەن چۆچەكلەرگە نەچچە ئون يىل بولغان بولسىمۇ، 2014-يىلى خىتاي ئىقتىسادىنىڭ تەخمىنەن ئەللىك پىرسەنتى خىتاي

ھۆكۈمىتىنىڭ قولىدا ئىدى.

كۆپلىگەن غەربلىك مۇتەخەسسسلەرنىڭ نەزىرىدە، يۇقىرىقىلار ئەرزىمىگە كۈچى، تۆۋەن تەننەرختە ئىشلەپچىقىرىش ۋە باھا جەھەتتە غەربكە قارىغاندا ئەۋزەللىكىنى رويپا چىقىرىدىغان ئېھتىياتچانلىق بىلەن ئىسلاھات ئېلىپ بېرىشنىڭ ۋە پۇلنىڭ قىممىتىنى سۇنئىي ئۇسۇلدا تۆۋەن چەكتە تۇتۇپ تۇرۇشنىڭ نەتىجىسى ھېسابلىنىدۇ. (11) خىتاينىڭ تەرەققىياتىنى تېزەتكەن نەرسە نوقۇل ھالىدىكى ئىسلاھات بولماستىن، بەلكى خىتاينىڭ دۆلەت ئىگىلىكىدىكى كارخانىلارنى ئىقتىسادىي ياردەم بىلەن قوللاش مەجبۇرىيىتىدۇر. خىتاينىڭ دۆلەت ئىگىلىكىدىكى كارخانىلىرىنىڭ (ياراتقان قىممىتى) تېخىچە خىتاي GDP سىنىڭ قىرىق پىرسەنتىنى تەشكىل قىلىدۇ. (12) دۆلەت ئىگىلىكىدىكى بۇ كارخانىلار، ياكى «خىتايدىكى چىمپىيونلار» بېيجىڭدىكى ھۆكۈمەت زالىرىنىڭ ئىچىدە مەلۇملۇق بولغىنىدەك، يۈز يىللىق مارافوننىڭ جان تومۇرى ھېسابلىنىدۇ. بۇ كارخانىلار ئىقتىسادىي سىزلىقىغا قارىماي، خىتاينىڭ ئىقتىسادىي يۈكسىلىشىنى ياردەم بىلەن تەمىنلەش ئۈچۈن غەربتىكى رىقابەتچىلىرىنى باھا جەھەتتە غەلبىلىك ھالدا ئۇنۇپ چىقتى. (13) خىتاينىڭ رەھىمسىز سودا مەنپەئەتچىلىكىگە بولغان بۇ خىل قوللىشى خىتاينىڭ كونا تارىخلىرىدىن تېپىلىدۇ. ئۇرۇشقا بەگلىكلىرى دەۋرىدە رىقابەت ئىچىدىكى دۆلەتلەر دۆلەت كونتروللىدىكى ئىقتىسادنى جەڭنى داۋاملاشتۇرغۇچى ئامىل سۈپىتىدە قوللىنىلغانىتى. خىتاينىڭ ئىقتىسادى خاتا چۈشىنىلىش ھالىتىدە قالدى. دۇنيانىڭ ئالدىنقى قاتاردىكى ئىقتىسادشۇناسلىرى خىتاينىڭ ئىقتىسادىي كۈچىنىڭ تەسىرچانلىقى توغرىسىدا بەزى ھاماقەتلەرچە جاكارلارنى ئوتتۇرىغا قويدى. مانا بۇ خىتاينىڭ ھېچقانچە ئىنچىكە تەكشۈرۈشىسىز ياكى قارشىلىقسىز ھالدا ئىقتىسادىي ئەركىنلىك يولىغا قاراپ كېتىۋاتقانلىقىنى داۋا قىلىشىدىكى سەۋەبلەردىن بىرىدۇر. نوبېل ئىقتىساد مۇكاپاتىغا ئېرىشكۈچىلەردىن رونالد كوز (Ronald Coase) ۋە (Ning Wang) نىڭ ۋاڭ 2013-يىلى مۇنداق ئاگاھلاندۇرغان: «خىتاي بازىرىنىڭ ئۆزگىرىشى

توغرىسىدىكى بىلىدىغانلىرىمىز تېخىچىلا بەكمۇ ئاز. بىراق، بۇ ھەقتە پاكىت سۈپىتىدە ئوتتۇرىغا تاشلانغان نەرسىلەر چىنلىققا زىت.» (14) بۇ ئىككىيلەن خىتاي رەھبەرلىرىنىڭ ئۆز ئىستراتېگىيىسىنى يوشۇرۇپ، چەتئەل رەھبەرلىرىگە ئۆزلىرىنىڭ تېخىمۇ بەك خۇسۇسىيلاشقان، ئەركىن بازارنى قوغلىشىۋاتقانلىقىنى ئېيتقانلىقىدەك كىشىنى ھەيران قالدۇرىدىغان مىساللارنى كەلتۈرگەن. (15) باشقا ئالىملار خىتاي ئۆزىنىڭ «كاپىتالىزمغا مېڭىش» ئىستراتېگىيىسىنى خام خىيال تىپىدىكى چۈشەندۈرۈشلەرنىڭ توختاۋسىز داۋاملىشىۋاتقانلىقىغا دىققەت قىلغان.

خىتاي 1990-يىللىرىنىڭ باشلىرىدىكى ئىچكى سىتاتىسكىسىدا ئۆز GDP سىنىڭ 2020-يىلى ئەتراپىدا ئامېرىكانىڭكىدىن ئېشىپ كېتىدىغانلىقىنى بىلگەندىن كېيىن، ئۆز ئىقتىسادىنىڭ كېلەچەكتىكى ئۆسۈشىنىڭ مۇھىملىقىنى باشقا يىغىنلاردا كۆتۈرۈپ چىقىمايدىغان بولدى. خىتاي نېمە ئۈچۈن ئۆزىنىڭ ئوتتۇز يىل مابەينىدىكى غەلبىلىك ئىقتىسادى يۈكسىلىشىدىكى ئىستراتېگىيىلىك نۇقتىلارنى يوشۇرىدۇ؟ نېمىشقا ئەركىن بازارغا يۈزلىنىشنىڭ مۇھىملىقىنى مۇبالىغە قىلىۋېتىدۇ؟ بۇنىڭ جاۋابى تولىمۇ ئاددىي: خىتاي رەھبەرلىرى خىتاينىڭ قەدىمكى دۆلەت ئىدارە قىلىش ھىيلە-نەيرەڭلىرىدىكى ئەڭ ئاددىي تاكتىكىلاردىن پايدىلىنىپ، تىنچلىق خاراكتېرلىك ئۇچۇرلارنى تەرغىپ قىلىش، ئۆزىنىڭ دۈشمەنلىكىنىڭ سېزىلىپ قېلىشىنى كەلتۈرۈپ چىقىرىدىغان ئۇچۇرلارنى يوشۇرۇش ئارقىلىق (دۈشمىنىڭ) مەغرۇرلىنىشىنى رويپا چىقارماقچى بولدى. ناۋادا خىتاي ئۆز GDP سىنىڭ 2020-يىلى ئەتراپىدا ئامېرىكادىن ئېشىپ كېتىدىغانلىقى توغرىسىدىكى مۆلچەرنى ئوچۇق-ئاشكارا ۋە مەغرۇر ھالدا جاكارلىغان بولسا، زومىگەر كۈچكە شەپە بېرىپ قويۇشى ۋە زومىگەر كۈچنىڭ بۇنىڭ ئالدىنى ئېلىش ئۈچۈن ھەرىكەتكە ئۆتۈشىگە سەۋەبچى بولۇپ قېلىشى مۇمكىن ئىدى. شۇ ۋەجىدىن، خىتاي بۇنداق قىلىشنىڭ ئەكسىچە، چەتئەللىكلەرگە ئۆزى دۇچ كەلگەن توسالغۇلار

ھەققىدە ھال ئېيتىش ۋە ئۆز غەربىنى كىچىك كۆرسىتىش تاكتىكىسىنى ئىشلەتتى.

يېقىنقى يىللاردا، غەربلىك بەزى ئانالىزچىلار خىتاي رەھبەرلىرى ئىلگىرى سۈرۈپ كەلگەن بۇ كونا كۆز قاراشقا جەڭ ئېلان قىلدى. (16) ئۇلار خىتاينىڭ غول سانائەتلەرگە مەبلەغ ئاجرىتىش، ھۆكۈمەتنىڭ يېتەكلىشى ئاستىدا چەتئەللەردىكى تەبئىي بايلىقلارنى ۋە ئېنېرگىيە زاپىسىنى قولغا كەلتۈرۈش ئۈچۈن تىرىشىش قاتارلىق يالڭاچ ھالدىكى تىجارەت مەنپەئەتچىلىكى ئىستراتېگىيىسىنىڭ «نېفىت بىلەن تەبئىي گاز ئىشلەپچىقىرىشى يەر شارى مىقياسىدا ئەڭ يۇقىرى چەككە يەتتى» دەيدىغان گۇمانلىق كۆز قاراشنى كەلتۈرۈپ چىقىرىدىغانلىقىنى كۆرۈپ يەتكەن. ئۇلارنىڭ نەزىرىدە، كەلگۈسى ئون يىگىرمە يىلدا تەبئىي بايلىقلارنى تالىشىش ئۇرۇشلىرىدىن ساقلانغىلى بولمايدۇ. بۇ ۋەجىدىن، خىتاينىڭ باشقىلارنى بايلىق بىلەن تەمىنلەشنى رەت قىلىپ، چەتئەللەردىكى بايلىق مەنبەلىرىنى سېتىۋېلىشى ۋە زاپاس بايلىق ساقلىشى مۇقەررەر. (17)

كۆپلىگەن خىتاي ئىستراتېگىيىچىلەر «نېفىت قەھەتچىلىكى» نەزەرىيىسىگە مايىل. بۇ نەزەرىيە - ئېنېرگىيە بىلەن تەمىنلەش بارغانسېرى قىسلىشىپ، نېفىت باھاسى شىددەت بىلەن ئۆرلەپ كېتىدۇ، دېگەن كۆز قاراشتىن ئىبارەت. بۇ كۆز قاراش بويىچە، دۇنيا بىر غايەت زور شاھمات تاختىسىدىن ئىبارەت بولۇپ، بۇ شاھمات تاختىسىدا مىس، نېفىت، لىتىي قاتارلىق بايلىق مەنبەلىرىگە چوقۇم ئېرىشىش كېرەك ۋە بۇلارنىڭ رەقەبىنىڭ قولىدا بولۇپ قالماسلىقى ئۈچۈن كۈچەش كېرەك. خىتاي ئىجتىمائىي پەنلەر ئاكادېمىيىسىدىكى ئانالىزچىلاردىن ۋاڭ شياڭلىڭنىڭ نۆۋەندىكى جۈملىلىرى خىتاينىڭ گېئوئىستراتېگىيىلىك خىرىسى توغرىسىدا ئومۇملاشقان كۆپلىگەن ئانالىزلارنىڭ (مەركىزى ئىدىيىسىنى) ئىپادىلەپ بەردى: «كەلگۈسىدىكى يەرشارىۋى ئېنېرگىيە تەمىنلىشىنىڭ كامچىل بولۇش خىرىسىغا نىسبەتەن، خىتاي بىلەن ئامېرىكا ئوتتۇرىسىدىكى ئىختىلاپ ۋە زىددىيەتلەردىن ساقلانغىلى بولمايدۇ. (بولۇپمۇ نېفىت مەسىلىسىدە).» (18) ئۇ مۇنداق يازغان: «مۇتەخەسس ئانالىزچىلارنىڭ بايانلىرى

شۇنى كۆرسىتىدۇكى، خىتاي 2015-يىلى نېفىت قەھەتچىلىكىگە دۇچ كېلىدۇ. نېفىت ئىشلەپچىقىرىشى بۇ چاغدا ئەڭ يۇقىرى چەككە يەتكەندىن كېيىن، نۆۋەنلەشكە باشلايدۇ. خىتاي بۇ چاغدا ناھايىتى ئېغىر بىر مەسىلىگە دۇچ كېلىدۇ: نېفىت بىلەن گاز يېتىشمەسلىك ئاشىدۇ. نېفىت ئىستېمالى بارغانچە ئىمپورتقا بېقىنىپ قالىدۇ.» (19)

چەتئەللىكلەر بۇ خىل ناتوغرا ئۇچۇرلارنى يەتكۈزگەنلىكى ئۈچۈن خىتايدا پۇشتەك چېلىشى (توخنا دېيىشى) كېرەك ئىدى. ئەمما، بۇنىڭ ئەكسىچە، خىتاينىڭ يالغان بايانلىرى ئومۇميۈزلۈك قوبۇل قىلىندى. كۆپۈنچە كىشىلەر ماۋزېدوڭنىڭ بارچە قۇشقاچلارنى ئۆلتۈرۈشكە بۇيرۇشىدەك كونا بۇيرۇق سىستېمىسى نۆۋەتتە ئەركىن كارخانا ۋە خەلقئارالىق نىزاملارغا ھۆرمەت قىلىدىغان سودا سىياسىتى ئۈچۈن ئىشلىتىلىۋاتىدۇ دەپ قاراشماقتا. خىتاي رەھبەرلىرى ئۆزلىرىنىڭ پو ئېتىشىلىرى سەۋەبلىك سوۋېت ئىتتىپاقىدىن يىراقلاپ كەتكىنىنى ۋە سوۋېت ئىتتىپاقىنىڭ دىققىتىنى قوزغاپ قويغىنىنى، بۇنىڭ نەتىجىسىدە موسكۋانىڭ خىتايدا قىلغان بارچە ياردەمنى توختاتقانلىقىنى بىلىدۇ. ئۇلار ئوخشاش ئۇسۇلدا غەربنىڭمۇ چىشىغا تېگىپ قوبۇشىدىن ساقلىنىشى كېرەك. (بۇ كەچمىشتىن) ئۇلار «قۇشقاچلارنى ئۆلتۈرۈش ھەرىكىتى» ئۈچۈن ئىككىنچىلەپ يەڭ شىمايلىماسلىق كېرەكلىكىنى ئۆگەنگەن. (شۇ ۋەجىدىن) خىتاي رەھبەرلىرى غەرب رەھبەرلىرىنى خىتاينىڭ نۆۋەتتە غەربكە ئوخشاش بولماقچى ئىكەنلىكىگە ئىشەندۈرمەكتە. بۇ جەھەتتە زەپەر قازىنىش سىز ئويلىغاندەك قىيىن ئەمەس.

ماۋنىڭ نەزىرىدە قۇشقاچ چاشقان، چىۋىن ۋە پاشىلار بىلەن بىر قاتاردىكى «زىيانداش ھاشارات» بولۇپ، قۇشقاچ خىتايدا ساغلاملىق جەھەتتە تەھدىت ئېلىپ كېلىدۇ ۋە ئىقتىسادىي يۈكسىلىشىگە توسقۇنلۇق قىلىدۇ. 1958-يىلىدىكى «قۇشقاچ يوقىتىش ھەرىكىتى» «چوڭ سەكرەپ ئىلگىرىلەش» سىياسىتىنىڭ بىر ۋارىيانى بولۇپ، بۇ سىياسەت خىتاينىڭ يېزا-ئىگىلىك ئىقتىسادىنى 20-ئەسىرگە ماسلاشتۇرۇشقا بولغان

كۈچلۈك ئىستىك تۈپەيلىدىن ئوتتۇرىغا چىققان.

ماۋزېدۇڭ ۋە ئۇنىڭ يۇقىرى دەرىجىلىك مەسىلەتچىلىرىنىڭ نەزىرىدە، قۇشقاچلار خىتاي خەلقىنىڭ قورسىقىنى تويغۇزىدىغان، كوممۇنالار ۋە خىتايىنىڭ ئىقتىسادىنى غەربنىڭ ئىقتىسادى بىلەن تەڭلەشتۈرۈشتىكى تۈپكى رىقابەت كۈچى ھېسابلىنىدىغان چوڭ كۆلەملىك سانائەتلىشىش ئۈچۈن يېقىلغۇ بولىدىغان نەچچە مىڭ توننىلىغان دانلارنى يەپ كەتكەن. (نەتىجىدە) دېھقانلار يېزا-يېزىلاردا قۇشقاچلارنىڭ ئۇۋىسىنى چۇۋۇپ، تۇخۇملىرىنى چىقىپ تاشلىغان. قازان، چۆمۈچلىرىنى كۆتۈرۈپ چىقىپ قۇشقاچلار توپىنى قوغلىغان. بۇ ھەرىكەتنىڭ ئىنتايىن ئېغىر سەلبىي تەسىرى بولغان بولۇپ، 1959-يىلى، خىتايدا قۇشقاچلاردىن ئومۇمەن ئەسەر قالمىغان.

خىتاي ھۆكۈمىتى ئاشلىقتىن سىرت، قۇرت-قوڭغۇزلارنىمۇ قۇشقاچلارنىڭ ئاساسلىق ئوزۇقلۇقى ئىكەنلىكىنى بىلىپ يېتەلمىگەن. كېيىنكى يىلى «بۇلاڭچى قۇشقاچلار» بولمىغانلىقى ئۈچۈن، چېكەتكىلەر ئاشلىقلارغا مىسلىسىز زىيان سېلىپلا قالماي، بۇ يەنە ئېغىر دەرىجىدىكى قۇرغاقچىلىققا سەۋەب بولغان. 1958-يىلىدىن 1961-يىلىغىچە بولغان ئارىلىقتا، ئوتتۇز مىليونغا يېقىن خىتاي ئاچارچىلىق سەۋەبلىك ئۆلۈپ كەتكەن. كوممۇنىست خىتايىنىڭ ئىقتىساد جەھەتتە غەربكە قارىغاندا تېخىمۇ كۈچلۈك رىقابەتچانلىققا ئىگە بولۇشتىكى تۇنجى قېتىملىق تەجرىبىسى مانا مۇشۇ شەكىلدە مەغلۇپ بولغان.

1978-يىلى خىتايىنىڭ «ئەڭ چوڭ رەھبىرى» گە ئايلانغان دېڭ شياۋپىڭ ماۋزېدۇڭ يېتەكچىلىكىدىكى دۆلەتنىڭ ئىقتىسادىي جەھەتتىكى قالاڭلىقى توغرىلىق چوڭقۇر ئويغا چۆكتى ۋە (ماۋزېدۇڭدىن) باشقىچە ئىقتىساد يولىدا ئىلگىرلەيدىغانلىقى توغرىلۇق قەسەم ئىچتى. (20) دېڭ خىتايىنىڭ قايناق خۇسۇسىي ساھەلەرسىز ھەرگىزمۇ يۇقىرى رىقابەتچانلىققا ئىگە دۇنياۋى كۈچ بولالمايدىغانلىقىنى كۆرۈپ يەتكەن ئىدى. شۇنداق قىلىپ، ئۇ غايەت زور ئىسلاھاتلارنى ئېلىپ باردى ۋە ئەنئەنىۋىي ماركسىزم-لېنىنىزىمدىن پەيدىنپەي يىراقلاشتى. «نۆتىنى زامانىۋىيلاشتۇرۇش» قا يىغىنچاقلىغان بۇ ئىسلاھات يېزا-ئىگىلىكى،

سانائەت، تېخنىلوگىيە ۋە ئارمىيىدىن ئىبارەت تۆت كۈچنى زامانىۋىلاشتۇرۇشقا مەركەزلەشتى. دۆلەت پىلانى ۋە بازار كۈچىنى بىر گەۋدىلەشتۈرگەن ئاساستا، ئۇنى «خىتايچە ئالاھىدىلىككە ئىگە سوتسىيالىزم» ئۈچۈن خىزمەت قىلدۇرۇش بۇ ئىسلاھاتنىڭ ئەڭ مۇھىم نۇقتىلىرىدىن ھېسابلىنىدۇ.

كۈنىمىزدە كۆپلىگەن سىرتقى شەخسلەر ماۋنىڭ بۇيرۇقۇزۇلۇق سىستېمىسى خەلقئارالىق نىزاملارغا رىئايە قىلىدىغان ئەركىن كارخانىچىلىققا ۋە سودا سىياسىتىگە يول ئاچتى دەپ قارايدۇ. دۇنياۋى بانكىرلار، ئاكادېمىكلار ۋە ئاقىل ئامبىرى مۇتەخەسسسلرى قاتارلىقلاردىن تەشكىل تاپقان ئاسان ئىشىنىپ قالىدىغان كۆپ سانلىق كىشىلەر سەۋەبلىك، خىتاي ئۆزىنىڭ پۈتۈن كۈچى بىلەن غەربكە ئوخشىۋېلىش ئارزۇسىدىن ۋاز كەچتى. بىراق، خىتاي ئىقتىسادىغا يېقىندىن نەزەر سېلىش كۆرۈنگىنىنىڭ تامامەن ئەكسىچە بولغان نەرسىلەرنى ئوتتۇرىغا چىقىرىدۇ.

2001-يىلى ئۆكتەبىردە بەش بۇرجەكلىك بىنا مېنىڭ يەنە بىر خىزمەتنى تەڭ قىلىشىمغا قوشۇلدى. شۇنىڭ بىلەن مەن يېڭىدىن تەسىس قىلىنغان «ئامېرىكا-خىتاي دۆلەت مەجلىسى كومىتېتى» نىڭ تۇنجى «باش تەتقىقات مەسلىھەتچىسى» لىك خىزمىتىنى باشلىدىم. بۇ كومىتېت خىتايىنىڭ دۇنيا سودا تەشكىلاتىغا (WTO) كىرەلەشتە ئامېرىكا ئاۋام پالاناسىدا كۆپراق بېلەتكە ئېرىشەلىشىنى قولغا كەلتۈرەلىشى ئۈچۈن تەسىس قىلىنغان. بىزنىڭ گۇرۇپپىمىزنى قۇرغان قانۇن بىزنىڭ ۋەزىپىمىزنى بەلگىلىگەن بولۇپ، بىز (بىزگە يۈكلەنگەن ۋەزىپىگە بىنائەن) خىتايىنىڭ ئىقتىسادىي ئىستراتېگىيىسىنىڭ ئامېرىكا دۆلەت بىخەتەرلىكىگە بولغان تەسىرىنى بايقاپ چىقىشقا تىرىشچانلىق كۆرسەتتۇق. خىتاي دۇنيا سودا تەشكىلاتىغا ئەزا بولۇشنى كۈزلەۋاتقانلىقى ۋە سودىنىڭ خىتايغا مۇقەررەر ھالدا دېموكراتىيە ئېلىپ كىلىدىغانلىقى توغرىسىدىكى ئەركىن بازار شەكىللەندۈرۈش چۇقانلىرى توختاۋسىز كۆتۈرۈلۈۋاتقانلىقى ئۈچۈن، بولۇپمۇ دېموكراتىچىلار خىتايىنىڭ نىيىتىدىن

ئەمدىلەن باشلىغان ياۋروپا دۆلەتلىرىنىڭ ۋە ئامېرىكانىڭ GDP سىدىنمۇ تۆۋەنراق ئىدى. ھەتتا 1975-يىللىرىدىمۇ، خىتاينىڭ كىشى بېشىغا توغرا كېلىدىغان كىرىمى دۇنيا بويىچە ئەڭ ئارقىدىكى دۆلەتلەرنىڭ قاتارىدا ئىدى. (22) ھالبۇكى، بىر قانچە ئون يىل ئىچىدىلا خىتاينىڭ ئىقتىسادىي ئەھۋالى غايەت زور دەرىجىدە ياخشىلىنىپ كەتتى. خىتاينىڭ ئىقتىسادىي يۈكسىلىشى كۈنىمىزدە ئامېرىكىغا سېلىشتۇرغاندا بەش ھەسسە ئېشىپ كەتتى.

2001-يىلى، خىتاينىڭ ئىقتىسادىنىڭ ئىككى خانىلىق سان بويىچە ئۆسۈش نىسبىتى ئىزچىل داۋاملاشمايدۇ، دېگەن كۆز قاراش كەڭ تارقالغان ئىدى. بىز تاپشۇرۇۋالغان مەركىزى ئاخبارات ئىدارىسىنىڭ تۈرگە ئايرىلىپ ئوتتۇرىغا قويۇلغان مۆلچەرىمۇ كۆپچىلىك ئىقتىسادشۇناسلارنىڭ مۆلچەرى بىلەن ئوخشاش ئىدى. ئامېرىكىدىكى خىتاي ئىقتىسادىنىڭ كېلىچىكىگە بولغان مۆلچەرلەرنىڭ ھەممىسى دېگۈدەكلا خىتاينىڭ ئىقتىسادىنىڭ چېكىنىدىغانلىقىنى ئىلگىرى سۈرگەن ئىدى. (ئاشۇ يىللاردا) خىتاي ئىشچىلىرى مائارىپ تەربىيىسى كۆرمىگەن، نامرات ئىنسانلار دېيىلگەن ئىدى. خىتاينىڭ نوپۇسىغا سېلىشتۇرغاندا، ئۆز زېمىنىدىن چىقىدىغان تەبىئىي بايلىق مەنبەلىرى ئاز. خىتاي تېخىچە زامانى ئۆتكەن، ۋەيران بولغان ماركىسىزم-لېنىنىزم ئىدىئولوگىيىسىنىڭ تەسىرى ئاستىدا ئىدى. نەچچە ئون يىللاردىن بۇيان كوممۇنىست خىتايدىن تۈزۈك كارخانىچىلارمۇ چىقىپ باقمىغان ئىدى. زامانىۋى سودا بىلىملىرىدىنمۇ، ئىقتىساد باشقۇرۇش جەھەتتىنمۇ خەۋىرى يوق سىياسىي بىۋىروكراتلار ھوقۇق بېشىدا ئىدى. خىتاي ئىقتىسادىنىڭ يىلىغا ئون پىرسەنت نىسبەت بىلەن ئۆسۈپ مېڭىشى نەچچە ئون يىللاپ داۋاملاشالمايدۇ، دېگەن قاراش كەڭ تارقالغان ئىدى. (چۈنكى) غەربتىكى ھېچبىر چوڭ دۆلەت ھېچبىر زامان ئىقتىساد جەھەتتە بۇنداق يۇقىرى يۈكسىلىشكە ئېرىشىپ باقمىغان، ھەتتا ئامېرىكا سانائەتلىشىشنىڭ يۇقىرى پەللىسىنى ياراتقان چاغلاردىمۇ ئىقتىسادىي يۈكسىلىش نىسبىتى

گۇمانلانغان ئىدى. بۇ كومىتېتنىڭ رەئىسى ۋە مەن مەركىزى ئاخبارات ئىدارىسىنىڭ (CIA) ئىككى نۇقتا تەكىتلەنگەن دوكلاتىنى تاپشۇرۇۋالدىمۇ. بۇ دوكلاتتا تەكىتلەنگەن نۇقتىلارنىڭ بىرىنچىسى: خىتاينىڭ ئەركىن بازار ئىقتىسادىغا قاراپ كېتىۋاتقانلىقى ۋە دۆلەت ئىگىلىكىدىكى چوڭ تىپتىكى شىركەتلەرنى سېتىۋېتىدىغانلىقى توغرىسىدا ئىدى. ئىككىنچىسى بولسا: خىتاينىڭ ئىقتىسادىي جەھەتتە ئامېرىكانىڭ ئالدىغا ئۆتۈپ كېتىشىنىڭ مۇمكىن ئەمەسلىكى، ئەگەر بۇ مۇمكىنچىلىكنى يۈز بېرىدۇ دەپ قارىغان تەقدىردىمۇ، نيۇيورك ۋاقىت گېزىتى ئوبزورچىسى توماس فرىدمەننىڭ ئالغىشقا ئېرىشكەن ۋە ئەينى زاماندا مودا بولغان «توقۇنۇشلارنىڭ ئالدىنى ئالدىغان ئالتۇن ياي نەزەرىيىسى»گە ئاساسەن، خىتاي تىنچلىقسۆيەر دېموكراتىك دۆلەتكە ئايلانغاندىن كېيىن، ئەڭ بالدۇر دېگەندىمۇ 2100-يىلىغا بارغاندا ئاندىن ئىقتىسادىي جەھەتتە ئامېرىكىدىن ئېشىپ كېتىشى مۇمكىن ئىكەنلىكى توغرىسىدىكى بايانلار ئىدى. فرىدمەن «لېكسۇس ۋە زەيتۇن دەرىخى» ناملىق كىتابىدا مەزكۇر نەزەرىيىسىنىڭ بايانىدا: «ئۆز دۆلىتىدە ماكدونالد بولغان ئىككى دۆلەت ماكدونالدقا ئىگە بولغاندىن ئېتىبارەن، بىر-بىرىگە قارشى ئۇرۇش قىلمايدۇ» دېگەن ئىدى. (21)

شۇنداق قىلىپ بىز بېيجىڭدىكى خىتاي رەھبەرلىرى بىلەن كۆرۈشۈش ئۈچۈن بېيجىڭغا قاراپ ئۇچتۇق. بىز ئولتۇرغان بوئىن 747 تىپلىق يولۇچىلار ئايروپىلاندا ئومۇمەن يولۇچى يوق دېيەرلىك ئىدى. 11-سېنتەبىر تېررورلۇق ھۇجۇمى يۈز بېرىپ بىر ئايىمۇ بولمىغان شۇ كۈندە، ئايروپىلان خادىملىرىنى كۆرۈنەرلىك دەرىجىدە ئەنسىزلىك قاپلىغان ئىدى. ئامېرىكىلىقلار ئەنسىرەشكە ھەقلىق بولسىمۇ، بىراق، ئۇلارنىڭ ئەنسىرىشى ئۆز ئورنىنى تاپالمىغان ئىدى. ئايروپىلان خادىملىرى ئەسلىدە بىز ئۇچۇۋاتقان دۆلەتتىن ھەممىدىن بەك ئەنسىرىشى كېرەك ئىدى.

1950-يىللاردا خىتاي دۇنيادىكى ئەڭ نامرات دۆلەتلەردىن بىرى ئىدى. خىتاينىڭ بۇ چاغدىكى GDP سى 1820-يىللاردىكى سانائەتلىشىشنى

ختايىنىڭ ئىگىدەك يۈكسىلىشىگە مۇيەسسەر بولۇپ باقمىغان ئىدى. خىتايىنىڭ يىللىق ئىقتىسادىي يۈكسىلىش نىسبىتىنىڭ مۇقەررەر ھالدا كۆپلەپ تۆۋەنلەيدىغانلىقىغا ئىشىنىلگەن ئىدى. مەركىزى ئىستىخبارات ئىدارىسىدا ئىشلەيدىغان ئىقتىسادشۇناسلاردىن بىرى ماڭا ئەپسۇسلانغان ھالدا «بىزنىڭ سىستېمىمىز خاتا» دېگەن ئىدى.

مانا بۈگۈن، خىتايىنىڭ يۈكسىلىشى (نىڭ ئۇزۇنغا سوزۇلمايدىغانلىقى) توغرىسىدىكى قاراشلار خانا بولۇپ چىقتى. (ئەمدىلىكتە) رەسمىي تۈردىكى ھېچبىر پۇل-مۇئامىلە ئورگىنى خىتاي ئىقتىسادىنىڭ ئامېرىكا ئىقتىسادىدىن ئۇزاق مۇددەت ئارقىدا تۇرىدىغانلىقىغا ئىشەنمەيدۇ. كۆپلىگەن كىتابلاردىكى نوپۇزلۇق مەلۇماتلارغا كۆرە، خىتايىنىڭ يۈكسىلىشى «تاشلارنى سىلاپ يۈرۈپ دەريادىن ئۆتۈۋېلىش» نەتىجىسىدە قولغا كەلگەن. بۇ ئەقلىيە سۆزنى دېڭ شياۋپىڭ چەتئەللىك زىيارەتچىلەر بىلەن كۆرۈشكەندە دائىم تىلغا ئالاتتى. (23) بۇ ئەقلىيە سۆز خىتايىنىڭ كەڭ دائىرىلىك ئىستراتېگىيىلىك پىلاننىڭ يوقلۇقىنى، ئەكسىچە، ئۈنۈملۈك پىلان بويىچە ئىش كۆرۈشتىن ئىلگىرى بۇ خىل يۈكسىلىشىگە ئېرىشىپ قالغىنىنى ئىپادىلەيدۇ. خىتايىنىڭ رەھبەرلىرى دائىملا مۇشۇ ئەقلىيە سۆز ئارقىلىق خىتايىنىڭ ھەيران قالدۇرغۇچى ئىقتىسادىي يۈكسىلىشىنى چۈشەندۈرمەكچى بولۇشىدۇ. (24)

ھالبۇكى، ۋەزىيەت ئېھتىياجى ئۈچۈن ئېيتىلغان بۇ گەپ پەقەتلا ھەقىقەتنىڭ قىسمىن يۈزى ھېسابلىنىدۇ. ئەمەلىيەتتە، بۇ تەنقىدىن قېچىش ۋە خىتايىنىڭ تەرەققىيات ئىستراتېگىيىسىنىڭ مەخپىيەتلىكىنى ساقلاش ئۈچۈن قاقۋاشلىق بىلەن ئوتتۇرىغا چىقىرىلغان ئەقلىيە سۆزدۇر.

دۇنيا ئىقتىسادىدىكى بىرىنچى نومۇرلۇق كۈچ بولۇشنى قولغا كەلتۈرۈش توغرىسىدا سۆز بولغاندا، دېڭ شياۋپىڭ قەدىمكى تەرىقەتچىلەرنىڭ «پىسەنت قىلماسلىق» پىرىنسىپىنى ئۈلگە قىلىپ، بۇ ھالەتكە باشقىلارنىڭ كۈچىگە تايىنىپ تۇرۇپ يۈكسەك مۇۋەپپەقىيەتلەرگە ئېرىشىش دەپ تەبىر بەرگەن. ئەمەلىيەتچان دېڭ شياۋپىڭ ئىككىنچى دۇنيا 1944-يىلىدىكى ئىككىنچى دۇنيا ئۇرۇشىدىن كېيىن ئېچىلغان بىرىنچى ئورمانلىقى يىغىنىدا

بەلگىلەنگەن ئىقتىسادىي تەرتىپ بويىچە بولغاندا، (خىتايىنىڭ) پەقەت ماركسىزم-لېنىنىزم ئىدىيىسىگە ئېسىلۋېلىشىنىڭ يېتەرلىك بولمايدىغانلىقىنى تونۇپ يەتكەن ئىدى. ئامېرىكا ۋە يۇقىرى دەرىجىدە تەرەققىي قىلغان باشقا دۆلەتلەرگە يېتىشىۋېلىش ئۈچۈن خىتاي دۇنيا سودا تەشكىلاتىغا ئەزا بولۇشى، خەلقئارالىق پۇل-مۇئامىلە فوندىدىن ۋە دۇنيا بانكىسىدىن قەرز ئالالىشى كېرەك ئىدى. بۇلارنىڭ رويپاچا چىقىشىدا غەرب دۆلەتلىرىنىڭ پايتەختىدىكى سىياسىئونلار، ھۆكۈمەتلەر ۋە سودا ماگناتلىرى ئاكتىپ ھەمدەمدە بولغان. كوممۇنىستىك دۆلەت ھېسابلىنغان خىتايىنىڭ دۇنيا سودا تەشكىلاتىغا ئەزا بولۇشنىڭ شەرتىنى ھازىرلاشقا رازى بولۇشىغا ئامېرىكا ھۆكۈمىتىدىكى كۆپچىلىك شەخس شۈبھە بىلەن قارىغان. ئاقسۆزەتتە، خىتايىنىڭ دۇنيا سودا تەشكىلاتىغا ئەزا بولۇشىغا ئون بەش يىل ۋاقىت كەتتى. دۇنيا سودا تەشكىلاتىنىڭ خىتاي بىلەن تۈزگەن كېلىشىمى بۇ تەشكىلاتقا ئەزا بولغان ھەرقانداق دۆلەتكە سېلىشتۇرغاندا ئەڭ ئىنچىكە بايانلارغىچە ئۆز ئىچىگە ئالغان كېلىشىمگە ئايلاندى. خىتاي دۇنيا سودا تەشكىلاتىغا ئەزا بولۇشتىن بىر نەچچە يىل ئىلگىرى ھىندىستانغا قويۇلغان شەرتلەر خىتايغا قويۇلغاندىكىدەك ئېغىر ئەمەس ئىدى. خىتاي دۇنيا سودا تەشكىلاتىغا ئەزا بولۇشنىڭ ئۆزى ئۈچۈن غايەت زور دەرىجىدە پايدىلىق بولىدىغانلىقىنى بىلەتتى. بىراق، ئامېرىكا ئۇلارنىڭ بۇ تەشكىلاتقا كىرىشىگە قوشۇلمايدۇ؟ خىتاي بۇ تەشكىلاتقا 2001-يىلى ئەزا بولۇپ كىرگەندىن كېيىن، بۇ تەشكىلاتقا ئەزا بولغان ھۆكۈمەتلەرنىڭ ئۆز دۆلىتىدىكى دۆلەت ئىگىلىكىدىكى كارخانىلارنىڭ ئىقتىسادىي قارارلىرىغا بىۋاسىتە ياكى ۋاسىتىلىك ھالدا تەسىر كۆرسەتمەسلىك بەلگىلىمىسىنى قوبۇل قىلدى. (25) ئەمما، خىتاي بۇ ھەقتىكى ۋەدىسىگە ۋاپا قىلمىدى. خىتايىدىكى بارلىق دۆلەت ئىگىلىكىدىكى كارخانىلار بازار كۈچلىرىگە جاۋاب بېرىشنىڭ ئورنىغا، دۆلەتنىڭ نىشانغا يېتىشى ئۈچۈن ھەرىكەت قىلدى. كوممۇنىستىك پارتىيىسى خىجىل بولۇپمۇ قويماستىن دۆلەت ئىگىلىكىدىكى كارخانىلارغا مەبلەغ سېلىشنى خىجىل بولماستىن

داۋاملاشتۇردى. ناۋادا خىتاينىڭ بىرەر قېزىلما بايلىقلار شىركىتى خىتاينىڭ سىياسىي تەسىرىنى كۈچەيتىش ئۈچۈن، (ھۆكۈمەت تەرىپىدىن) ئافغانىستاندا ياكى ئانگولادا بىرەر كان ئېچىشقا بۇيرۇلغان بولسا - بۇنداق قىلىشتىن زىيان چىقىدىغان تەقدىردىمۇ - بۇ شىركەتلەر شۇنى قىلدى. (26)

مەن لى خانىم دەپ ئاتىغان خىتايدىن يۈز ئۆزگۈچى ئايال خىتايدا ئۆزى قاتناشقان مەخپىي يىغىنلارغا قاتناشقاندا يىغقان مىساللار ئارقىلىق، خىتاي ئامېرىكانىڭ ئۆزى بىلەن بولغان ئۇزۇن مۇددەتلىك نورمال سودا مۇناسىۋىتىنى قولغا كەلتۈرۈش ۋە دۇنيا سودىغا كىرىشىگە يول ئېچىپ بېرىشى ئۈچۈن ئامېرىكا دۆلەت مەجلىسىگە 1995-يىلىدىن 2000-يىلىغىچە قانداق يالغان ۋەدىلەرنى بەرگەنلىكىنى پاكىتلىق بايان قىلدى. لى خانىمنىڭ ئاشكارىلىشىچە، خىتاي رەھبەرلىرىنىڭ ئىستراتېگىيىسى خىتاينىڭ مەنپەئەتى ئۈچۈن ئاۋاز بەرگەنلەرگە ياردەم بېرىش ۋە ئۆزىنىڭ سودا مەنپەئەتچىلىكى ئىقتىسادىي ئىستراتېگىيىسى توغرىسىدىكى ئۇچۇرلارنى باستۇرۇش ئارقىلىق (ئۆزىگە قارشى سۆز ۋە ھەرىكەت جەھەتتە) ھېچكىمگە پۇرسەت قالدۇرمايلىق بولغان. خىتاي رەھبەرلىرى ناۋادا ئالدىن مۆلچەرلىگىلى بولىدىغان كەلگۈسىگىچە خىتايدا ئەركىن بازار بولۇش ھەققىدىكى كېلىشىملەرنىڭ ئۈستەل ئۈستىگە چىقمايدىغانلىقىنى ئامېرىكا دۆلەت مەجلىسى بىلگەن تەقدىردە، خىتاينىڭ دۇنيا سودا تەشكىلاتىغا كىرەلشى ئۈچۈن تاشلىنىدىغان بېلەتنى قولغا كەلتۈرەلمەيمىز دەپ قارىغان. خىتاي تەرەپ ئامېرىكا ئىستىخبارات ئورگانلىرىدىكى ھەر قانداق بىرىنىڭ گۇمانىنى قوزغاپ قويىمىغۇدەك دەرىجىدىكى ئىنتايىن يۇقىرى سەۋىيىلىك تەشۋىقات پروگراممىسىنى باشلىغان ۋە ئىشپىيونلۇق ھەرىكىتىگە ئۆتكەن. لى خانىم خىتاينىڭ ماۋزىدوڭ 1930-يىللىرىدا يازغان سىياسىي ئىختىلاپلارنى قانداق ئانالىز قىلىش توغرىسىدىكى بىر كونا ماقالىنى ئۆزىگە يول كۆرسەتكۈچى قىلىپ تۇرۇپ، ئامېرىكانىڭ تاشقى سىياسەت بەلگىلىگۈچى گۇرۇپپىلىرى ئارىسىدا ئىختىلاپ پەيدا قىلىش ئۈچۈن، ئامېرىكانىڭ

سىياسىي جەھەتتىكى خاتالىقلىرىنى قانداق تەتقىق قىلغانلىقى توغرىلۇق تەپسىلىي مەلۇمات بەردى. (27) خىتاي (مەقسىدىگە يېتىش ئۈچۈن) تارقانغان مۇھىم ئۇچۇرلار ئارىسىدا خىتاينىڭ دۆلەت ئىگىلىكىدىكى كارخانىلىرىنى قەدەممۇ قەدەم ئەمەلدىن قالدۇرۇش، ئەركىن بازار سىياسىتىنى يۈرگۈزۈش، پۇلنى كونترول قىلىۋالمايلىق، چوڭ كۆلەملىك سودا زاپىسى يىغىۋالمايلىق، ئامېرىكا بارلىققا كەلتۈرگەن كەشپىياتلارغا ۋە ئەقلىي مۈلۈك ھوقۇقىغا ھۆرمەت قىلىش قاتارلىقلارمۇ بار ئىدى. دۇنيا سودا تەشكىلاتىغا ئەزا بولۇشى ئۈچۈن يۇقارقى شەرتلەرنى ھازىرلاش كېرەك ئىدى. شۇنداقلا، خىتاينىڭ دۇنيا سودا تەشكىلاتىغا ئەزا بولۇشى توغرىسىدىكى مۇنازىرىلەر جەريانىدا، خىتاي تەرەپ ئىككى مىڭدىن ئۈچ مىڭغىچە بولغان خىتاي سىياسىي مەھبۇسلىرىنىڭ تەقدىرىگە تەسىر كۆرسىتىدىغان شەرتنى سودا كېلىشىمىگە قوشۇش توغرىلۇق پىرىنسىپنى كېلىشىمنى قايىل قىلالىمىدى. ئاۋام پالاتاسى 2000-يىلى، 24-مايدا 197 ئاۋازغا قارشى 237 ئاۋاز بىلەن خىتاي بىلەن بولغان تىجارەتنىڭ نورماللىشىشىنى ماقۇللىدى. (28) ئارقىدىن، شۇ يىلى 19-سېنتەبىر كېڭەش پالاتاسى 15 ئاۋازغا قارشى 83 ئاۋاز بىلەن مەزكۇر قانۇن لاھىيىسىنى ماقۇللىدى. (29)

«پىسەنت قىلماسلىق» ۋە باشقىلارنىڭ زېھنى ۋە بەدەن كۈچىنى ئەۋزەللىككە ئايلاندۇرۇش ئارقىلىق پايدىلىق ۋەزىيەت يارىتىش تاكتىكىسىنىڭ تەتقىق قىلىدىغان كلاسسىك مىساللاردىن بىرىدە، خىتاي غەربتىن ئەڭ ئىلغار تېخنىكىلارنى ئەكىرىش ئارقىلىق پاي-چېك ۋە ئاكسىيە پەرز كاپىتالى بازىرى، ئورتاق سەرمايە سانائىتى، ياشانغانلارنى بېقىش فوندى، ئىگىلىك ھوقۇق فوندى، پۇل-مۇئامىلە بازىرى قاتارلىق ساھەلەردە؛ شۇنداقلا چەتئەل مەبلىغى، خەلقئارالىق مەركىزىي بانكا، ئولتۇراق ئۆي قەرزى ۋە ئامانەت كارتىسى، قاينام تاشقىنلىققا چۆمگەن ماشىنىسازلىق سانائىتى قاتارلىق جەھەتلەردە تەرەققىياتنى قولغا كەلتۈرگەن. بۇ يۈكسىلىشىلەرنىڭ ھەممىسى دۇنيا بانكىسى ۋە شەخسىي كارخانا بولغان گولدمەن سەكس گۇرۇھى قاتارلىقلارنىڭ ئاكتىپ ياردىمى ئاستىدا قولغا كەلگەن. شۇنىڭ بىلەن بىرگە، خىتاي كوممۇنىستىك

پارتىيىسى باشقا ھەرىكەتلەرگە مۇراجىئەت قىلمىغان ئەھۋال ئاستىدا، تېخنىلوگىيە ۋە غەربنىڭ بىلىم-مۈلۈك ھوقۇقىنى ئوغرىلاش ئۈچۈن، ئاشكارا ۋە قاپ يۈرەك پروگراممىلارنى ئىشقا سالدى. ساختا مەھسۇلاتلار ياراتقان ئىقتىسادىي قىممەت خىتاي GDP سىنىڭ سەككىز پىرسەنتىنى ئىگىلىدى. (30)

2008-يىلى دۇنيا بانكىسىنىڭ باش ئىقتىسادشۇناسى بولغان خىتاينىڭ بىرىنچى نومۇرلۇق ئىقتىسادىي مەسلىھەتچىسى جاستىن لىن لېكسىيە ۋە ماقالىلىرى بىلەن خىتاينىڭ ئىقتىسادىي ئىستراتېگىيىسى ئەڭ نوپۇزلۇق شەخسلەردىن بىرىدۇر. ئۇنىڭ لېكسىيە ۋە ماقالىلىرىنىڭ كۆپ قىسمىنى ئېنگىلىز تىلىدا سۆزلىگەن ۋە يازغان. (31) ئۇ خىتايدا ئەڭ يۇقىرى چەكتە سادىق بولغان. مەن 1971-يىلى تەيۋەن دۆلەت ئۈنۈپرسىتېتىغا ئىككى يىل تەتقىقات ئۈچۈن بارغىنىدىن بېرى ئۇنى بىلىمەن. ئاشۇ يىلى ئۇ ئوقۇغۇچىلار ئۇيۇشمىسىنىڭ رەئىسلىكىگە سايلانغان. ئون يىلدىن كېيىن تەيۋەندىن يۈز ئۆرۈپ خىتاينىڭ قوينىغا ئۆزىنى ئاتقان. 1981-يىلى بېيجىڭ ئۈنۈپرسىتېتىدا سىياسىي ئىقتىسادتىن ماگىستىرلىق ئۇنۋانىغا ئېرىشكەن. كېيىن چىكاگو ئۈنۈپرسىتېتىدا ئىقتىسادشۇناسلىقتىن دوكتورلۇق ئۇنۋانىغا ئېرىشكەن. دوكتور لىن ئاخىرىدا سوۋېتچە دۆلەت ئىگىلىكىدىكى كارخانىلارنى قانداق قىلىپ قايتىدىن شەكىللەندۈرۈش جەھەتتە مەسلىھەت بېرىش ئۈچۈن خىتايدا قايتقان. (32)

لىننىڭ خىتاينىڭ ئىقتىسادىي يۈكسىلىشىنىڭ نەسۋىرلىشى ھەيران قالدۇرغۇچى دەرىجىدە ئىدى: دېڭ شياۋپىڭ ئۇزاق زامانلاردىن بېرى خىتاينىڭ ئاڭلىق رەۋىشتىكى ئىستراتېگىيىسىنى ئوچۇق ئاشكارا ھالدا ھەدىدىن زىيادە ئاددىيلاشتۇرۇۋېتىپ، بازار ئىقتىسادىنى خىتاينىڭ رىقابەت كۈچى پىلاننىڭ يادروسى دەپ قارىۋالدى. لىن خىتاينىڭ ئىقتىسادىي ئىستراتېگىيىسى ھەققىدە ئۈچ پارچە ئاددىي ۋە ھەممىگە تونۇشلۇق كىتاب يازغان بولۇپ، ئۇ بۇ كىتابلىرىنىڭ ئاساسلىق ئىككى مەنبەسىنىڭ «خىتاينىڭ قەدىمكى تارىخى ۋە دۇنيا بانكىسى» بولغانلىقىنى قەتئىيلىك بىلەن ئىپادە قىلغان. (33) بۇ ئىپادىنىڭ توغرىلىقى خىتايدىن يۈز ئۆرۈگۈچى

شەخسلەر ئىچىدىن ئەڭ كامىدا بىر شەخس تەرىپىدىن قۇۋۋەتلەندى. بۇ شەخس دۇنيا بانكىسىنىڭ رولى توغرىلۇق، شۇنداقلا ئامېرىكانىڭ ئەركىن بازار تەشەببۇسىنىڭ كۈتۈلمىگەندە خىتاينى ئۆزىنىڭ سودا مەنپەئەتچىلىكىنى دۇنيا مىقياسىدا كۈچەيتىشى ئۈچۈن قانداق قىلىپ تاكتىكا بىلەن تەمىنلەپ بەرگەنلىكى توغرىلۇق تەپسىلىي مەلۇماتلارنى بەردى. لىننىڭ (خىتاينىڭ ھەقىقەتەن ماکرولۇق ئىستراتېگىيىسى مەۋجۇت دەيدىغان) كۆز قاراشلىرى خىتاينىڭ ئامېرىكانى تەتقىق قىلىدىغان ئەڭ نوپۇزلۇق مۇتەخەسسسى ۋاڭ سىجىنىڭ كۆز قاراشلىرىغا زىت. ۋاڭ سىجى ئوكسفورد ئۈنۈپرسىتېتىدا ئوقۇغان بولۇپ، بېيجىڭدىكى بىر مەشھۇر تەتقىقات مەركىزىنىڭ مەسئۇلىدۇر. ۋاڭ دېڭ شياۋپىڭغا ئوخشاش دائىملا «خىتاينىڭ بۈيۈك ئىستراتېگىيىسى يوق، ئۆتكەن ئوتتۇز يىلدا خىتاي ئىستراتېگىيە جەھەتتە قالايمىقان ۋە تەرتىپسىز ھالەتنى بېسىپ ئۆتتى» دەپ قارايدۇ.

ۋاڭ 2011-يىلى «تاشقى مۇناسىۋەتلەر ژۇرنىلى»دا «خىتاينىڭ بۈيۈك ئىستراتېگىيە ئىزدىشى» ناملىق ماقالىسىنى ئېلان قىلغان بولۇپ، ماقالىدە كىمكى خىتاي ئىستراتېگىيە بىلەن ئىش كۆرىدۇ، دېسە خاتالاشقان بولىدۇ، بۇنداق دېگۈچىلەر خىتايدا قارشى يامان نىيەتتىكى كىشىلەر بولۇش ئېھتىماللىقى ئىنتايىن چوڭ، دېگەندەك پىكىرلەر ئوتتۇرىغا قويۇلغان. (34) دېڭ شياۋپىڭمۇ تاكى 1997-يىلى ئۆلگەنگە قەدەر، ئۆزىنى زىيارەت قىلغانلارغا ئوخشاش ھالدا «خىتاينىڭ مۇكەممەل ھالدىكى ئىقتىسادىي ئىستراتېگىيىسى يوق» دەپ كەلگەن. (35)

1983-يىلى، دۇنيا بانكىسىنىڭ باشلىقى ئا.ۋ. كلاۋزىن (A. W. Clausen) خىتاينى زىيارەت قىلىپ، دېڭ شياۋپىڭ بىلەن كۆرۈشكەن. ئۇلار مەخپىي ھالدا دۇنيا بانكىسىدىن بىر گۇرۇپپا ئىقتىسادشۇناس خىتاينىڭ ئىقتىسادىنى تەتقىق قىلىپ، كەلگۈسى يىگىرمە يىلدا خىتاينىڭ ئىقتىسادىي جەھەتتە ئامېرىكاغا قانداق يېتىشىۋالدىغانلىقى توغرىلۇق مەسلىھەت بېرىشى ئۈچۈن مەخپىي كېلىشكەن. دۇنيا بانكىسى بۇ جەرياندا (بىر ياقىتىن) خىتاينىڭ ئەركىن بازار ئىقتىسادىغا قاراپ مېڭىشقا موھتاجلىقىنى

ئىپادىلەيدىغان بىر قىسىم ئېنىقسىز دوكلاتلارنى ئېلان قىلىپ قويۇپ،(36) (يەنە بىر ياقىتىن) دۇنيا بانكىسىنىڭ ئىقتىسادشۇناسلىرى خىتاينىڭ قانداق قىلىپ ئامېرىكادىن ئېشىپ كېتەلەيدىغانلىقى توغرىلىق مەخپىي يوسۇندا خىتايغا يول كۆرسەتكەن. تولىمۇ ئېنىقكى، دۇنيا بانكىسى غەربنى يوشۇرۇۋاتقانلىقىنى چاندۇرماستىن، خىتاينى كاپىتالىزم يولىغا مېڭىۋاتقان قىلىپ كۆرسەتكەن. ئەسلىدە، بۇ ئىشلار خىتاينىڭ ئۇرۇشقا بەگلىكلەردىن ئۇدۇم قالغان «كونا زوراۋان كۈچنى كۆرەڭلىتىش» پرىنسىپىغا ئاساسەن قارار قىلىنغان.

دۇنيا بانكىسى 1985-يىلى خىتاينىڭ 2050-يىلىغا بارغاندا تەرەققىي قىلغان دۆلەتلەرگە يېتىشىۋالالايدىغانلىقىنى مەخپىي يوسۇندا كۆرسەتكەن ئىدى. بۇنىڭ ئەمەلگە ئېشىشى ئۈچۈن، خىتاي ئىقتىسادىنىڭ ئەڭ كامدا يىلىغا 5.5 پىرسەنتلىك تولىمۇ يۇقىرى يۈكسىلىشىنى ئىزچىل ھالدا داۋاملاشتۇرالىشى كېرەك ئىدى. پەقەت ياپونىيەلا خىتايغا سېلىشتۇرغاندا ئاجىز ئىقتىسادىي سەۋىيىدىن يۈكسىلىپ، ئامېرىكاغا ۋە باشقا تەرەققىي قىلغان دۆلەتلەرگە يېتىشىۋالدى. دۇنيا بانكىسى خىتايغا باشقا دۆلەتلەر سىناپ باقمىغان، ئەمما قىسمەن دەرىجىدە تەجرىبە قىلىپ باققان بىر تۈرلۈك ئىستراتېگىيىنى يۈرگۈزگەن تەقدىردە، خىتاينىڭ تەرەققىي تاپقان ئەللەرگە يېتىشىۋالالايدىغانلىقى توغرىلىق مەسلىھەت كۆرسەتتى.(37)

دۇنيا بانكىسى خىتاينىڭ زاپاس ساقلاش نىسبىتىنىڭ ئىنتايىن يۇقىرى ئىكەنلىكىنى، ناۋادا خىتاينىڭ ئىشلەپچىقىرىش كۈچىنىڭ ئېشىشىنى قولغا كەلتۈرەلگەن، بولۇپمۇ ئىشلەپچىقىرىشتا ئىلىم-پەن ۋە تېخنىلوگىيەگە مۇراجىئەت قىلغان تەقدىردە، بۇنىڭغا قوشۇپ نوپۇسنىڭ كۆپىيىشىگە چەكلىمە قويغان تەقدىردە، خىتاينىڭ (غەرب ئەللىرىگە يېتىشىۋېلىشتەك) بۈيۈك غايىسىنىڭ ئەمەلگە ئاشىدىغانلىقىنى كۆرسەتتى. دۇنيا بانكىسى خىتايغا مەخپىي رەۋىشتە ئالتە نۇقتىدىن تەكلىپ سۇندى. دۇنيا بانكىسى سىياسىيلىقى ئىنتايىن سەزگۈر قارار چىقارغانلىقى، خىتاينىڭ سوتسىيالىزم يولىنى قوللايدىغانلىقى، توغرا

رەۋىشتىكى بازار ئىقتىسادى يۈزلىنىشى ئۈچۈن تىرىشچانلىق كۆرسەتمىگەنلىكى سەۋەبلىك، تەكلىپلىرىنى دۇنياغا ئاشكارىلىمىدى. بىرىنچى تەكلىپتە، 1985-يىلىدىن باشلاپ يىگىرمە يىل ئىچىدە خىتاينىڭ ئىشلەپچىقىرىشى، بولۇپمۇ يۇقىرى تېخنىكىلىق مەھسۇلاتلارنى ئىشلەپچىقىرىش سالىمىنى جىددىي رەۋىشتە ئاشۇرۇشى كۈچەپ تەكىتلەندى ۋە بۇنىڭ ئۈچۈن ئۆزىنىڭ ئېكسپورت قۇرۇلمىسىنى ئۆزگەرتىشى كېرەكلىكى كۆرسىتىلدى. ئىككىنچى تەكلىپتە، خىتاي رەھبەرلىرىنىڭ چەتئەلدىن غايەت زور مىقداردا قەرز ئالماسلىقى كېرەكلىكى ئاگاھلاندۇرۇلدى. ئۈچىنچى تەكلىپتە، دۇنيا بانكىسىنىڭ ئىقتىسادشۇناسلىرى چەتئەل كارخانىلىرىنىڭ پەقەتلا يۇقىرى تېخنىلوگىيە ۋە زامانىۋى باشقۇرۇش تېخنىكىلىرى جەھەتتىلا خىتايغا مەبلەغ سېلىشى ئۈچۈن، خىتاينىڭ ئۇلارغا مۇشۇنى تەشۋىق قىلىشىنى تەكىتلىدى. تۆتىنچى تەكلىپتە، چەتئەلنىڭ مەبلەغ سېلىش شىركەتلىرى ۋە شېرىكلەشكەن كارخانىلىرىنى ئىقتىسادىي ئالاھىدە رايوندىن باشقا رايونلارغا كېڭەيتىش ئوتتۇرىغا قويۇلدى. بەشىنچى تەكلىپتە، (ئۆزى تىزگىننى تۇتۇپ تۇرغان) تاشقى سودا شىركەتلىرىنى پەيدىنپەي ئەمەلدىن قالدۇرۇپ، ھەر بىر دۆلەت ئىگىلىكىدىكى كارخانىنىڭ ئۆز ئالدىغا سودا ئورۇنلاشتۇرۇشىنى ئەمەلگە ئاشۇرۇش كېرەكلىكى بىلدۈرۈلدى. ئەڭ ئاخىرقى ئالتىنچى تەكلىپتە بولسا، خىتاي ئۆزىنىڭ ماكرو ئىقتىساد رامكىسىنى قەرەللىك رەۋىشتە بەلگىلەپ تۇرۇشى كېرەكلىكى بايان قىلىندى.(38)

1990-يىلىغا كەلگەندە، دۇنيا بانكىسىنىڭ ئەڭ كۆپ خىزمەتچىلەر گۇرۇپپىسى بېيجىڭدا ئىدى. خىتاي رەھبەرلىك قاتلىمى دۇنيا بانكىسىنىڭ پەردە ئارقىسىدا ئويناۋاتقان رولىنى قىلچە ئاشكارىلىماستىن، بۇ خەلقئارالىق تەشكىلاتنىڭ ئومۇمەن ھەممە تەكلىپىگە بىنائەن ئىش كۆردى. ئى.س. ھۋا (E. C. Hwa) نىڭ ياردىمى ئاستىدا، 1984-يىلى خىتاينىڭ ئىقتىسادىنى تەتقىق قىلىشقا باشچىلاپ چۆككەن پېتىر خارولد (Peter Harrold-يىلى) دۇنيا بانكىسىنىڭ باش

ئىقتىسادشۇناسى بولۇپ تەيىنلەندى. نۇرغۇن يىللاردىن كېيىن، خىتاينىڭ مۇئاۋىن مىنىستىرلىرىدىن بىرى ماڭا ھۋانىڭ - گەرچە ئۇ خىتاينىڭ ئىقتىسادىي ساھەسىنىڭ سىرتىدا ھېچقانداق تونۇلمىغان بولۇشىغا قارىماي - خىتاي ئىقتىسادىنىڭ ئۇلىنى سالغۇچى شەخس ئىكەنلىكىنى ئېيتقاندى. مەن تونۇيدىغانلاردىن ھېچكىم ھۋا نوغرىسىدا مەلۇماتقا ئىگە ئەمەس ئىدى.

سوۋېت ئىتتىپاقى پارچىلانغاندىن كېيىن، خىتاي ئىقتىسادشۇناسلىرى سوۋېت ئىتتىپاقى ۋە شەرقىي ياۋروپانىڭ ئىقتىسادىي مودېلىغا ئەگىشىمىزمۇ يوق، دېگەن مەسىلە ئۈستىدە مۇنازىرىگە چۈشۈپ كەتتى. بۇ چاغدا شەرقىي ياۋروپانىڭ دۆلەت ئىگىلىكىدىكى كارخانىلىرى تېزدىنلا خۇسۇسىيلىشىپ، ئەركىن ھالەتتە باھا بەلگىلەشكە ئۆتۈپ بولغان ئىدى. ئۆز ۋاقتىدا بۇ مەسىلىدىن ئامېرىكا ئەمەلدارلىرى خەۋەرسىز بولغان بولسىمۇ، خىتاينىڭ ئىسلاھاتچىلىق ئىدىيىسىدىكى سىياسىي ئىسلاھاتچىلىق رۇسىيەنىڭ دۆلەت ئىگىلىكىدىكى كارخانىلارنى خۇسۇسىيلاشتۇرۇش مودېلىغا ئەگىشىشىمىز كېرەك دەپ قارايتتى. شۇنداق قىلىپ خىتاي يەنە بىر دوقالغا دۇچ كەلدى. تىيەنئەنمېن ۋە قەسى يۈز بېرىشتىن ئىلگىرىكى بىر قانچە يىلدا، ئامېرىكانىڭ خىتاي شۇناس تەتقىقاتچىلىرى بۇ مۇنازىرىدە مەغلۇپ بولدى. ئىككى نەپەر كوممۇنىستىك پارتىيە ئەمەلدارى ھەقىقىي ئىسلاھاتچى بولغانلىقى ئۈچۈن ۋەزىپىسىدىن ئېلىپ تاشلاندى. ئارقىدىن، ئامېرىكا پارىژدا ياشاۋاتقان سۈرگۈندىكى خىتايلارنى قوللىماسلىقىنى قارار قىلدى. پىرىزدېنت كلىنتون خىتاي ئامېرىكىدىن ئېشىپ كېتىش ئۈچۈن ئەركىن بازار ۋە خۇسۇسىي ئىگىلىك يولىغا ماڭامدۇ ۋە ياكى تېخنىكا ئوغرىلاش، ساختا مال ياساش، ئاخبارات توپلاش تىپىدىكى دۆلەت ئىگىلىكىدىكى شىركەتلەرنى كۆپلەپ قۇرۇش يولىغىمۇ دېگەنلەرنى تېخىچە بىلەلمىگەن ئىدى.

ئەگەر بىلىدىغان بولساق، ھەقىقىي رەۋىشتىكى ئەركىنلىشىش يولىغا ماڭغۇسى بارلار كىشىلەرنى قوللاش ھەققىدە تەن ئاقىلانلىك بولغان بولاتتى. بىراق، تېخىمۇ كۆپ ۋە كۈچلۈك سادالار - مەسىلەن، كېيىنكى يىللاردا جۇڭگو بانكىسىنىڭ باشلىقى

بولغان جوۋ شياۋچۈەن قانارلىقلارنىڭ ساداسى - غالىپ كەلدى. جوۋنىڭ بۇرۇنلا دۇنيا بانكىسى بىلەن ھەمكارلىق ئورنىتىۋېلىشى خىتاينىڭ مارافون ئىستراتېگىيىسى ئۈچۈن مىسىلسىز پايدىلىق بولدى. 1991-يىلى سوۋېت ئىتتىپاقى پارچىلانغاندىن كېيىن، خىتاينىڭ تەسىرگە كۈچكە ئىگە بەزى سىياسەتچىلىرى رۇسىيەنىڭ ئىسلاھات مودېلىغا تەقلىد قىلىپ مېڭىشنى ئارزۇلىدى. بىز ئەسلى مۇشۇ ئىسلاھاتچىلارنى قوللاپ، بۇنىڭ ئەكسىچە جوۋغا ئوخشاشلارغا قارشى تۇرغان بولساق بولاتتى. ئەمما، بىز بۇ مەخپىي مۇزاكىرىدىن خەۋەر تاپالمىدۇق.

جوۋ سىياسىي ئىسلاھات قىلىشنى رەت قىلدى. ئەكسىچە، ئۇ ۋە ئۇنىڭ دۇنيا بانكىسىدىكى ئىتتىپاقداشلىرى دۆلەت ئىگىلىكىدىكى كارخانىلارنىڭ پايدىغا ئېرىشىشنى كۈچەيتىش ئىستراتېگىيىسى يۈرگۈزۈش ئارقىلىق كوممۇنىستىك پارتىيىنىڭ كونترول قىلىش ھوقۇقىنى ساقلاپ قېلىشنى تەشەببۇس قىلدى. جوۋ شياۋچۈەن دۇنيا بانكىسى ئۈچۈن بىر پارچە مەخپىي دوكلات تەييارلاپ، دوكلاتتا ئۆزىنىڭ غەربنىڭ بازار ئىقتىسادىنى رەت قىلىش پىلانىنى ۋە رۇسىيە بىلەن شەرقىي ياۋروپانىڭ ئىسلاھات تەجرىبىلىرىدىن ئالغان ئىجابىي ساۋاقلارنى تەپسىلىي ئوتتۇرىغا قويدى. جوۋ بىلەن دۇنيا بانكىسىنىڭ خىتاي شۆبىسى دېرىكتورى پېتىر خارولد خىتاينىڭ ئۈنۈمسىز، قۇرۇلمىسى ناباب، سودىسى ناچار دۆلەت ئىگىلىكىدىكى كارخانىلىرىنى ئىسلاھ قىلىش ئۈچۈن يېڭىچە ئىستراتېگىيە ئوتتۇرىغا قويدى. ئۇلار غايەت زور سوممىدىكى ئىقتىسادتىن زىيان تارتقانلىقى ئۈچۈن، ھۆكۈمەت كونتروللىقىدىكى بانكا سىستېمىسى ئارقىلىق بۇ زىياننىڭ ئورنىنى تولۇقلاندى. (39) دىنازاۋورلارنى قۇتقۇزۇپ قېلىپ، ئۇنى دۆلەت چېمپيونغا ئايلاندۇرۇش ئىلگىرى ھېچقاچان يۈز بېرىپ باققان ئىش ئەمەس ئىدى.

تەپسىلىي تەتقىق قىلىنىشتىن كېيىن، خىتاي گۇرۇپپىسى ۋە دۇنيا بانكىسىنىڭ ئىقتىساد-شۇناسلىرى كارخانىلارنى خۇسۇسىيلاشتۇرۇش ۋە سىياسىي ئىسلاھاتقا قارشى تۇرۇش قارارىغا كەلدى. ئۇلار بىرلىكتە ئىقتىسادىي يۈكسىلىشتىكى ئەڭ مۇقىم يولنىڭ سوتسىيالىزمچە ئىقتىسادنى ۋە

خىتاي كوممۇنىستىك پارتىيىسىنىڭ سىياسىي مونوپوللۇقىنى قوغداش بولىدىغانلىقىنى بەلگىلىدى. ئۇلار دۆلەت ئىگىلىكىدىكى كارخانىلارنى رەت قىلىشتىكى قىسمەن باھانىسى - ئۆزلىرىنىڭ مۆلچەرچە خىتاينىڭ دۆلەت ئىگىلىكىدىكى سانائەت كارخانىلىرىنىڭ قىممىتى ئىككى تىرىليون خىتاي پۇلى ئىكەنلىكى، خەلقنىڭ زاپاس پۇلى بىر تىرىليون خىتاي پۇلى ئىكەنلىكى؛ شۇ ۋەجىدىن، خىتاي خەلقىنىڭ دۆلەت ئىگىلىكىدىكى كارخانىلارغا مەبلەغ سېلىپ، بۇ كارخانىلارنىڭ ئىگىلىرى بولالايدىغانلىقىنىڭ مۇمكىن ئەمەسلىكى، شۇ ۋەجىدىن خىتاينىڭ سوۋېت تىپىدىكى كارخانىلارنى خۇسۇسىيلاشتۇرۇش يولىغا ماڭسا بولمايدىغانلىقى ئىدى. يېزىلاردىمۇ ئوخشاشلا خۇسۇسىي مۈلۈك بولسا بولمايتتى. ھەتتا 2014-يىلىدىمۇ، ئالتە يۈز مىليون خىتاي دېھقانلىرى ئۆزى تېرىۋاتقان يەرلىرىگىمۇ ئىگىدارچىلىق قىلالمايتتى.

بۇ مۇنازىرىلەرنىڭ بىر قىسمى (毛玉石) ماۋ يۈشى 2012-يىلى كاتو ئىلمىي جەمئىيىتى تەرىپىدىن بېرىلگەن مىلتون فىرىدەن ئەركىنلىكى ئىلگىرى سۈرۈش مۇكاپاتىغا ئېرىشكەندىن كېيىن، 2013-يىلى ماۋيۈشى تەرىپىدىن ئاشكارىلاندى. (40) بەلكىم ئامېرىكا ئەمەلدارلىرى بازارنى ئەركىنلەشتۈرۈش پىكىرىدىكى مۆتىدىللەر بىلەن قاتتىق قوللار ئارىسىدىكى بۇ زىددىيەتلەردىن ئۆز ۋاقتىدا خەۋەر تاپقان بولسا، ۋاشىنگتوندا باشقىچە قارار چىقىرىلىشى مۇمكىن ئىدى.

90-يىللىرىنىڭ باشلىرىدا، پۇل-مۇئامىلە بىلەن شۇغۇللىنىدىغان ئاشۇ غەربلىكلەر چىڭداۋ پىۋىسى گۇرۇھى خىتايدىكى بىردىنبىر داڭلىق كارخانا دەپ بىلگەن بولۇشى مۇمكىن. بۈگۈن بولسا، دۇنيادىكى بەزى ئاۋانگارت كارخانىلار خىتاي دۆلەت ئىگىلىكىدىكى كارخانىلاردۇر. مەسىلەن، سىنوپىك (中石化)، خىتاي بانكىسى، خىتاي تېلېگرافى، خىتاي كۆچمە تېلېگرافى ۋە خۇاۋېي قاتارلىقلار مۇشۇنىڭ جۈملىسىدىن. گەرچە كۆپلىگەن دۆلەتلەرنىڭ دۆلەت ئىگىلىكىدىكى كارخانىلىرى بولسىمۇ، بىراق، باشقا دۆلەتلەرنىڭ دۆلەت

ئىگىلىكىدىكى كارخانىلىرى دۆلەتنىڭ ئىقتىسادىنىڭ جان تومۇرى دەپ قارالغان ساھەلەر ئارقىلىق ئىقتىسادىي مەنبەلەرنى ھەرىكەتلەندۈرۈش ئۈچۈن قۇرۇلغان. بۇ كارخانىلارنى دۆلەت ئىگىلىكىدە تۇنۇشتىكى سەۋەب - ئەركىن بازار بۇ خىل ئىقتىسادىي مەنبەلەرنى تەمىن ئېتىشىنى كاپالەتكە ئىگە قىلالمايدۇ دەپ قارالغان.

خىتاي جەنۇبىي كورىيەنىڭ چىبول (chaebol) شىركىتى ۋە ياپونىيەنىڭ گورۇھ شىركەتلىرىنىڭ ئەندىزىسىنى ئاساس قىلىپ تۇرۇپ، بىر نەچچە قەدەمنى بالدۇر ئالدى. خىتاينىڭ دۆلەت ئىگىلىكىدىكى كارخانىلىرىنىڭ قۇرۇلمىسىدا دۆلەت ئىگىلىكىدىكى كارخانىنى كوممۇنىستىك پارتىيە ئۆزى قۇرىدۇ ۋە ئۇنىڭ ئىستراتېگىيىلىك قەدەم-باسقۇچلىرىنى ئۆزى بەلگىلەيدۇ. بۇ قەدەم-باسقۇچلار چوقۇم دۆلەت مەنپەئەتىگە پايدىلىق بولۇشى، ھەر قاچان تۆتى زامانىۋىلاشتۇرۇشنىڭ ئەڭ كامىدا بىرىنى، ياكى ئۇنىڭدىنمۇ كۆپراقىنى ئىلگىرى سۈرەلەيدىغان بولۇشى كېرەك. خىتاينىڭ بارچە مۇھىم دۆلەت ئىگىلىكىدىكى كارخانىلىرىنىڭ باشقۇرغۇچىلىرىنى خىتاي كوممۇنىستىك پارتىيىسى مەركىزى كومىتېتى تاللايدىغان بولۇپ، بۇ باشقۇرغۇچىلارنىڭ زور كۆپچىلىكى دۆلەتنىڭ ئىستىخبارات قاتلىمىدىن ياكى ھەربىي قاتلىمىدىن تاللانغان. شۇنداقلا، بۇ خىل مۇناسىۋەت دۆلەت ئىگىلىكىدىكى كارخانىلار يۈرۈشۈپلا تۇرغان تەقدىردە توختاپ قالماي داۋاملىشىدۇ. خىتاينىڭ دۆلەت ئىگىلىكىدىكى بانكىلىرى خۇسۇسىي ئىگىدارچىلىقتىكى كارخانىلارغا قارىغاندا دۆلەت ئىگىلىكىدىكى كارخانىلار (نى مەبلەغ بىلەن تەمىنلەش) نى ياخشى كۆرىدۇ. بۇ بانكىلار خىتاينىڭ دۆلەت ئىگىلىكىدىكى كارخانىلىرىنى زور سوممىدا ئىقتىساد بىلەن تەمىنلەش ئارقىلىق، بۇ قاتتىق كارخانىلارنىڭ چەتئەلنىڭ تېخنىولوگىيىسىنى قولغا كەلتۈرۈشى ۋە چەتئەلدىن خام ماتېرىيال قولغا چۈشۈرۈشىگە ھەمدەم بولىدۇ. بۇ خىل ھۆكۈمەت ياردەملىرىنىڭ ئۈنۈمدارلىقى تۆۋەن، كۆپىيىشى يوقنىڭ ئورنىدا بولسىمۇ، ئەمما بۇ مەبلەغلەر خىتاينىڭ مەزكۇر دۆلەت ئىگىلىكىدىكى كارخانىلىرىنى غەرب كارخانىلىرىغا قارىغاندا ئەۋزەللىككە ئىگە

قىلىدۇ.(41) خىتاينىڭ يۈزگە يېقىن دۆلەت ئىگىلىكىدىكى كارخانىسىنىڭ ھەممىسى دۇنيادىكى بەش يۈز كۈچلۈك كارخانا قاتارىدا.

مۇھىم ئۆزگىرىشلەردىن بىرىدە، مەخپىي ساھەلەرنى ئاساس قىلىدىغان دۇنيا بانكىسى ۋە خەلقئارالىق پۇل-مۇئامىلە فوندى خىتاي بەلگىلىمىرىنىڭ دۆلەت ئىگىلىكىدىكى كارخانىلاردىن خىتاي ھۆكۈمىتىنىڭ مەنپەئەتىنى قوغداشنى تەلەپ قىلىدىغانلىقى ئېتىراپ قىلدى. بۇنداق قىلىش خىتاينىڭ ئۆز ۋەدىلىرىگە خىلاپ. دۇنيا بانكىسى 1993-يىلىدىكى بىر مەخپىي دوكلاتىدا شۇ دەرىجىدە چوڭقۇرلاپ كەتكەنكى، ئۇلار ھەتتا خىتاي دۆلەت ئىگىلىكىدىكى كارخانىلىرىنىڭ ئىلغارلاشتۇرۇلمىسا ۋە ئۈزۈل-كېسىل ھالدا ناپاۋەت يارىتىدىغان ھالغا كەلمىسە خىتاينىڭ باشقا ئىسلاھاتلىرىنىڭ مەغلۇبىيەتكە ئۇچرايدىغانلىقىدىن خىتاينى ئاگاھلاندۇرغان.(42) دوكلاتتىكى «شىركەتلەشتۈرۈش» دېگەن ئۇقۇم دۆلەت كونتروللىنى بوشاشتۇرۇش، بەزى كارخانىلارنى ۋەيران بولۇشقا ياكى تارقىلىپ كېتىشكە مەجبۇر قىلىش، باشقا كارخانىلارنى بولسا نۇرغۇنلىغان كىچىك، زىيان ئىچىدىكى كارخانىلارنى بىرلەشتۈرۈپ، زور پايدا يارىتىدىغان كارخانا قىلىپ چىقىشتىن دېرەك بېرىدۇ. مانا بۇ ئون يىلدىن كېيىن «دۆلەت چېمپىيونى» سىستېمىسى دەپ تونۇلغان سىستېمىنىڭ باشلانغۇچى بولۇپ قالغان.

دۇنيا بانكىسى خىتايدا تېخىمۇ يىراققا قەدەم ئېلىش تەكلىپىنى بەرگەن، خىتاي بۇنى قوبۇل قىلغان. دۇنيا بانكىسى خىتايدا يەنە بىرلەشمە پاي ھەسسىدارلىق مەبلەغ سېلىش شىركەتلىرىنى قۇرۇش تەكلىپىنى بەرگەن بولۇپ، بۇ شىركەتلەر ئەركىن بازار ئىقتىساد سىستېمىسىدىكى بىرلەشمە فوندىلارغا بەكمۇ ئوخشىشىدۇ. پايچەك بازارلىرىنى قۇرۇش ئارقىلىق دۆلەت ئىگىلىكىدىكى كارخانىلارنىڭ پاي-چېكىنى سېتىۋېتىش تەكلىپى كىشىنى ھەممىدىن چۆچۈتىدىغان تەكلىپ ھېسابلىنىدۇ. (ئەسلىدە، پايچەك بازىرى دۆلەت كارخانىلىرى ئۈچۈن ئەمەس، شەخسىي كارخانىلار ئۈچۈن خىزمەت قىلىدۇ.) بۇ خىل ئورۇنلاشتۇرۇش «قىسمەن خۇسۇسىيلاشتۇرۇش» دەپ ئاتالدى. خىتاي

يەنە بىر قېتىم پەردە ئارقىسىدا تۇرۇپ يول كۆرسىتىۋاتقان دۇنيا بانكىسىنىڭ يول-يۈرۈقىغا ئەگەشتى. تىيەنئەنمىن قىرغىنچىلىقىدىن كېيىن ئامېرىكا، ياۋروپا ۋە ياپونىيە خىتايدا جازا يۈرگۈزگەن بولسىمۇ، دۇنيا بانكىسى مەخپىي ھالدا خىتايدا ياردەم بەردى. خىتاي يەنە بىر قېتىم دۇنيا بانكىسىنىڭ كۆرسەتمىسى بىلەن، ئامېرىكا فېدېراتسىيە زاپىسى سىستېمىسىغا ئوخشاش سىستېمىدىن بىرنى قۇرۇپ چىقتى.(43)

خىتاي ئەمەلدارلىرى 2003-يىلىدىن باشلاپ دۆلەتلىك كۈچلۈك كارخانىلارنى بەرپا قىلىدىغانلىقى توغرىلۇق سۆزلەشكە باشلىدى. بۇ ئۆزىنىڭ دۆلەت ئىگىلىكىدىكى كارخانىسىدىن ئەللىكىگە ياردەم بېرىش ئارقىلىق، ئۇلارنىڭ 2010-يىلىدا دۇنيادىكى بەش يۈز كۈچلۈك كارخانا قاتارىغا كىرىشىنى قولغا كەلتۈرۈش پىلانىغا بىر يوشۇرۇن پىلاندىن دېرەك بېرەتتى. خىتاي بۇ غايىسىگە يەتتى. قورال-ياراق، توك، ئېنېرگىيە، ئۇچۇر تېخنىولوگىيىسى، خەلق ئاۋىئاتسىيىسى، سۇ ترانسپورتى قاتارلىق ساھەلەردىكى دۆلەت ئىگىلىكىدىكى خىتاي كارخانىلىرى زېمىن ۋە ئېنېرگىيە ياردەم پۇلى، ئېتىبار ئۆلچىمىدىكى باج سىياسىتى، خىتاي بانكىسىدىن بېرىلىدىغان نورمىدىن تۆۋەن ئۆسۈم نىسبەتلىك قەرز (بۇ خىل قەرزنىڭ قايتۇرۇلۇشىدىن ئۈمىد كۈتۈلمەيدۇ) قاتارلىق ئۇسۇللار بىلەن خىتاي كومپارتىيىسىنىڭ قوللىشىغا ئېرىشتى.(44)

كۈنىمىزدە خىتاينىڭ دۆلەت ئىگىدارچىلىقىدىكى ۋە دۆلەت كونتروللۇقىدىكى ئىقتىسادى غايەت زور. ئېرىشكىلى بولىدىغان سان-سېفىرلار شۇنى كۆرسىتىدۇكى، دۆلەت ئىگىدىكى خىتاي كارخانىلىرى ۋە بۇ كارخانىلار بىۋاسىتە كونترول قىلىدىغان ساھەلەرنىڭ GDP سى خىتاينىڭ يېزا-ئىگىلىكىگە تەۋە بولمىغان GDP سىنىڭ 40 پىرسەنتىنى ئىگىلەيدۇ. ناۋادا بۇ كارخانىلار ۋاسىتىلىك كونترول قىلىدىغان شەھەرلەردىكى كوللېكتىپ ئىگىلىك ۋە يېزا قىشلاقلاردىكى كان-كارخانىلارنى يۇقىرىقى سانغا قوشۇپ ھېسابلىغاندا، خىتايدىكى ئومۇم ئىگىدارچىلىقىدىكى ۋە

كونتروللۇقى ئاستىدىكى ساھەلەرنىڭ GDP سى خىتاي ئومۇمىي ئىقتىسادىنىڭ 50 پىرسەنتىنى، ھەتتا ئۇنىڭدىنمۇ كۆپراقىنى ئىگىلەيدۇ. ناۋادا سىز كونا زوراۋان كۈچنى ئۆزىڭىزنىڭ كاپىتالىست بولىدىغانلىقىڭىزغا ۋە ئوتتۇرا تەبىقىدىكىلەرنىڭ پات ئارىدا دېموكراتىيە تەلەپ قىلىدىغانلىقىغا ئىشەندۈرمەكچى بولسىڭىز، يۇقىرىقىلار ھەقىقەتەنمۇ بىر ئاچچىق رېئاللىقتۇر.

خىتاينىڭ بەش چوڭ بانكىسى خىتايدىكى بارچە ئامانەت پۇلىنىڭ 50 پىرسەنتىنى قولىدا تۇتىدۇ. بىر مىليارد 350 مىليون نوپۇسقا ئىگە بىر دۆلەتتە، مەركىزى ۋە يەرلىك ھۆكۈمەتلەرنىڭ ئىگىلىكىدىكى بانكا 29، ئالاھىدە مەمۇرىي رايوندىكى بانكىلار 34، شەخسنىڭ ئىگىدارچىلىقىدىكى بانكا ئارانلا ئىككى. (45) خىتاينىڭ بۇ 65 بانكىسى ئامېرىكانىڭ توققۇز مىڭغا يېقىن بانكىسى بىلەن سېلىشتۇرۇلسا تولمۇ زور سېلىشتۇرما ھاسىل بولىدۇ. (46) 2013-يىلىنىڭ يىل ئاخىرىدا، خىتاي مەركىزى بانكىسىنىڭ ئومۇمىي تاشقى پېرۋوت زاپىسى 3.66 تىرليون دوللار بولغان. (47) بۇ سان خىتاي ئومۇمىي GDP سىنىڭ قىرىق پىرسەنتىنى ئىگىلەيدۇ.

خىتاينىڭ دۆلەت ئىگىلىكىدىكى كارخانىلىرىنىڭ ئۇزۇن زامان داۋاملىشىدىغانلىقى توغرىسىدىكى دەلىل-ئىسپاتلارنىڭ راست-يالغىنى ئارىلىشىپ كەتكەن. (49) كۆپ ساندىكى ئىقتىسادشۇناسلار دۆلەت ئىگىلىكىدىكى كارخانىلار بازار ئېھتىياجى قامداش ئۈچۈن ئەمەس، سىياسىي ئېھتىياجىنى قامداش ئۈچۈن ئوتتۇرىغا چىققان دەپ قارايدۇ. بۇ كارخانىلارنىڭ مەھسۇلات ۋە مۇلازىمەتكە بولغان ئۆزگىرىشچان تەلەپلەرنىڭ ئېھتىياجىدىن چىقالىشى قىيىن؛ ئوخشاش ساھەدىكى ياكى خۇسۇسىي ساھەدىكى رىقابەتلەرگە نىسبەت ئۈنۈمدارلىقى تۆۋەن. ئۇلار دائىملا يېقىنلىرىنى ئىشقا قويۇشنىڭ زىيىنىنى تارتىدۇ. بۇ كارخانىلارنىڭ باشقۇرۇش تۈزۈمى سىرتقا كامىدىن-كام ئاشكارىلىنىدۇ.

دۆلەتنىڭ ئارىلىشىشى دۆلەت ئىگىلىكىدىكى كارخانىلارنىڭ ئۈنۈمسىزلىكىگە سەۋەب بولغان. غەربنىڭ ياردىمى بولمىسا، خىتاينىڭ دۆلەت ئىگىلىكىدىكى كارخانىلىرى ھاياتىي كۈچىنى يوقىتىپ، ئاقىۋەتتە خۇسۇسىي ئىگىدارچىلىقىدىكى خىتاي كارخانىلىرى تەرىپىدىن شاللىنىپ كېتىدۇ.

(50) بىراق، غەربنىڭ ياردىمى سەۋەبلىك، خىتاي دۆلەت ئىگىلىكىدىكى كارخانىلىرى يەنىلا گۈللەنمەكتە. گولدمەن ساكس (Goldman Sachs) ۋە مورگان ستەنلىي (Morgan Stanley) قاتارلىق غەرب كارخانىلىرى خىتاينىڭ دۆلەت ئىگىلىكىدىكى كارخانىلىرىنى قايتا تەشكىللەپ، بۇ كارخانىلارنىڭ باشقۇرغۇچىلىرىغا خەلقئارالىق پۇل-مۇئامىلە تەلپىگە ۋە بوغالتىرلىق تەلەپلىرىگە قانداق رىئايە قىلىشنى ئۆگەتتى. (51) نەتىجىدە، خىتاينىڭ بۇ دۆلەت ئىگىلىكىدىكى كارخانىلىرى لوندوندىن نيۇيوركىگىچە بولغان خەلقئارالىق پايچەك بازارلىرىدا تۇنجى قېتىم ئۆز پايچەكىنى بازارغا سالدى، شۇنداقلا شاڭخەي، شېنچېن ۋە خوڭكوڭدىكى پايچەك بازارلىرىدا ئۆز پايچىكىنى ئىككىنچى قېتىم بازارغا سالدى.

خىتايدىكى بەزى داڭلىق دۆلەت ئىگىلىكىدىكى كارخانىلار غەربتىكى مەبلەغ سېلىش بانكىلىرى تەرىپىدىن قۇرۇلغان. مەسىلەن، جۇڭگو كۆچمە خەۋەرلىشىشى (ChinaMobile) نىڭ قايتا قۇرۇلۇش خىزمىتى، باشقۇرۇلۇشى ياخشى بولمىغان بىر قانچە ئۆلكە دەرىجىلىك تېلېگراف شىركەتلىرىنىڭ قوشۇۋېتىلىپ، ئاخىرىدا خەلقئارالىق فوندى باشقۇرۇش شىركىتىگە سېتىۋېتىلىش ئارقىلىق رويپا چىققان. نۆۋەتتە دۇنيادىكى ئەڭ چوڭ كۆچمە خەۋەرلىشىش شىركىتى ھېسابلانغان بۇ شىركەت، 1997-يىلى ئىككى قېتىم پايچىكىنى بازارغا سېلىپ 4.5 مىليارد مەبلەغ توپلىغان. بۇ شىركەت شۇ دەرىجىدە چوڭكى، ئالما شىركىتى ئايىفونلىرىنى جۇڭگو كۆچمە خەۋەرلىشىشى ئارقىلىق ساتىدىغانلىقىنى ئېلان قىلغان كۈنى، ئالمنىڭ پايچىكى تۆت پىرسەنتكە يېقىن ئۆسۈپ كەتكەن. (53)

غەربلىكلەرنىڭ خىتاي كارخانىچىلىرى ۋە مەبلەغ سالغۇچىلىرىغا بولغان تەسىرىمۇ ناھايىتى چوڭ بولغان. مەسىلەن، خىتاي غەربلىكلەرنىڭ ئۆزلىرىنىڭ MBA (سودا باشقۇرۇش ئىلمى ماگېستىرلىقى) پروگراممىلىرىنى تەرەققىي قىلدۇرۇپ بېرىشى ئۈچۈن ياۋروپادىكى ۋە ئامېرىكادىكى سودا ئىنستىتۇتلىرىنىڭ باشلىقلىرىنى ئۆزىگە قىزىقتۇرغان. لوندون سودا ئىنستىتۇتى (London Business School) ۋە روتېردام باشقۇرۇش ئىلمى ئىنستىتۇتى

(Rotterdam School of Management)

قاتارلىقلارنىڭ سابىق مۇدىرلىرى نۆۋەتتە خىتاي ياۋروپا خەلقئارالىق سودا مەكتىپىدە ئىشلىمەكتە. دىۋىك سودا ئىنستىتۇتى ۋە خارۋارد سودا ئىنستىتۇتى قاتارلىق ئورۇنلار خىتاينىڭ سودا ماگناتلىرىنى تەربىيىلەمەكتە. (54) ستانفورد ۋە ۋارتون ئۇنىۋېرسىتېتلىرىدا سودا باشقۇرۇش ئىلمىدا ماگىستىرلىقتا ئوقۇۋاتقان خىتاي پۇقرالىرى دائىملا ئامېرىكانىڭ خەتەرلىك تۈرلەرگە مەبلەغ سېلىش شىركەتلىرىدە ۋە خۇسۇسىي سەرمايە شىركەتلىرىدە ۋاقىتنى ئۆتكۈزىدۇ. ئۇلار مەبلەغ سېلىش پۇرسىتى يارىتىش ئۈچۈن تېزلا بۇ يەرلەردىن تېزلا خىتايغا يۆتكىلىدۇ.

خىتاي رەھبەرلىرى گەرچە غەربنىڭ بۇ خىل ئىقتىسادىي سىستېمىنى تەنقىدلەيدىغانلىقىنى بىلىمۇ، ئۇلار تەسەۋۋۇر قىلىش دائىرىسى ئىچىدىكى كەلگۈسىدەمۇ دۆلەت ئىگىلىكىدىكى كارخانىلارغا تايىنىشنى داۋاملاشتۇرىدىغاندەك تۇرىدۇ. بۇنىڭ بىر قانچە سەۋەبى بار. بىرىنچىدىن، دۆلەت ئىگىلىكىدىكى كارخانىلار بۈگۈنگە قەدەر ئىقتىسادىي نۇقتىدىن ئىنتايىن غەلبىلىك ھالدا ئىلگىرىلىدى. خىتاي (بۇ خىل سىستېما ئارقىلىق) بىر ئەۋلاد ئىچىدىلا دۆۋە-دۆۋە مەسىلىلىرى بار بىر دۆلەتتىن غايەت زور ئىقتىسادىي ماگناتقا ئايلاندى. ئىككىنچىدىن، خىتاينىڭ دۆلەت ئىگىلىكىدىكى كارخانىلىرى خىتاي كوممۇنىستىك پارتىيىسىنىڭ ھاكىمىيىتىنىڭ داۋاملىشىشىنى ياردەم بىلەن ۋە سەۋەب بىلەن تەمىنلەيدۇ. «خىتايچە ئالاھىدىلىككە ئىگە سوتسىيالىزم» خىتاي كومپارتىيىسىنىڭ بىر شوئارى بولۇپ، ئۇ بۇ شوئار ئارقىلىق ئاممىنى ئۆز ئەتراپىغا ئۇيۇشتۇرالايدۇ. ئۈچىنچىدىن، خىتاي رەھبەرلىرى خىتاي ئىقتىسادى ئۈچۈن، شۇنداقلا دۆلەت بىخەتەرلىكى ئۈچۈن مۇھىم رول ئوينايدىغان ئاساسلىق سانائەت تارماقلىرى پەقەت تامامەن ياكى ئومۇمىي جەھەتتىن ھۆكۈمەتنىڭ كونتروللۇقى ئاستىدا تۇرغاندىلا، ئاندىن توغرا يۆنىلىش بويىچە ئىلگىرىلىيەلەيدۇ؛ دۆلەت چوقۇم كۆپ ساندىكىلەرنىڭ ئىگىدارچىلىق ھوقۇقى جەھەتتە ئاساسىي رول ئويناشنى داۋاملاشتۇرۇشى كېرەك، دەپ قارايدۇ. تۆتىنچى، دۆلەت ئىگىلىكىدىكى كارخانىلار

تەيىنلەش ھوقۇقى ۋە قانۇنىيلىقىنى تەمىنلەيدىغانلىقى ئۈچۈن، كومپارتىيەنىڭ دۆلەتنى ئىدارە قىلىشىدىكى ئاساسىي مېخانىزم ھېسابلىنىدۇ. بەشىنچى، دۆلەت ئىگىلىكىدىكى كارخانىلار خىتاينىڭ يېڭىلىق يارىتىشىغا تۈرتكە بولىدۇ، شۇ ئارقىلىق خىتاينىڭ چەتئەل تېخنىكىسىغا بولغان بېقىندىچىلىقىنى ئازايتىدۇ؛ مانا بۇ دۆلەتنىڭ يەنە بىر نىشانىدۇر. ئالتىنچى، خىتاي رەھبەرلىرى رۇسىيەنىڭ سوۋېت دەۋرىنىڭ ئاخىرقى مەزگىللىرىدە دۇچ كەلگەن - دۆلەت ئىگىلىكىدىكى سانائەتلەرنى دوللار ھېسابىدا سىياسىي جەھەتتە يېقىنلىقى بولغان شەخسلەرگە سېتىپ بېرىش نەتىجىسىدە، پۇلنىڭ ھەددى-ھېسابى يوق ئاز ساندىكى غايەت زور بايلار خەلقئارا رىقابەتكە قاتنىشىشقا ئامالسىز قالغان قاتمىل شىركەتلەر بىلەن قېلىشتەك - سەلبىي كەچمىشنىڭ ئۆز دۆلىتىنىڭ بېشىغا كېلىشىدىن ساقلىنىش ئۈچۈن، ئالدىرىماستىن ھەرىكەت قىلىشنى ئۈمىد قىلىدىغان بولۇشى مۇمكىن.

خىتاينىڭ ئەڭ يېقىنقى بەش يىللىق پىلانى - ئىستراتېگىيە جەھەتتە مۇھىم ئورۇن تۇتىدىغان، يۇقىرى تېخنىكا تەلەپ قىلىدىغان ۋە يېڭىدىن گۈللىنىۋاتقان ساھەلەر بويىچە دۆلەت دەرىجىلىك ئىلغار كارخانىلارنى بەرپا قىلىش ئىستراتېگىيىسىنى يۈرگۈزۈشنى ئۆز ئىچىگە ئالىدۇ. (55) خىتاي ئۆزى ۋۇجۇدقا چىقارغان ئىلغار تېخولوگىيىلەرنى سېتىش ئارقىلىق خەلقئارالىق بازارغا كىرىشكە باشلىدى. بۇ ھال خىتاينىڭ دۆلەت ئىگىلىكىدىكى كارخانىلارنىڭ ئىقتىسادىي كۈچىدىن ھالقىغان ئەندىشىلەرنى پەيدا قىلدى. مەسىلەن، دۇنيادىكى ئەڭ چوڭ تور-ئالاقە ۋاسىتىلىرى شىركەتلىرىدىن بىرى ھېسابلانغان خۇاۋېي تېخنولوگىيە شىركىتى خىتاي ئىستىخبارات تارماقلىرى بىلەن يېقىن ھەمكارلىق ئىچىدە بولۇشى مۇمكىن. (56) كەلگۈسىدە، ئامېرىكا شىركەتلىرى، دۆلەت ئورگانلىرى ۋە ئەسكىرىي ئورگانلارنى ئۆز ئىچىگە ئالغان دۇنيا مىقياسىدىكى نۇرغۇنلىغان تور-ئالاقە ئۆلىنىشلىرى خۇاۋېي تور سېستېمىسىنى قوللىنىدىغاندەك قىلىدۇ. توختاۋسىز ھالدا تېزلىك

بىلەن يەرشارىلىشىۋاتقان دۇنيادا مۇمكىنچىلىك ئىچىدىكى تەھدىتلەر روشەن ھالدا مەۋجۇت. خىتاينىڭ ئىشپىيونلۇق تارماقلىرى مەلۇم تور-ئالاقە لېنىيەلىرىنى نازارەت قىلالامدۇ-يوق؟ ئۇلار تور سېستىمىلىرىنى ئۇچۇر ئوغرىلاش ئۈچۈن ئىشلىتەمدۇ يوق؟ ئۇلار كەلگۈسىدىكى جىددىي ئەھۋاللاردا «زەربىدار كۈنۈپىكىلار»نى بەرپا قىلىش ئارقىلىق، خەلقئارالىق مۇھىم تور لېنىيەلىرىدە توسالغۇ پەيدا قىلالامدۇ-يوق؟ (57) مۇشۇ سەۋەبلەر تۈپەيلىدىن، ئامېرىكا ۋە ئەنگىلىيە ھۆكۈمەتلىرى باشقا (بەزى) ھۆكۈمەتلەر قاتارىدا خۇاۋېي مەھسۇلاتلىرىنىڭ ئۆز دۆلىتىدە سېتىلىشىنى چەكلىدى.

خىتاي يەنە ئۆزىنىڭ دۆلەت ئىگىلىكىدىكى كارخانىلىرىنى كېڭەيتىش ئۈچۈن چەتئەللەرگە مەبلەغ سالدى. خىتايلار ئارىسىدا ھەتتا ئۆزىنىڭ سودا ناپاۋىتىنىڭ خەلقئارالىشىشىنى «چىقىپ كېتىش» ئىستراتېگىيىسى دەپ ئاتاش مودىغا ئايلانغان. خىتاي ئىزچىل ھالدا خىتاي پۇلىنىڭ خەلقئارالىشىشى، ئامېرىكا دوللىرىنىڭ ئورنىنى ئېلىپ، دۇنيادا زاپاس ساقلىنىشى ئالدى بىلەن ئويلىشىلىدىغان پۇل بولۇشىنى تەشەببۇس قىلىدۇ. (58) خىتاي كارخانىلىرى «چىقىپ كېتىش» ئىستراتېگىيىسىنىڭ ۋارىيانتى سۈپىتىدە ئاتالمىش «چەتئەلگە قارماق ناشلاش»نى، يەنى چەتئەل شىركەتلىرىنى تۆۋەن باھادا سېتىۋېلىش ھەرىكىتىنى باشلاپ بولدى. (59) دۆلەت بانكىلىرىدىن بېرىلىدىغان زور سوممىلىق مەبلەغلەر ۋە بۇ مەبلەغنى قايتۇرۇش زۆرۈرىيىتىنىڭ يوق دېيەرلىكلىكى سايبىسىدە، خىتاينىڭ دۆلەت ئىگىلىكىدىكى كارخانىلىرى ئۆز «كۈشەندە»لىرىنى سېتىۋېلىشنىڭ ئالتۇن پۇرسىتىگە ئېرىشتى.

«دۆلەتلىك تەرەققىيات ۋە ئىسلاھات كومىتېتى»
国家发改委 - National Development and Reform Commission دەپ ئاتىلىدىغان ئالاھىدە ئورگان خىتاي ئىقتىسادى ئىستراتېگىيىسىنىڭ يادروسى ھېسابلىنىدۇ. بۇ ئورگان ئىستراتېگىيىلىك سانائەتلەر جەھەتتە دۆلەت سىياسىتىنى بەلگىلەش، زور كۆلەملىك مەبلەغ

سېلىشىنى تەستىقلاش، شۇنداقلا دۆلەت ئىگىلىكىدىكى كارخانىلارنى قوشۇۋېلىش ياكى سېتىۋېلىش قاتارلىق فۇنكسىيەلەرگە ئىگە. «دۆلەتلىك تەرەققىيات ۋە ئىسلاھات كومىتېتى»نىڭ ھوقۇقى ناھايىتى چوڭ بولۇپ، ۋېسكىدىن تارتىپ بېنزىنغىچە بولغان بارلىق مەھسۇلاتلارنىڭ باھاسىنى بەلگىلەش ئىمتىيازىغىمۇ ئىگە. بۇ ئورگان ئۆز نۆۋىتىدە يەنە خىتاي ئىقتىسادى ئىستراتېگىيىسىنىڭ مەركىزىدۇر. (60)

خىتاينىڭ خەلقئارا بازارغا كېڭىيىشىگە ئەگىشىپ، خىتاينىڭ رىقابەتچىلىرى خىتاي ھەققىدە ئىشەنچ بىلەن ئېيتالايدىغان نۇقتىلاردىن بىرى «خىتاينىڭ قائىدە-نىزاملارغا ئاساسەن ئىش كۆرمەيدىغانلىقى»دىن ئىبارەت. ئامېرىكا ھۆكۈمىتىنىڭ يېقىنقى دوكلاتلىرىدىن بىرىگە ئاساسلانغاندا، خىتاي چەتئەل رىقابەتچىلىرىگە قارشى ئۆز ئىشلەپچىقىرىشىنى قوغداش ئۈچۈن، تاموژنا بېجى كەچۈرۈم قىلىنغان نۇرغۇنلىغان ساھەلەردە باج توسالغۇلىرىنى يۇقىرى كۆتۈرۈشنى داۋاملاشتۇرماقتا ئىكەن. بۇ توسالغۇلار «دۆلەتلەر ئارا تىجارەت، دۆلەت ئىچى كارخانىلىرىنى نورمىدىن يۇقىرى ياردەم پۇلى بىلەن تەمىنلەش ۋە تاۋارلارنى زاپاس بېسىۋېلىش، كەمسىتىش خاراكتېرلىك باج، قارشى تۆكمە بېجى، ئامېرىكا تېرىلغۇ مەھسۇلاتلىرىنىڭ بىئوتېخنىكولوگىيە ئىلتىماسىنى تەستىقلاشنى كېچىكتۈرۈش» قاتارلىقلارنى ئۆز ئىچىگە ئالىدۇ. (61) يۇقىرىقىلارنىڭ ھەممىسى دۇنيا سودا تەشكىلاتىنىڭ بەلگىلىمىلىرىگە خىلاپ.

قائىدىگە خىلاپ قىلمىشلارنىڭ بەدىلى بولىدۇ. تەتقىقاتلاردىن بىرىدە، خىتاينىڭ ياردەم پۇلى بىلەن تەمىنلەش، باجنى كەچۈرۈم قىلىش، ئەرزان باھالىق زېمىن؛ شۇنداقلا، پولات-تۆمۈر، ماشىنا زاپچاسلىرى، ئەينەكچىلىك ۋە قەغەزچىلىك قاتارلىق تۆت مۇھىم ساھەگە ئائىت تېخنىكىلارنى ئىلغارلاشتۇرۇش ئارقىلىق، ئۆزى ھېچقانداق نىسپىي ئەۋزەللىككە ئىگە بولمىغان بۇ ساھەلەردە - ئەمگەك كۈچىمۇ شۇنىڭ ئىچىدە - دۇنيا مىقياسىدا قانداق تېزلىك بىلەن بازار ئىگىلىگەن-

ئىشلىتىۋېلىش، ئۇ مەھسۇلاتنى لايىھىلەپ ياسىۋېلىش ياكى مەھسۇلاتقا ئائىت مۇھىم تېخنىولوگىيەنى ئۆزىنىڭ قىلىۋېلىش قاتارلىقلارنى ئۆز ئىچىگە ئالىدۇ. 2001-يىلى ABC خەۋەر قانىلى خىتاينىڭ ساختا مال ئىشلەپچىقىرىشى سەۋەبلىك چەتئەل شىركەتلىرىنىڭ ھەر يىلى تارتىدىغان (ئومۇمىي) زىيىنىنىڭ 200 مىليارد ئامېرىكا دوللىرى ئىكەنلىكىنى مۆلچەرلىگەن. (63) باشقىلار زىيان ئومۇمىي سوممىسىنىڭ بۇنىڭدىنمۇ يۇقىرى ئىكەنلىكىنى قەيت قىلغان. (64) بېيجىڭدىكى ئامېرىكا ئەلچىخانىسى باش كونسۇلىنىڭ سابىق مەسلىھەتچىسى توماس بوم (Thomas Boam) يېقىندا مەھسۇلات ئىشلەپچىقارغۇچى شىركەتلەر بىرلەشمىسىدە سۆزلىگەن نۇتۇقىدا، خىتاينىڭ باشقىلار ئىشلەپچىقارغان مالنىڭ پاتىنىنى ئۆزىنىڭ قىلىۋېلىش ۋە ساختا مال ئىشچىقىرىش ئارقىلىق تاپقان تاپاۋىتى، خىتاي GDP سىنىڭ كامىدا ئون پىرسەنتىنى، يۇقىرى بولغاندا ئوتتۇز پىرسەنتىنى ئىگىلەيدىغانلىقىنى كېسىپ ئېيتقان. (65) باشقا تەخمىنلەرگە كۆرە، غەرب ماللىرىنىڭ ساختىسىنى ياساپ خىتايدا پارچە سېتىش، خىتايدىكى پارچە سېتىلىدىغان تاۋارلار ئومۇمىي قىممىتىنىڭ ئون بەش پىرسەنتىدىن، يىگىرمە پىرسەنتىگىچە ئىگىلەيدىكەن. بەزى يەرلىك بازارلاردا، بۇ نىسبەت توقسان پىرسەنتكە يېتىدىكەن.

ئامېرىكا دۆلەتلىك جاسۇسلىق قارشى تۇرۇش ئىشخانىسىنىڭ (the Office of the National Counterintelligence) يېقىنقى دوكلاتلىرىدىن بىرىدە خىتاي «دۇنيادىكى ئەڭ ئاكتىپ ۋە ئەڭ ئىزچىل ئىقتىساد جاسۇسلىقى بىلەن شۇغۇللانغۇچى» دەپ سۈپەتلەنگەن. (66) خىتاي سەزگۈر ئىقتىسادىي ئۇچۇرلارنى توپلاش ئارقىلىق (بۇلار تىجارەت مەخپىيەتلىكلىرى، پاتىنىت ھوقۇقى، سودا پىلانى، يۇقىرى تېخنىولوگىيە ۋە ئېكسپورت قىلىنىشى كونترول قىلىنغان مەھسۇلاتلارغا ئائىت ئۇچۇرلار قاتارلىقلارنى ئۆز ئىچىگە ئالىدۇ) دۆلەت ئىچى سانائىتىگە ياردەم بېرىدۇ. خىتاي ھەم ئەنئەنىۋىي ئۇسۇللار ئارقىلىق، ھەمدە تور-ئالاقە ۋاسىتىلىرىنى ئىشقا سېلىش ئارقىلىق بۇ خىل

لىكىگە ئائىت ھەيران قالارلىق مىسال بايان قىلىنغان. (62) ئەنئەنىۋىي ئىرىكەن بازار ئىقتىساد شۇناسلىقى بويىچە ئېيتقاندا، (ئەۋزەللىك ھالىتىدە بولماستىن تۇرۇپ بۇ ساھەلەرگە چات كېرىش) ئۆز ماھىيىتىدىن يىراقلىشىش، ئۈنۈمسىزلىك ۋە يۇقىرى تەننەرخ (قاتارلىقلار سەلبىي ئاقىۋەتلەرنى كەلتۈرۈپ چىقىرىدۇ) دەپ قارىلىدۇ. ھالبۇكى، خىتاينىڭ بۇ جەھەتتىن قولغا كەلتۈرگەنلىرى يۇقىرىقىدىن تامامەن ئەكسىچە. خىتاي ئون يىل ئىچىدە قەغەزچىلىكتە ئامېرىكادىن ئېشىپ كېتىپ، دۇنيادىكى ئەڭ چوڭ قەغەز ئىشلەپچىقىرىش دۆلىتىگە ئايلاندى. دۇنيا مىقياسىدىكى ئەينەكنىڭ ئوتتۇز پىرسەنتى خىتاي ئىشلەپ چىقىرىدۇ. خىتاينىڭ ئەينەك ئېكسپورت قىلىش نىسبىتى دۆلەت ئىچىدىكى ئەينەك ئىستېمال قىلىش نىسبىتىدىن ئېشىپ كەتكەن. خىتاي 2000-يىلىدىكى سېپى ئۆزىدىن پولات-تۆمۈر ئىمپورت قىلىش دۆلىتى بولۇشتىن، نۆۋەتتە دۇنيادىكى ئەڭ چوڭ پولات-تۆمۈر ئىشلەپچىقىرىش ۋە ئېكسپورت قىلىش دۆلىتىگە ئايلاندى. خىتاينىڭ ئىشلەپچىقارغان پولات-تۆمۈرى دۇنيا بازىرىدىكى پولات-تۆمۈرنىڭ قىرىق پىرسەنتىنى تەشكىل قىلىدۇ. 2001-يىلىدىن ئېتىبارەن، خىتاي دۇنيادىكى ئەڭ چوڭ ماشىنا زاپچاسلىرى ئىشلەپچىقارغۇچى ۋە ئېكسپورت قىلغۇچى دۆلەتكە ئايلاندى. بۇ ھەرگىزمۇ ئەرزىمەن ئەمگەك كۈچى سەۋەبلىك ئەمەس، (چۈنكى) بۇ ساھەلەردە ئەمگەك كۈچىنىڭ مال ئىشلەپچىقىرىش تەننەرخىدە ئىگىلىگەن نىسبىتى ئون پىرسەنتكىمۇ يەتمەيدۇ؛ (شۇنداقلا) بۇنىڭ سەۋەبى، پۇل قىممىتىنىڭ قەستەنلىك بىلەن تۆۋەن مۆلچەرلەنگەنلىكىدىنمۇ ئەمەس. خىتاي بۇ خىلدىكى بازار ئىگىلەشلىرىگە دىققىتىنى ئاغدۇرمىدى، بۇ جەھەتتە ئوچۇق-ئاشكارا چۈشەنچىمۇ بەرمىدى.

خىتاي يەنە خىتايدا ئائىت بولمىغان مەھسۇلاتلارنىڭ ساختا نۇسخىلىرىنى زور كۆلەمدە ئىشلەپچىقىرىش بىلەن شۇغۇللانماقتا. بۇ بىر مەھسۇلاتنى ئىگىسىنىڭ رۇخسىتىسىز ئىشلەپچىقىرىش، قانۇنسىز يوللار ئارقىلىق ئۇ مەھسۇلاتنى ئۆز ئالدىغا تارقىتىش ياكى

ئۇچۇرلارنى يىغىدۇ. خىتاينىڭ تور ئىشپونلۇقى دۇنيا بويىچە ئەڭ ئالدىنقى قاتاردا تۇرۇشى مۇمكىن.

2000-يىلىدىن بۇيان، ئېنتىرنېتقا بولغان ئېھتىياجنىڭ تېز سۈرئەتتە ئېشىشىغا ئەگىشىپ، يۇقىرىقىدەك ئىشپونلۇق ئۇسۇللىرىمۇ قالتىس دەرىجىدە تەرەققىي قىلىپ كەتتى. خىتايلار دۆلەت ئىچى سانائەتلىرىگە ياردەم بېرىش ئۈچۈن تور تېخنىكىسىدىن پايدىلىنىش جەھەتتە يۇقىرى سەۋىيە ياراتقان. ئۇلار تور بوشلۇقىدىن پايدىلىنىپ سودا ئورگانلىرىدىن، ھۆكۈمەتلەردىن، ئىلىم-پەن مەركەزلىرىدىن، تەتقىقات ئورگانلىرىدىن ۋە باشقا مۇھىم دەپ قارىغان ئورگانلاردىن سەزگۈر ئىقتىسادىي ئۇچۇرلارنى ئوغرىلايدۇ. ئۇلار بايقىلىپ قېلىشتىن ساقلىنىش ئۈچۈن تېز سۈرئەتتە تەرەققىي قىلدۇرۇلغان، يامان غەرەز ئۈچۈن ياسالغان يۇمشاق دېتاللار، تور دېتاللىرىنى ھەمبەھىرلەش، خاككېرلىق ۋاكالىتچىلىكى، ئۈچىنچى ياكى تۆتىنچى دۆلەتنىڭ تور سېستىمىسىدىن پايدىلىنىش قانارلىقلارنىڭ ساپىسىدە ھەرىكەت قىلىدۇ.

ئامېرىكالىق كارخانا مۇتەخەسسسلرى ۋە تور بىخەتەرلىكى مۇتەخەسسسلرىنىڭ دوكلاتلىرىغا كۆرە، خىتايدىن مەنبەلەنگەن بىر قېتىملىق «قانلىق» تور ھۇجۇمى ئېلىپ بېرىلغان. ئەپسۇسكى، ئامېرىكا ئاخبارات ئورگانلىرى نۇرغۇن جەھەتلەردە بۇ ھۇجۇمدا كىمنىڭ مەسئۇلىيىتى بارلىقىنى جەزملەشتۈرۈشكە ئامالسىز قالغان. (67) بۇ ھۇجۇمدىن كېلىپ چىققان مۆلچەردىكى زىيان ئومۇمەن دېگۈدەك ئىشەنچسىز بولسىمۇ، بىراق تورنى ئاساس قىلغان زىياننىڭ دائىرىسىنى ھېس قىلغىلى بولىدۇ. جوك دوڭفەن ئامېرىكا شىركەتلىرىدە B-1 بومباردىمانچى ئايروپىلانى، ئالەم ئايروپىلانى ۋە باشقا تۈرلەرنى لايىھىلەشكە قاتناشقان بىر ئېنژىنېر. ئۇ خىتاي ئاۋىئاتسىيە سانائىتى ئۈچۈن ئىقتىسادىي ئىشپونلۇق قىلغانلىقى ئۈچۈن، 2010-يىلى ئامېرىكا تەرىپىدىن قاماق جازاسىغا ھۆكۈم قىلىنغان. ئۇ قولغا ئېلىنغاندا ئۇنىڭ ئۆيىدىن تەخمىنەن 250 مىڭ بەتلىك سەزگۈرلىكى يۇقىرى بولغان ماتېرىياللار چىققان. ئۇ 1979-يىلىدىن 2006-

يىلىغىچە خىتاي ئەمەلدارلىرىغا تەمىنلىگەن ئۇچۇرلارنىڭ زادى قانچىلىك ئىكەنلىكى نامەلۇم. بىراق، 250 مىڭ بەتلىك ماتېرىيالنىڭ ھەممىسى قىممىتى بىر دوللارغىمۇ يەتمەيدىغان لازىر نۇر دېسكىسىغا قاچىلانغان. (68)

2005-يىلى، خىتايدىن يۈز ئۈرۈگۈچىلەردىن ئىككىسى خىتاينىڭ ماراتون ئىستراتېگىيىسىدىكى ئىقتىسادىي تەدبىرلىرىنىڭ مەنبەسىگە ئائىت ئۇچۇرلارنى ئاشكارىلىدى. ئاق ئەپەندى بىلەن يېشىل خانىمغا ئوخشىمايدىغان يېرى، (بۇ ئىككى شەخسكە ئالاقىدار بايانلار بۇ كىتابنىڭ ئالدىنقى بابلىرىدا بايان قىلىنغان بولۇپ، بۇلار ھەققىدىكى بايانلار ژۇرنىلىمىزنىڭ ئۈچىنچى سانىدا مەۋجۇت. -ت) بۇ ئىككىسىنىڭ بايانلىرى بىر-بىرىنىڭكىگە تامامەن ئوخشاش چىققان. خىتاي ئىستراتېگىيىسىنىڭ كۆپ قىسمى شالغۇنلاشقان. ئەركىن بازار ياكى كاپىتالىست ئىستراتېگىيىسىدىلا ئەمەس، دۇنيا بانكىسىنىڭ بېيجىڭدا تۇرۇشلۇق خىزمەتچىلىرى تەرىپىدىن لايىھىلەنگەن بىرىكتۈرۈش ۋە ئامېرىكانىڭ ئىقتىسادىي تارىخىغا ئائىت بۇرمىلانغان كۆز قاراشلار جەھەتتىمۇ ئوخشاشلا شۇنداق. بۇ پىلانلغۇچىلار ئەركىن بازارنىڭ كۈشەندىسى ھېسابلانغان خىتاي رەھبەرلىرى بىلەن بىرلىشىۋېلىپ، بازارنى ئاساس قىلغان ئىقتىسادىي سىياسىتىنى تەشەببۇس قىلغۇچى ئىسلاھاتچىلارنى مەغلۇب قىلغان. ئۇلار بۇنىڭ قارشىسىدا شالغۇت بازار مەنپەئەتچىلىكى ئىستراتېگىيىسىنى لايىھىلەپ، ئۆز ئىستراتېگىيىسىنى ئوتتۇز يىل يوشۇرغان. خىتاي قاتتىق قوللىرى يەنە بىر قېتىم (مۆتىدىللىرىنى) يەڭگەن. بىز يەنە بىر قېتىم كىمنىڭ (ئۇلارنىڭ ئارىسىدىكى) مۇنازىرىگە تەسىر كۆرسىتىشكە ئامالسىز قالدۇق.

ئىنگىلىزچىدىن تەرجىمە قىلغۇچىلار :

ھېكمەت يار ئىبراھىم ، ئەنۋەر قارقۇرۇم

(داۋامى كېلەر ساندا ئۇلاپ بېسىلىدۇ. بوشلۇق ئېھتىياجى بىلەن ئىزاھاتلار قىسقارتىلدى. ئىزاھاتلار ئۈچۈن ئەسلى كىتابنىڭ 275-292 بەتلەرگە قارالسۇن)



ئىسا ئەلەيھىسسالام سەۋەبلىك مۇسۇلمان بولدۇم

«مۇھەببەت مېنى قارماققا ئىلدى، سەممىيەت مېنى ھىدايەتكە باشلىدى.»

مەن ھەممە نەرسە توغرىلۇق سوئال سوراشتەك كۈچلۈك قىزىقسىنىش تەبىئىتىگە ئىگە ھالدا تۇغۇلغان ئىكەنمەن. ھالبۇكى، ئاللاھنىڭ مەۋجۇتلۇقى ۋە قۇدرىتى توغرىسىدا ھېچقاچان سوئال سوراپ باقمىغان ئىدىم. ئانام بەزى چاغلاردا ماڭا مۇنۇ ۋەقەلىكنى سۆزلەپ بېرەتتى. بالا ۋاقىتلىرىمدا ئانام ماڭا ھۇجرامنى تازىلىشىمنى ۋە چىشىمنى چوتكىلىشىمنى ئەسكەرتكىنىدە، ئانامغا «مېنىڭ نېمە قىلىش كېرەكلىكىمنى سەن بۇيرۇيالىمىسەن، نېمە قىلىش كېرەكلىكىمنى پەقەت تەڭرىلا بۇيرۇيدۇ» دەپ جاۋاب بېرەتتىكەنمەن. بۇ مېنىڭ ئەمدىلا بەش ياشقا كىرگەن ۋاقىتلىرىم ئىكەن.

مەن ئېرلاندىيەلىك كاتولىك مۇرتى ئائىلىسىدە چوڭ بولدۇم. ئۆيىمىزنىڭ ئىشىكىگە بىر كلادانىڭ سۈرىتى ئېسىقلىق ئىدى. سالوندىن ئانام چالغان ناغرىنىڭ ياكى ئىسكىرىپكىنىڭ ئاۋازى ياڭراپ تۇراتتى. مېنىڭ سوئاللىرىم خىرىستىئان تەربىيىسى ئالغان دادام تەرىپىدىن سوئال شەكلىدە قايتىپ كېلەتتى.

ھازىر مېنىڭ چۈشەنچەم مۇنداق: مەن ھېچبىر زامان كاتولىك دىنىنى ئۆز دىنىم سۈپىتىدە تولۇق قوبۇل قىلالىدىم. مەن تەڭرىنى پۈتۈن كۈچۈم بىلەن ئۇلۇغلاپ، مەسھ ئىساغا چوڭقۇر تەلپۈنۈش بىلەن ئەگەشمەكچى بولدۇم. ئەپسۇسكى، كاتولىك مۇرتى ھالىتىدە تۇرۇپ بۇنداق قىلىشقا قادىر بولالمىدىم. مېنى ھەيران قالدۇرغىنى شۇ بولدىكى، ئون ئۈچ ياش ۋاقتىمدا ئىسلامنىڭ مېنى ھەم تەڭرىنى ئۇلۇغلاش، ھەم ئىساغا ئەگىشىش پۇرسىتى بىلەن تەمىنلەيدىغانلىقىنى بايقىدىم.

ۋاقىتنىڭ ئۆتۈشىگە ئەگىشىپ، ھەم خالىماسلىق، ھەم قىزىقسىنىش ئىلىكىدە ئىسلامنىڭ كاتولىك دىنى قادىر بولالمايدىغان بىر شەكىلدە مېنىڭ ئېتىقادىمنى قوللايدىغانلىقىنى تونۇپ يەتتىم. مانا بۇ مېنىڭ ئىسلامغا كىرىش ھېكايەمدۇر.

شۈبھىلىرىم ماڭا يېڭى ئىشەنچلەرنى كۆرسىتىپ قويدى

مەن ئۆزۈم تەقسىملەنگەن كاتولىك دىنى توغرىسىدا كۆپ جەھەتتىن چوڭقۇر ئىزدەندىم. ئەڭ ئاۋۋال، ئىسا ئەلەيھىسسالامنى تەڭرى دەپ ئېتىقاد قىلىشقا ھەر قانچە قىلىپمۇ ئۆزۈمنى قايىل قىلالىدىم. مېنىڭ ئىسا ئەلەيھىسسالامنى سۆيىدىغانلىقىم بەرھەق. شۇنداقلا، مەن «بىز چوقۇم ئىسا ئەلەيھىسسالامدا بار بولغان بۈيۈك ئىنسانىي پەزىلەتلەرگە ئىگە بولۇشنى پۈتۈن كۈچىمىز بىلەن قوغلىشىشىمىز كېرەك» دەپ قارايمەن. بىراق، مېنىڭ نەزىرىمدە كائىناتتا پەقەت بىرلا خۇدا بار. شۇنداقلا، بىر ئىنسان ھەرگىز خۇدا بولالمايدۇ.

بۇنىڭدىن سىرت، مەن خىرىستىئان دىنىدىكى «تۇغما گۇناھكارلىق» (original sin) ئەقىدىسىنى پەقەتلا قوبۇل قىلالىدىم. («تۇغما گۇناھكارلىق» ئەقىدىسى - كىشى دۇنياغا گۇناھكار ھالەتتە كۆز ئاچىدىغانلىقىنى، بۇ گۇناھكارلىقنىڭ يۇيۇنۇش مۇراسىمى ئارقىلىق كەچۈرۈم قىلىدىغانلىقىنى ئىلگىرى سۈرىدىغان خىرىستىئان ئېتىقادىدۇر.) مەن بۇ ئېتىقادنى خىرىستىئان دىنىغا مۇرت بولۇشنىڭ باشلىنىش مۇراسىمى دەپ بىلىمەن. بۇ ئېتىقاد ماڭا روھىيلىقتىن بەكراق، سىياسىيلىققا ئىگە بىلىنىشىدۇ.

يۇقىرىقىدەك گۇمانلار مېنىڭ كاتولىك مۇرتى بولۇشۇمنى ۋاقىتنىچە داۋاملاشتۇرۇشۇمغا ئاساس سالدى. بىراق، مەن خۇداغا بولغان مەڭگۈلۈك مۇھەببىتىمنى، شۇنداقلا ئىساغا بولغان چەكسىز ھۆرمىتىمنى ھەرگىز تەرك ئەتمەيدىغانلىقىمنى بىلەتتىم. مەن ئۆزۈم ۋاز كەچمەيدىغان ئەقىدەمنى قوغدايدىغان، شۇنداقلا مەن قوبۇل قىلالىدىغان ئىشتا ماڭا روشەن چۈشەنچە ئاتا قىلىدىغان بىر جاي ئىزدىگەچ، كاتولىك مۇرتى بولۇشنى داۋاملاشتۇردۇم.

مەن ئىزدىگەن نەرسىنىڭ قەيەردە ئىكەنلىكىنى ئۆزۈممۇ بىلمەيتتىم. ئىزدەۋاتقانلىرىمنىڭ مەلۇم بىر جايدا مەۋجۇت بولۇشىنى چىن دىلىمدىن ئۈمىد قىلاتتىم.

سېينت توماس ۋە مالكوم X ھەقىقەتنى ئىزدىشىم ئۈچۈن جاسارەت ئاتا قىلدى

مېنىڭ ئۈلگەم ئون نەچچە ياشلىق سېينت توماس مور بولۇپ، ئۇ ئۆز ئەقىدىسىدىن يېنىشىنىڭ ئورنىغا ئۆلۈمنى تاللىغان ئىدى. ئۇنىڭ خۇداغا بولغان ساداقىتى ماڭا غايەت زور دەرىجىدە ئىلھام ئاتا قىلدى. مەن يەنە مالكوم X دىنمۇ ئىلھام ئالدىم. ئۇنىۋېرسىتېتنىڭ بىرىنچى يىلىدا مالكوم X نىڭ ئۆز كەچمىشىنى ئوقۇش سەۋەبلىك تۇنجى رەت ئىسلام بىلەن تونۇشتۇم. مېنىڭ دىققىتىمنى جەلپ قىلغان نەرسە دىن ئەمەس ئىدى. بۇ مالكوم X نىڭ ئىسلامنى ئۆزىنىڭ توختىماستىن سەۋدالارچە ھەقىقەت ئىزدىشىگە مەلھەم قىلىپ قوللانغان ئۇسسۇل ئىدى.

توماس مورنىڭ خۇداغا بولغان يىمىرىلمەس ساداقىتى بالىلىق دەۋرىمدىكى ماڭا ئىلھام ئاتا قىلغان بولسا، مالكومنىڭ قەتئىي ئىرادە بىلەن ھەقىقەت ئىزدىشى ئۇنىۋېرسىتېت دەۋرىدىكى ماڭا تېخىمۇ كۈچلۈك ئىلھام ئاتا قىلدى. يىغىنچاقلىغاندا، ئەگەر ئىزدىنىشىنى داۋاملاشتۇرسام، خۇداغىمۇ يېقىنلىشالاش ۋە ئۆزۈم ئىزدەۋاتقان ھەقىقەتكىمۇ ئېرىشەلەش مۇمكىنچىلىكى مەن ئۈچۈن تېخىمۇ ئايدىڭلاشتى.



ئىسلامدىكى ئىسانى غەربىي ئافرىقىدا تاپتىم

ئۇنىۋېرسىتېتنى پۈتتۈرگەندىن كېيىن، غەربىي ئافرىقىدىكى بىر خەلقئارالىق تاپاۋەتسىز ئورگاننىڭ پىدائىيلىقىغا قېتىلدىم. بىر كۈنى چۈشتىن كېيىن، گېۋىنىيەلىك باشقا بىر پىدائىي بىلەن بىرلىكتە كۈچلۈك ئاپتاپ ئاستىدا ئولتۇرغان ئىدىم. قۇياش نۇرىدىن ساقلىنىش ئۈچۈن، ئۆزۈم تولىمۇ ياقىتۇرىدىغان رومىلىمنى بېشىمغا ئورۇۋالدىم.

بۇ پەيتتە، دوستۇم ماڭا:

– ھىجاب بىلەن بەكمۇ چىرايلىق كۆرۈنىدىكەنسىز، – دېدى.

– سىز مۇسۇلمانمۇ؟ – سورىدىم مەن. ئۇ بېشىنى لىڭشىتىپ، شۇنداقلا، مۇسۇلمانلارنىڭ ئىسا ئەلەيھىسسالامنى پەيغەمبەر دەپ ئېتىراپ قىلىدىغانلىقىنى ۋە ھۆرمەتلەيدىغانلىقىنى ئېيتتى. بۇ گەپ مېنىڭ دىققىتىمنى تارتتى. مەن «ئەجەبا ئىسلام دىنى مەن ئىزدىنىۋاتقان ھەقىقەتنىڭ جاۋاب مەنبەسى بولالامۇ؟» دەپ ئويلىدىم، ئەمما بۇنداق بولۇشىغا جەزم قىلالىدىم. مەن بۇ جەھەتتىكى مۇمكىنچىلىكنى ئىزدىنىشكە تېخى تەييار بولۇپ بولالمىغان ئىدىم.

مەن مائامدىكى ئالدىراش ھاياتىمنى قايتىدىن باشلىدىم. نەچچە يىللار ئۆتۈپ كەتتى. ھايات تولىمۇ ئاددىي، شۇنداقلا تولىمۇ قىزىقارلىق. مەن ئۆزۈمنى ئىشەنگۈسىز دەرىجىدە بەختلىك ھېس قىلاتتىم. بىراق، قەلبىمنىڭ چوڭقۇر يەرلىرىدە ئۆزۈمنى تولىمۇ يالغۇز ھېس قىلاتتىم. كۆپىنچە ھاللاردا، كۆزلىرىم ياش يۇقى ھالەتتە ئۇخلاپ قالاتتىم. قەلبىمدە بىر ئېغىرلىق باش كۆتۈرمەكتە ئىدى. نەتىجىدە، دادامدىن ماڭا يول كۆرسىتىشنى ئىلتىجا قىلدىم. ئۇ سۆزۈمنى قۇلاق سېلىپ تىڭشىغاندىن كېيىن، ماڭا تولىمۇ ئاددىي مەسلىھەت بېرىپ، كىتاب ئوقۇشۇم كېرەكلىكىنى ئېيتتى.

كىتاب ئوقۇشنى باشلىغاندىن كېيىن ئىسلام مېنى تاپتى

مەن يالغۇز ۋاقتىمىدىن پايدىلىنىپ پەلسەپە، پىسخولوگىيە، شېئىرىيەت ۋە دىن توغرىسىدىكى كىتابلارنى ئوقۇشقا باشلىدىم. ۋاقتىنىڭ ئۆتۈشىگە ئەگىشىپ، ئىسلام توغرىسىدىكى كىتابلار مېنى بارغانچە ئۆزىگە مەھلىيا قىلىشقا باشلىدى. ئىسلامغا ئائىت كىتابلارنى قانچە ئوقۇغانسىمۇ، ئىسلامنىڭ بىر گۈزەل چۈشەنچە بولۇپلا قالماي، ھاياتلىقنىڭ يولى ئىكەنلىكىنى شۇنچە تونۇپ يېتىشىشكە باشلىدىم.

مەن ئۆزۈمگە ھاياتىمنىڭ نېمىگە موھتاج ئىكەنلىكى ئېيتىپ بېرىدىغان بىر ئۇستاز ئىزدەپ يۈرگىنىمىدە، ئاخىرى شۇنداق كىشىدىن بىرنى تېپىۋالدىم. ئۇ كەسىپتە پىشقان، ئۆزىنى قەدىرلەيدىغان يولدىشى ۋە قالتىس ئىككى بالىسى بار ئايال كىشى ئىدى. ئەڭ مۇھىمى، ئۇ ئىسلامغا پۈتۈن ۋۇجۇدى بىلەن ئاشىق ئىدى. ئۇ مەن ئارزۇلايدىغان تىپتىكى ئايال ئىدى.

بىز ھەر ھەپتىسى ئۇچرىشىپ تۇردۇق. ئۇ ماڭا مۇھەممەد ئەلەيھىسسالام ۋە ئۇ زاتنىڭ ساھابىلىرى ھەققىدە سۆزلەپ بېرەتتى. ئۇ ئىسا ئەلەيھىسسالامنىڭ پەيغەمبەرلىكى ئىسلام ئەقىدىسى ئاساسىغا قۇرۇلغانلىقىنى، ئىسلام ئەقىدىسىنىڭ «تۇغما گۇناھكارلىق» ئەقىدىسىنى رەت قىلىدىغانلىقىنى كۆپ تەكىتلەيتتى. ئۇ ماڭا نامازنىڭ قانداق ئوقۇلىدىغانلىقىنى كۆرسەتتى. ماڭا بىر تال قۇرئان بەردى. مەن ئۇ بەرگەن قۇرئاننى ئىنتايىن ياخشى كۆرىمەن.

كېيىن، ئۇستازىم ماڭا ھەممە يۈسۈپنىڭ «قەلبىنى پاكلاش» نامىدىكى يۈرۈشلۈك CD پىلاستىنكىسىنى بەردى. مەن بۇ پىلاستىنكىنى ھەر كۈنى ئاڭلىدىم. ئۇنىڭدا سۆزلەنگەنلەرگە زور دەرىجىدە باغلىنىپ قالدىم. شەيخ قۇرئاندىن ئايەتلەرنى ئەرەبچە ئوقۇغاندا، قەلبىم چەكسىز لەرزىگە كەلدى.

قۇرئاندىن تۇنجى سۈرىنى سۆزمۇ سۆز ئوقۇغان چېغىمدا، ھاياجاندىن قەلبىم ئېرىپ كەتتى. قۇرئان ئاڭلاپ ۋە قۇرئان ئوقۇشنى ئۆگىنىۋاتقىنىمدا بولسا، ئۆزۈمنى بەئەينى ئاللاھ بىلەن بولغان دىئالوگىمنى قويۇقلاشتۇرۇۋاتقاندا ھېس قىلىشقا باشلىدىم.

ناماز باشلاپ، تۇنجى رامزان روزىسىنى تۇتۇشقا باشلىغىنىمدا، بىر ھەقىقەتكە چەكسىز دەرىجىدە يېقىنلىشىۋاتقاندا تەسۋىرلىگۈسىز گۈزەل تۇيغۇدا بولدۇم. ئىلگىرى ھېچقاچان بۇنداق بولۇپ باقمىغان ئىدىم. بۇ خىل ھەقىقەتنىڭ مەندە پەيدا بولۇشىدىن بەكمۇ مەمنۇن بولدۇم. مانا مۇشۇنداق پەيتلەردە ئۆزۈمگە ھەممىدىن بەك چوڭقۇر چۆكەلەۋاتقىنىمنى سەزمەكتە ئىدىم. مۇشۇنداق پەيتلەردە ئاللاھقا ھەممىدىن بەك باغلانغىنىمنى ھېس قىلىۋاتاتتىم. شۇنداق قىلىپ، ئىسلامنى ئۆزۈم تاللىغان ئېتىقاد سۈپىتىدە قوبۇل قىلىشقا تەييار بولغىنىمنى بىلدىم.

ئاۋۋال ئاللاھنىڭ چەكسىز رەھىمىتى، ئاندىن ئۇستازىمنىڭ قەتئىي پىلانلىشى ساپىسىدە، 2016-يىلى رامزاننىڭ 27-كۈنى شەيخ ھەمزە يۈسۈپنىڭ ھوزۇرىدا ھازىر بولدۇم. بۇ كىشىنىڭ ھەم ئەرەبچە، ھەم ئېنگىلىزچە سۆزلىرى قەلبىمنى ئۆزگەرتكەن ئىدى. شەيخ مېنىڭ شاھادەت كەلىمىسى ئېيتىشىمغا يېتەكچىلىك قىلدى. ئاشۇ شاھادەت كەلىمىسى ھاياتىمدا مەن ئېيتقان ئەڭ سەمىمىي سۆز ئىدى.

جىددىيلەشكەنلىكىمدىن شاھادەت كەلىمىسى ئېيتىشتا دۇدۇقلاپ كەتتىم. شەيخ مەندىن مېنىڭ خىرىستىئان ئەقىدىسىدە چوڭ بولغان، بولمىغانلىقىمنى سورىدى. مەن شەيخنىڭ سوئالىنى تەستىقلاپ، كاتولىك مەزھىبىدە چوڭ بولغىنىمنى ئېيتتىم. ئۇ ماڭا جاۋابەن مۇنۇ سۆزلەرنى ئېيتىشىمنى تەلەپ قىلدى: «ۋە شاھادەت ئېيتىمەنكى، ئىسا ئەلەيھىسسالام ئاللاھنىڭ پەيغەمبىرىدۇر ۋە قۇدرىتىنىڭ ئالامىتىدۇر. مەريەم ئاللاھنىڭ تەقۋادار بەندىسىدۇر.»

بۇ پەيتتە قەلبىم يورۇپ كەتكەندەك بولدى. پەقەت شۇنلا ئەسلىيەلەيمەنكى، مەن ئۆيگە ئوخشاش (ئۇنىڭ ئىچىدىكى كىشىنى راھەتلەندۈرىدىغان ۋە خاتىرجەم قىلىدىغان) بىر جاي ئىزدىگەندىم. ھەمزە يۈسۈپنىڭ يېنىدا ئولتۇرغىنىمدا، ئۆزۈم ئىزدەۋاتقان بۇ نەرسىنىڭ ئىسلام ئىكەنلىكىنى تونۇپ يەتتىم.

ھەق يولۇم بولغان ئىسلام بىلەن تۇنجى ئۇچراشقىنىمغا ئون يىل بولدى

(ئەينى چاغدا) مېنى نېمە قارماققا ئىلغان بولسا، ھازىرمۇ شۇ نەرسە مېنى قارماققا ئىلماقتا. ئۆتمۈشتىكى مەن بىلەن ھازىرقى مەننىڭ بىردىنبىر پەرقى شۇكى، بۈيۈك مەنبەلەردىن ھەقىقەت ئىزدەۋاتقان ھازىرقى مەندە ئۆتمۈشۈمگە ھۆرمەت كۆرسىتىدىغان بىر ھالەت بار.

كاتولىك ئېرلاندىيە قان سېستىمىسىدىن كېلىپ چىققان مۇسۇلمان بولۇش سۈپىتىم بىلەن، ئۆزۈمنىڭ قەيەرگە ماس كېلىدىغىنىمنى جەزم قىلالمايمەن. بىراق، سۈبھىدىن ئاۋۋالقى تاڭ قاراڭغۇسىدا مىئامىي دېڭىز قولتۇقىغا ئالدىمنى قىلىپ تۇرۇپ دۇئا قىلىۋاتقىنىمدا، ئۆزۈمنىڭ ئۆيۈمدە ئىكەنلىكىمنى ھېس قىلىمەن. مانا بۇ مەن ئۈچۈن ئەڭ مۇھىم بولغان نەرسىدۇر.

ئىنگىلىزچىدىن ھېكمەت تيار ئىبراھىم تەرجىمە قىلدى

<https://aboutislam.net/reading-islam/my-journey-to-islam/i-became-muslim-because-of-jesus/>



ئەنگىلىيە (بىرلەشمە پادىشاھلىق - The United Kingdom) ئىنگىلاندى، ۋېلس، شوتلاندىيە ۋە شىمالىي ئىرلاندىيەنىڭ قوشۇلۇشىدىن شەكىللەنگەن. ئەنگىلىيە ياۋروپا چوڭ قۇرۇقلۇقىدىن ئايرىلىپ تۇرغان ئارال دۆلىتى بولۇپ، دېڭىز ئاستى تونپىلى ئارقىلىق فرانسىيەنىڭ كالاڭس شەھىرىنىڭ ۋاستىسىدە ياۋروپا چوڭ قۇرۇقلۇقى بىلەن تۇتاشتۇرۇلغان. بۇ تونپىلنىڭ ئۇزۇنلۇقى 21 كىلومېتىر بولۇپ، دۇنيادىكى ئىككىنچى چوڭ يەر ئاستى تونپىل ھېسابلىنىدۇ. ئەنگىلىيەنىڭ نوپۇسى 66.87 مىليون (2019-يىلىدىكى سىتاتىستىكا)، يەر كۆلۈمى 242.514 كۋادرات كىلومېتىر. 2010-يىلىدىن ئېتىبارەن ئەنگىلىيە نوپۇسىنىڭ ئۆسۈش نىسبىتى ئىزچىل رەۋىشتە تۆۋەنلەپ ماڭماقتا. ئەنگىلىيە نوپۇس جەھەتتە دۇنيادا 21-ئورۇندا تۇرىدۇ. ئەنگىلىيەنىڭ پايتەختى لوندون، پۇل بىرلىكى پوند سىتېرلىك (£- Pound sterling). ئەنگىلىيە دۇنيادىكى بەشىنچى چوڭ ئېكىسپورت دۆلىتى بولۇپ، ئىقتىسادى كۈچى دۇنيادا ئالتىنچى قاتاردا تۇرىدۇ.

ئەنگىلىيەدە دۆلەت دىنى قىلىپ بېكىتىلگەن دىن مەۋجۇت ئەمەس. ئەمما، ئەنگىلىيەلىكلەرنىڭ كۆپچىلىكى ئۆزىنىڭ خرىستىئان دىنىدا ئىكەنلىكىنى ئىپادە قىلىدۇ. دۆلەت نوپۇسىنىڭ 27 پىرسەنتى دىنسىز. ئەنگىلىيەدە خرىستىئانلارنىڭ نوپۇسى دۆلەت ئومۇمىي نوپۇسىنىڭ 59.5 پىرسەنتىنى، مۇسۇلمانلارنىڭ نوپۇسى دۆلەت ئومۇمىي نوپۇسىنىڭ 4.4 پىرسەنتىنى، ھىندى دىنى مۇرتلىرى دۆلەت ئومۇمىي نوپۇسىنىڭ 1.3 پىرسەنتىنى، بۇددىستلار بولسا دۆلەت ئومۇمىي نوپۇسىنىڭ 0.4 پىرسەنتىنى ئىگىلەيدۇ. ئىسلام دىنى ئەنگىلىيەدە ئىككىنچى چوڭ دىن ھېسابلىنىدۇ.

ئەنگىلىيەنىڭ چوڭ شەھەرلىرىدىن لوندون، بىرمىنگھام، لىۋېرپۇل، نوتىڭھام، مانچىستېر قاتارلىقلار بار. لوندون شەھىرىنىڭ نوپۇسى سەككىز مىليونغا يېقىن بولۇپ، ئەنگىلىيەنىڭ ئىككىنچى چوڭ شەھىرى بىرمىنگھامنىڭ نوپۇسى بىر مىليونغا يېقىنلىشىدۇ. لوندوندىن باشقا ھېچبىر شەھىرنىڭ نوپۇسى بىر مىليوندىن ئاشمايدۇ. لوندون دۇنيادىكى ئەڭ چوڭ ۋە ئىستېمال سەۋىيىسى يۇقىرى ئالدىنقى قاتاردىكى دۇنياۋىي شەھەرلەردىن بىرى ھېسابلىنىدۇ. ئۆز نۆۋىتىدە لوندون يەنە دۇنيادىكى مۇھىم پۇل-مۇئامىلە مەركەزلىرىدىن بىرىدۇر.

ئەنگىلىيەدىكى ئەڭ كونا گېزىت «Corante» گېزىتى بولۇپ، بۇ گېزىت 1621-يىلى بېسىپ تارقىتىلىشقا باشلىغان. ئەنگىلىيەدە يۈزدىن ئارتۇق ئۇنىۋېرسىتېت بار. ئوكسفورد ۋە كامبىرىج ئۇنىۋېرسىتېتلىرى دۇنيادىكى ئەڭ ئالدىنقى قاتاردىكى ئۇنىۋېرسىتېت ھېسابلىنىدۇ. بېرتانىيە كۈتۈپخانىسى دۇنيادىكى ئىككىنچى چوڭ كۈتۈپخانا ھېسابلىنىدۇ.

«ھاررى پوتېر» ناملىق يۈرۈشلۈك ئەپسانىۋىي كىتابنىڭ ئاپتورى ئەنگىلىيە يازغۇچىسى ج.ك.روۋلىڭ (J.K. Rowling) يېزىقچىلىق ئارقىلىق مىلياردغا ئايلىنغان شەخىستتۇر. ئۇنىڭ ھاررى پوتېر ناملىق ئەسىرى دۇنيادا 400 مىليوندىن كۆپ سېتىلغان بولۇپ، دۇنيادىكى 55 خىل تىلغا تەرجىمە قىلىنغان. 2014-يىلى ئۇنىڭ ئومۇمىي مال-مۈلكى بىر مىليارد دوللار بولغان. ئەنگىلىيەدە دۆلەت بايرىمى كۈنى مەۋجۇت ئەمەس. بەزى ھاللاردا ئايال پادىشاھنىڭ تۇغۇلغان كۈنى دۆلەت بايرىمى كۈنى سۈپىتىدە تەبرىكلەنىدۇ. ئەنگىلىيەدە 18 ياشتىن تۆۋەن ئۆسمۈرلەرگە ھاراق سېتىش قانۇنغا خىلاپ. بىراق، بۇ ياشتىن تۆۋەن بالىلارنىڭ ئائىلىسىدە ھاراق ئىچىشىگە يول قويۇلىدۇ. ئەنگىلىيە خەلقىنىڭ ئوتتۇرىچە يېشى سەككىسەن ياش.

ئەنگىلىيە ئۇيغۇرلىرى

ئەنگىلىيەدىكى ئۇيغۇرلارنىڭ سانى ياۋروپادىكى باشقا دۆلەتلەردىكى ئۇيغۇرلارنىڭ سانىغا، شۇنداقلا ئامېرىكادىكى ئۇيغۇرلارنىڭ سانىغا قارىغاندا ئاز. ئۇيغۇرلار ئەنگىلىيەگە 2000-يىللىرىدىن باشلاپ كۆپلەپ كېلىشكە باشلىغان. ئەنگىلىيەگە كەلگەن ئۇيغۇرلارنىڭ بەزىلىرى ئوقۇش ئۈچۈن كەلگەن بولسا، يەنە بەزىلىرى شەرقىي تۈركىستاندىن ۋە ئوتتۇرا ئاسىيا دۆلەتلىرىدىن سىياسىي پاناھلىق تىلگۈچى سۈپىتىدە كېلىشكە باشلىغان.

نۆۋەتتە ئەنگىلىيەدە 2000 دىن كۆپرەك ئۇيغۇر ياشايدۇ. ئەنگىلىيەدىكى ئۇيغۇرلارنىڭ كۆپ قىسمى لوندوندا ئولتۇراقلاشقان بولۇپ، ئاز ساندىكى ئۇيغۇرلار مانچېستېر، دۇرھام قاتارلىق شەھەرلەردە ئولتۇراقلاشقان. لوندوندىكى ئۇيغۇرلار تۈركلەر كۆپ ئولتۇراقلاشقان ھارىنگېي رايونى بىلەن شەرقىي لوندون رايونىنى ئاساس قىلىپ ئولتۇراقلاشقان.

ئەنگىلىيەگە ئوقۇش ئۈچۈن كەلگەن بەزى ئۇيغۇرلار ئەنگىلىيەدە ياخشى خىزمەتلەرگە ئېرىشكەن، بەزى ئۇيغۇرلار بولسا كىچىك تىجارەتلەر بىلەن تۇرمۇشنى قامدايدۇ. بىراق، كۆپۈنچە ئۇيغۇرلارنىڭ تۇرمۇش بېسىمى ئېغىر. 1990-يىللاردا ئەنگىلىيەگە كەلگەن ئۇيغۇرلارنىڭ كۆپۈنچىسى رەسمىي چىققۇچە يىللاپ ساقلىغان. يېقىنقى يىللاردا، بولۇپمۇ 2009-يىلىدىكى ئۈرۈمچى قىرغىنچىلىقى ۋە خىتاي ھۆكۈمىتى تەرىپىدىن 2015-يىللاردا باشلانغان ئۇيغۇرلارنى كەڭ كۆلەمدە تۇتۇش سىياسىتى سەۋەبلىك، ئەنگىلىيەدىكى ئۇيغۇرلارنىڭ سانى بۇرۇنقىغا قارىغاندا تېزىدىن كۆپىيىشكە باشلىغان ۋە ئەنگىلىيە تۇپرىقىدا دۇنياغا كۆز ئاچقان ئۇيغۇر بالىلىرىنىڭ نىسبىتىمۇ ماس ھالدا ئېشىشقا باشلىغان.

ئەنگىلىيەدە ياشاۋاتقان ئەزىز ئىسا ئەلكۈن قاتارلىق قەلەمكەشلەر ئۇيغۇرلارنى ئەنگىلىيەدە تونۇشتۇرۇش، ئۇيغۇرنىڭ بېشىدىكى كۈلپەتلەرنى ئەنگىلىيە خەلقىگە ۋە دۇنياغا ئاڭلىتىش يولىدا يىللاردىن بېرى تىرىشىپ ھەرىكەت قىلماقتا. 2005-يىلى قۇرۇلغان لوندون ئانسامبلى ئەنگىلىيەنىڭ ھەر قايسى جايلىرىدا سەنئەت نومۇرلىرىنى ئورۇنداش ئارقىلىق ئۇيغۇرلارنىڭ مەدەنىيىتىنى تونۇشتۇرۇپ كەلمەكتە.

ھېكمەت تيار ئىبراھىم تەييارلىدى



ئىپكى
پۇنپاسى



ئۆز سۆيەرلەرنىڭ

بىز دائىم ئۇچرىتىپ تۇرىدىغان « ئۆزسۆيەرلىك » ياكى « ئۆز مەپتۇنلۇق » (Narcissism) ئىبارىسى زادى نېمىدىن دېرەك بېرىدۇ؟ ئەجەب، بۇ نوقۇل «ھەممىنىڭ دىققىنى تارتىشقا ھېرىسمەن» ياكى «ئۆزىنىڭ تەقى – تۇرقىدىن مەمنۇن بولۇپ كەتكەن» كىشىلەرنى كۆرسىتىمەدۇ؟ ياكى بۇنىڭدىنمۇ كەڭ مەنىنى ئۆز ئىچىگە ئالامدۇ؟ روھىي كېسەللىكلەر ئىلمىدە «ئۆز مەپتۇنلۇق» قا «ئىمتىياز ئېڭى ياكى ھەددىدىن ئاشقۇرى مەپتۇنلۇق تەلىپى دېگەندەك مۇئەييەن خۇلقارغا ئىگە بولۇش» دەپ ئېنىقلىما بېرىلدى. لېكىن كۈندىلىك تۇرمۇشتا ھەقىقىي ئۆزىگە مەپتۇن بولغۇچىلار زادى قانداق بولىدۇ؟

ئۆزىگە مەپتۇن بولغۇچىلار بىلەن بىللە ياشاپ باققان ياكى خىزمەت قىلىپ باققان ھەرقانداق كىشى ئۇلارغا «ئۆزىنى باشقىلاردىن تامامەن پەرقلىق، يەنى ئەۋزەل دەپ قارايدۇ، باشقىلارنى ئانچە كۆزگە ئىلىپ كەتمەيدۇ» دەپ باھا بېرىدۇ.

ئىككى ياشلىق بىر بالا ھەرۋاقت باشقىلارنىڭ دىققىتىنى تارتىشقا ئۇرۇنسا، بىز بۇنى توغرا چۈشىنىمىز. چۈنكى، بۇ بالىنىڭ ئۆسۈپ يېتىلىش جەريانىدىكى نورمال ھادىسە. ئەمما، قىرىق ياشلىق بىرى ھەرۋاقت ئېتىراپقا، ماختاشقا ئېرىشىشكە ئۇرۇنسا، شۇنداقلا بۇ جەرياندا بىزگە ئازار بەرسە، بۇنى توغرا چۈشەنمەيمىز.

ئۆزىگە مەپتۇن بولغۇچىلار ئەتراپىدىكىلەرگە نوقۇل ھالدا ئۇلارنىڭ كىم ئىكەنلىكى ۋە شۇ ھالەتتىن ئۆزگىرىشىنى خالىمايدىغانلىقى سەۋەبلىك ئازار بېرىدۇ. بۇ گەپ ئاڭلىماققا سەل ئاشۇرۇۋېتىلگەندەك قىلىشىمۇ، لېكىن سىز ئۆزىگە مەپتۇن بولغۇچىلاردىن ئازار يېگەن كىشىلەرنىڭ كەچمىشلىرىگە قۇلاق سالسىڭىز، بۇ يەكۈننىڭ توغرىلىقىنى ھېس قىلىسىز ۋە بۇنداق (ئۆزىگە مەپتۇن) كىشىلەر بىلەن ئالاقە قىلىشنىڭ قانچىلىك زىيانلىق ئىكەنلىكىنى ئەنە شۇ چاغدا تونۇپ يېتەلەيسىز.

ئەگەر سىز ئۆزىگە مەپتۇن بىر خوجايىنىڭ قولىدا ئىشلەپ قالسىڭىز، ئۇ سىزنى جىسمانىي ياكى روھىي جەھەتتىن بىتاپ قىلىپ قويالايدۇ. ئۆزىگە مەپتۇن بولغۇچى بىلەن بىللە ياشاشنىڭ ئاقىۋىتى تېخىمۇ ئېغىر. مەن «خەتەرلىك ئىنسانلار» دېگەن كىتابىمنى يېزىش جەريانىدا، ئۆزىگە مەپتۇن بولغۇچىلاردىن زەخمە يېگەن نۇرغۇن ئادەم بىلەن پاراڭلاشتىم. مەن بەختسىز بالىلىق، ھالاكەتلىك نىكاھ ۋە ئادەمنى ھاردۇرۇۋېتىدىغان مۇناسىۋەتلەر ھەققىدىكى تالاي ھېكايىلەردىن شۇنداق بىر يەكۈنگە ئېرىشتىم، «ئۆزىگە مەپتۇن بولغۇچىلار ئۆزىنى شۇنچىلىك ئالاھىدە ھېسابلايدىكەنكى، ئۇلارنىڭ نەزىرىدە ئۆزىدىن باشقىلار ھېچنېمىگە ئەرزىمەيدىكەن».

مەن ئۆزىگە مەپتۇن بولغۇچىلارنىڭ زىيانكەشلىكىگە ئۇچرىغانلارنىڭ كەچمىشلىرىدىن ھېچبىر تىببىي كىتابتىن تاپقىلى بولمايدىغان بەزى ساۋاقلارغا ئېرىشتىم، مەنچە بۇنى ئورتاقلىشىش ھەممىمىزگە پايدىلىق.

ئۆزىگە مەپتۇن بولغۇچىلار ئۆزىگە قانداق قارايدۇ؟

1. مەن ئۆزۈمنى ياخشى كۆرىمەن، شۇنداقلا سېنىڭمۇ مېنى ياخشى كۆرىدىغانلىقىڭنى (ھۆرمەتلەيدىغانلىقىڭنى) چوڭ بىلىدىغانلىقىڭنى) بىلىمەن.

ئەمەلىيەتتە، ھەممەيلىن شۇنداق (يەنى جىمى ئىنسان مېنى ياخشى كۆرىدۇ، چوڭ بىلىدۇ، ھۆرمەتلەيدۇ). مەن دۇنيادا بۇنداق ئەمەس بىرەرەسى بارلىقىنى تەسەۋۋۇر قىلالمايمەن.

2. مەن ئەيۇ سوراپ يۈزمەيمۇ بولىدۇ.

بۇنىڭ ئەكسىچە، مەن نېمە قىلىشىم ياكى نېمە دېيىشىمدىن قەتئىينەزەر، سەن چوقۇم مېنى توغرا چۈشىنىشىڭ، ماڭا كەڭ قورساق بولۇشۇڭ كېرەك.

3. بۇ دۇنيادا مېنىڭ تەڭدىشىم كەم تېپىلىدۇ. شۇنداقلا تا ھازىرغىچە مەن بۇنداق بىرەرسىنى ئۇچرىتىپ باقمىدىم. مەن ئەڭ ياخشى (باشقۇرغۇچى، تىجارەتچى، لايىق، ئوقۇغۇچى ۋە ھاكازا).
4. كىشىلەرنىڭ نۇرغۇنى تەلەپكە لايىق ئەمەس. مېنىڭ يېتەكلىشىم بولمىسا، باشقىلار نېمە قىلارنى بىلمەي قالىدۇ.
5. مەن دۇنيادا تۈزۈم ۋە مەجبۇرىيەت دېگەندەك نەرسىلەرنىڭ بولغىنىدىن تولۇم خۇرسەن. ئەمما بۇلار ئاساسەن باشقىلار ئۈچۈن ئىشلىتىلىدۇ. چۈنكى مېنىڭ بۇ (قائىدە - تۈزۈم) لارغا رىئايە قىلىپ يۈرۈشكە ۋاقتىم ھەم رەغدىم يوق. يەنە كېلىپ، قائىدە - تۈزۈم دېگەن ئاددىي ئادەملەر ئۈچۈن تۈزۈلگەن بولىدۇ، مەن بۇنداق «ئاددىي» لىقتىن كۆپ ئۈستۈنمەن.
6. مەن سېنىڭ مەن سەن ئۈچۈن قىلىۋاتقان ۋە قىلىپ بولغان پۈتۈن ئىشلاردىن مىننەتدار بولۇشۇڭنى تەلەپ قىلىمەن. چۈنكى، مەن ھەقىقەتەن ئاجايىپ قالتىس ۋە نۇقسانسىز.
7. مەن بىزنىڭ تەڭ بىۋەپەدە بولۇشىمىزنى ئارزۇ قىلىمەن. لېكىن بىز تەڭ بىۋەپەدە ئەمەس، ھەم مەڭگۈ ئۇنداق بولالمايمىز.
- مەن ئۆزۈمنىڭ بۇ ئۆيىدىكى ئەڭ ئەقىللىق ئادەم ئىكەنلىكىمنى، شۇنداقلا مەكتەپتە، كەسپتە ۋە ئاتا - ئانا بولۇش جەھەتتە نەقەدەر قالتىس ئىشلارنى قىلغانلىقىمنى تەكرار سەمىڭگە سالمايمەن. سەن چوقۇم بۇلاردىن خۇرسەن بولۇشۇڭ كېرەك.
8. مەن ھاكاۋۇر، پوچى كۆرۈنۈشۈم مۇمكىن، ئەمما بۇنىڭ كارايىتى چاغلىق. مەن پەقەت ھەرقايسىڭدەك (ئاددىي، لەقۋا) كۆرۈنۈپ قالمايلا بولىدۇ.
9. مەن نېمە قىلغان بولۇشىمدىن قەتئىينەزەر، چوقۇم ماڭا سادىق بولۇشۇڭ كېرەك. لېكىن، ھەرقانداق ۋاقىتتا مەندىن ساداقەت كۈتمە.
10. مەن سېنى تەنقىدلىمەن، شۇنداقلا سېنىڭ ئۇنى قوبۇل قىلىشىڭنى ئۈمىد قىلىمەن. لېكىن، سەن مېنى تەنقىدلىپلا قالساڭ = بولۇپمۇ ئاممىۋى سورۇنلاردا = تولۇپ - تاشقان نەپرەت بىلەن ساڭا ئېيتىلىمەن. بۇنىڭدىن سىرت، بۇ قىلغىنىڭنى مەڭگۈ ئۇنتۇپ قالمايمەن ھەم كەچۈرمەيمەن، شۇنداقلا ئاللىقانداق شەكىلدە ئۆچۈمنى ئالماي قويمايمەن.
11. سەن چوقۇم مەن رويپاچقا چىقارغان ئىشلارغا ۋە مەن دېمەكچى بولغان گەپلەرگە قىزىقسەن. لېكىن، دەل شۇنىڭ ئەكسىچە، مەن سېنىڭ نېمىلەرنى ۋۇجۇدقا چىقارغانلىقىڭغا ياكى باشقا ھەرقانداق ئىشىڭغا قىزىقمايمەن. شۇڭا ساڭا قىزىقىشىمنى كۈتمە، سەن بىلەن پەرۋايم پەلەك.
12. مەن باشقىلارنى تىزگىنلەشكە ھېرىس ئەمەس. مەن پەقەت ئىشلار دېگىنىم بويىچە بولسىكەن دەپلا ئويلايمەن، بۇنىڭ باشقىلارغا قانچىلىك قولايىسىزلىق تۇغدۇرۇشى ياكى ئۇلارغا قانداقراق تەسىر بېرىشى بىلەن چاتقىم يوق. باشقىلارنىڭ ھېسسىياتىنى ئويلىشىپ ئولتۇرمايمەن، ھېسسىيات - ھېسسىيات دېگەنلەر پەقەت ئاجىزلاردىلا بولىدۇ.
13. مەن ھەرۋاقت، قىلغان زەررىچىلىك ئىشىم ئۈچۈنمۇ مىننەتدارلىق تەلەپ قىلىمەن. ساڭا كەلسەك، سەن پەقەت دېگىنىمدەك قىلساڭلا بولىدۇ.
14. مەن پەقەت ئەڭ بەرخىل كىشىلەر بىلەنلا باردى - كەلدى قىلىمەن. شۇنىسى ئېنىقكى، دوستلىرىڭنىڭ كۆپىنچىسىنىڭ بۇنىڭغا شەرتى توشمايدۇ.
15. ئەگەر سەن دېگەنلىرىمنى بەجا كەلتۈرسەڭ، ئىشلار تېخىمۇ ياخشى بولىدۇ.

سىزنىڭمۇ تەسەۋۋۇر قىلالىغىنىڭىزدەك، يۇقىرىقىغا ئوخشاش تەپەككۈر قىلىدىغان ياكى ئىش بېجىرىدىغان بىرى بىلەن بىللە ياشاش ياكى خىزمەت قىلىش بەسى مۇشكۈل. بۇ خىل كىشىلەر بىلەن بىللە ياشاپ، خىزمەت قىلىپ باققانلارنىڭ سەرگۈزەشتىلىرى بىزگە شۇلارنى ئۆگىتىدۇ (ئەگەر سىز يۇقىرىدا بايان قىلىنغانلارنى ئېسىڭىزدە تۇنالمىغان بولسىڭىز، نۆۋەندىكىلەرنى چوقۇم يادىڭىزدا چىڭ تۇتۇڭ):

ئۆزىگە مەپتۇن بولغۇچىلار ئۆزىنى چوڭ كۆرۈپ، باشقىلارنى تۆۋەن كۆرىدۇ. بۇنداق كىشىلەر سىزگە ھەرگىز باراۋەر مۇئامىلە قىلمايدۇ، سىزنى ھەرگىز ھۆرمەتلىمەيدۇ. شۇنداقلا، ئۇلار دائىم سىزنى چۆكۈرۈش ئارقىلىق ئۆزىنى گەۋدىلەندۈرمەكچى بولىدۇ.

ئۆزىگە مەپتۇن بولغۇچىلارغا قارىتا سەبىرچان بولۇش

ئۆزىگە مەپتۇن بولغۇچىلارنىڭ خاراكتېرىنى ۋە ئۇلارنىڭ ئۆزىگە قانداق قارايدىغانلىقىنى بىلىشتىن سىرت، ئۇلار بىلەن باردى - كەلدى قىلىشنىڭ ئاقىۋىتىنى بىلىشمۇ ئوخشاشلا مۇھىم. بالىلىرىمىزنىڭ، يېقىن ئۇرۇق - تۇغقانلىرىمىزنىڭ، ياشانغانلارنىڭ بۇ جەھەتتە (يەنى ئۆزىگە مەپتۇن بولۇپ قېلىشتا) باشقا تاللىشى بولماسلىقى مۇمكىن. بۇ خىل ئەھۋالدا، دوستلار، تۇغقانلار، ئوقۇتقۇچىلار، تەربىيەچىلەر، شېرىكلەر ۋە خىزمەتداشلار ئۇلارنى قولدىن كېلىشىچە قوللىشى (يەنى ئۇلارنى تاشلىۋەتمەي، توغرا شەكىلدە يېتەكلىشى) لازىم.

ئەمما، (ئۇنداق قىلىش زۆرۈرىيىتى يوق تۇرۇقلۇق) ئىقتىساد، شارائىت قاتارلىق ئامىللار ياكى باشقا مۇرەككەپ مۇناسىۋەتلەر تۈپەيلى، (ئۆزىگە مەپتۇن بولغۇچىلار بىلەن بولغان) بۇ خىل مۇناسىۋەتنى داۋاملاشتۇرماقچى بولغانلارغا دەيدىغىنىم شۇكى: ئاگاھ بولۇڭلار، بۇ تاللىشىڭلار ئۈچۈن چوقۇم بەدەل تۆلەيسىلەر! مەن بۇ گەپنى تەجرىبەمگە ۋە زىيانكەشلىككە ئۇچرىغان نۇرغۇن كىشىلەر بىلەن قىلغان سۆھبەتلىرىمگە ئاساسەن دەۋاتىمەن. «ئۆزىگە مەپتۇن بولغۇچىلار» بىلەن بىللە ياشاشنى ياكى ئىشلەشنى تاللىغانلار چوقۇم تۆۋەندىكىدەك ئاقىۋەتلەرگە دۇچار بولۇشقا تەييارلىنىپ قويۇشى كېرەك:

1. ئۆزىڭىزنىڭ ئۇنىڭ تەڭدىشى (دوستى، ھەمراھى) ئەمەسلىكىڭىزنى ئېتىراپ قىلىڭ. چۈنكى ئۆزىڭىزنىڭ نەزىرىدە ئۆزىڭىز تەڭدىشى يوق.
2. سىز ھېس قىلىۋاتقان تەشۋىش، غەم، ئىشەنچسىزلىك، ماسلىشالماسلىق قاتارلىقلارنىڭ ھەممىسى رېئال تۇيغۇلاردۇر، شۇنداقلا (سىز ئۆزىگە مەپتۇن شۇ كىشى بىلەن مۇناسىۋەت قىلغان مۇددەتتە) بۇلار ئىزچىل داۋاملىشىدۇ.
3. ئۆزىگە مەپتۇن بولغۇچىلار ئۆزىنى چوڭ كۆرىدىغان بولغاچقا، تەبىئىيلا سىزنى تۆۋەن كۆرىدۇ. شۇڭا تەكرار - تەكرار كۆزىگە ئىلىنمىسلىققا تەييارلىنىپ قويۇڭ.
4. سىز ئۆزىڭىز ھېچقاچان تەسەۋۋۇر قىلىپ باقمىغان مۇئامىلىلەرگە ئۇچرايسىز، يامان سۆزلەرنى ئاڭلايسىز ۋە سىزدىن مۇشۇلارغا چىداش تەلەپ قىلىنىدۇ.
5. سىزگە قانچىلىك قولايلىق تۇغدۇرۇشىدىن قەتئىينەزەر، ئۆزىگە مەپتۇن بولغۇچىلارنىڭ ئېھتىياجى، تەلپى ۋە ئىستىكى ھەرقاچان بىرىنچى ئورۇندا تۇرىدۇ.
6. ئۆزىگە مەپتۇن بولغۇچىنىڭ گويا ئاڭلاردا ھېچبىر ياخشى مۇناسىۋەت بولۇپ باقمىغاندەك، سىزنى تۇيۇقسىزلا سىلكىشىگە تەييارلىنىپ قويۇڭ.
- تۇيۇقسىزلا زەربىگە ئۇچرىغىنىڭىزدا «بۇ ئوڭۇممۇ، چۈشۈممۇ؟» دەپ قېلىشىڭىز مۇمكىن، لېكىن بۇنىڭ رېئاللىق ئىكەنلىكىدە شەك يوق.
7. ئۆزىگە مەپتۇن بولغۇچىلار چىرايلىق مۇئامىلە قىلغاندا ۋايىغا يەتكۈزۈپ قىلالايدۇ؛ لېكىن، سىز بۇنىڭدىن يەنىلا ئەمىن بولالمىغان بولسىڭىز، بۇ شۇنىڭ ئۈچۈنكى، ئۇ خىل چىرايلىق مۇئامىلە چىن ئەمەس، بەلكى «رول ئېلىش» نىڭ مەھسۇلىدۇر. «ياخشى مۇئامىلە» ئۆزىگە مەپتۇن بولغۇچىلارنىڭ ئىجتىمائىي مۇناسىۋەتنى ساقلاش، ئۆزى ئارزۇ قىلغان نەرسىلەرگە ئېرىشىش يولىدىكى قورالى بولۇپ، بۇ خۇددى تامغا مىخ قېقىش ئۈچۈن بولقىغا موھتاج بولغاندەكلا بىر ئىش.
8. سىز ئۆزىگە مەپتۇن بولغۇچىلارنىڭ ياخشى مۇئامىلىسىدىن تولىمۇ خۇرسەن بولىدىغان بولۇپ قالسىز، چۈنكى بۇنداق مۇئامىلە ئانچە كۆپ ئۇچرىمايدۇ.

لېكىن، ئۇلارنىڭ ياخشى مۇئامىلىسىمۇ پەقەت يۈزەكى ھادىسە بولۇپ، ئاللىنىمىلەرنى مەقسەت قىلغان بولىدۇ.

9. ئۆزىگە مەپتۇن بولغۇچىلارنىڭ ئادەتتىكى ئاچچىق بىلەن ئەمەس، بەلكى تولۇپ - تاشقان غەزەپ - نەپرەت بىلەن تويۇقسىزلا دېۋەيلەپ كېلىشىگە تەييارلىق كۆرۈپ قويۇڭ.

(ئۇ چاغدا چوقۇم) ھۇجۇمغا ئۇچرىغاندەك ۋە غۇرۇرغىز دەپسەندە قىلىنغاندەك تۇيغۇدا بولۇپ قالسىز.

10. ئۆزىگە مەپتۇن بولغۇچىلاردىكى ئەدەب - ئەخلاق، سىلىق - سىيايىلىك دېگەنلەر پەقەت قۇرۇق سۆزدىلا ئىبارەت بولۇپ، ئۇلار بۇنى ئۆز مەنپەئەتى ئۈچۈن خىزمەت قىلدۇرۇشقا تولىمۇ ماھىر.

11. ئۆزىگە مەپتۇن بولغۇچىلار ھەقىقەتنى قايرىپ قويۇپ يالغان سۆزلەۋېرىدۇ، چۈنكى يالغانچىلىق ئۇلارنىڭ باشقىلارنى تىزگىنلەشتىكى ئۈنۈملۈك قوراللىرىدىن بىرى.

ئەگەر سىز ئۇلارنىڭ بىرەر يالغانچىلىقىنى يۈزىگە سالسىڭىز، ئۇلار دەرھال سىزنى كاززاب دەپ ئەيىبلەيدۇ ياكى سىزگە خانالاشقانلىقىڭىزنى، ئۇقۇشماسلىق بولغانلىقىنى ئېيتىدۇ. (ئەنە شۇ چاغدا) قايتۇرما ھۇجۇمغا ئۇچراشقا تەييارلىنىپ قويۇڭ.

12. ئەگەر سىز ئۇلارنىڭ ھەرقانداق ۋاقىتتا، ھەتتا ئەڭ نامۇۋاپىق پەيتلەردىمۇ ئۆزى ھەققىدىلا گەپ قىلىدىغانلىقىنى بايقىغان بولسىڭىز، بۇ ھەرگىز سىزنىڭ خاتا تۇيغۇڭىز ئەمەس (يەنى رېئاللىق دەل شۇنداق).

ئۆزىگە مەپتۇن بولغۇچىلار پەقەت ئۆزى ئەڭ چوڭ بىلىدىغان نەرسە، يەنى ئۆزى ھەققىدىلا گەپ قىلالايدۇ. بۇ ئۇلارنىڭ تەبىئىتى.

13. ئۆزىگە مەپتۇن بولغۇچىلار سىز پەقەتلا ئىشەنچ قىلالمايدىغان كىشىلەر بىلەن باردى - كەلدى قىلىدۇ، چۈنكى ئۇلار ئۆز مەپتۇنلۇقىنى قالىتىس ئىش دەپ قارايدىغان (ھوقۇقىرەس، ئەخلاقسىز، ھايانكەش، پۇرسەتپەرەس، شەخسىيەتچى) بىر تۈركۈم كىشىلەرنى ئۆزىگە جەلىب قىلالايدۇ.

14. ئۆزىگە مەپتۇن بولغۇچىلارنىڭ بىرەر خاتالىقىنى ئېتىراپ قىلىشىدىن ياكى ئەپۇ سورىشىدىن ئۈمىد كۈتمەڭ.

ئۇلاردا ئۆزى ھەققىدە ئويلىنىش، ئۆزىدىن خاتالىق ئىزدەش دەيدىغان ئىشلار مەۋجۇت ئەمەس. لېكىن، ئۇلار باشقىلارنىڭ خاتالىقىنى بايقاشقا تولىمۇ ماھىر.

15. ئۇلار سىزنىڭ ئۆزىنى كەچۈرۈۋېتىشىڭىزنى ۋە خاتالىقلىرىنى ئۇنتۇپ كېتىشىڭىزنى، ھەممىدىن مۇھىمى باشقىلارنىڭ ئالدىدا ئۆزىگە قارشى چىقمايلىقىڭىزنى ئۈمىد قىلىدۇ.

ئۇلارنىڭ كۆپچىلىككە «مۇكەممەل» كۆرۈنۈشكە تىرىشىدىغانلىقىنى ھەرگىز ئۇنتۇپ قالماڭ. ئۇلارنى تەغقىسلىقتا قويماڭ، ئۇلارغا قارشى چىقماڭ، بولمىسا بەدەل تۆلەپ قالسىز.

16. ئۇيغۇسىزلىققا، ئەنسىزلىككە، تىت - تىت بولۇشقا، غەم - قايغۇلىرىڭىزنىڭ بارغانسېرى كۈچىيىشىگە، ھەتتا جىسمانىي ۋە روھىي كېسەللىكلەرگە مۇپتىلا بولۇشقا تەييارلىنىپ قويۇڭ.

(بۇ خىل كىشىلەر بىلەن ئارىلىشىش جەريانىدىكى) بۇ تەشۋىشلەر سىزنى «ئۇلاردىن يىراق تۇر!» دەپ ئەسكەرتىۋاتقان، يوشۇرۇن ئېڭىڭىزدىكى سادادۇر.

17. ئۇلار سىزگە ھەقىقىي قىزىقمايدۇ ۋە كۆڭۈل بۆلمەيدۇ. ئۆزىگە مەپتۇن بولغۇچىلار باشقىلارغا كۆڭۈل بۆلۈشتىن ئىبارەت ئىجتىمائىي يۈكنى ئۆز زىممىسىدىن ئېلىۋەتكەن بولۇپ، سىزنى بىكارامچىلىق، ئازاب ئىلكىدە تاشلاپ قويۇۋېرىدۇ.

18. ئۇلار سىزگە ئالاقىدار زەررىچىلىك ئىشىنىمۇ بىلىشكە قىزىقمايدۇ.

ۋە شۇ شەكىلدە سىزنى تۆۋەن كۆرۈپ، ئېتىبارسىزلىق تۇيغۇسىغا مەھكۇم قىلىدۇ.

19. سىز ئۇلارنىڭ سوغۇق مۇئامىلىسىگە تۆۋەندىكى ئىككى خىل ئۇسۇلنىڭ بىرىدە يۈزلىنىشكە مەجبۇر بولىسىز.

يا ئۇلارنىڭ دىققىتىنى تارتىش ئۈچۈن تېخىمۇ تىرىشىسىز؛ يا روھىسىز ئادەمدەك ياشاپ، ئۇلارنىڭ بۇ خىل مۇئامىلىلىرىگە كۆنسىز.

20. ئۇلار سىزنىڭ ھەرۋاقتى، ھەتتا سىز رىغبەتلەندۈرۈلۈشكە موھتاج بولغان ۋاقىتتىمۇ، ئۆزىگە ئالقىش ياغدۇرۇشىڭىزنى تەلەپ قىلىدۇ.

يۇقىرىقىلار ئۆزىگە مەپتۇن بولغۇچىلارنىڭ ئۆزىگە قانداق قارايدىغانلىقى، ئىش – ھەرىكەت قىلىش ئۇسۇلى ۋە باشقىلارغا قانداق تەسىر كۆرسىتىدىغانلىقى ھەققىدىكى پەردازلانمىغان رېئاللىقلاردۇر. مېنىڭمۇ ئۆزىگە مەپتۇن بولغۇچىلارغا بۇنىڭدىن ياخشىراق باھا بەرگۈم بار ئىدى، ئەمما مۇشۇ تىپتىكى كىشىلەردىن قۇتۇلغانلارنىڭ بايانلىرى بۇلارنىڭ بۇنىڭدىنمۇ ئەسكى، بۇنىڭدىنمۇ زىيانلىق ئىنسانلار ئىكەنلىكىنى دەلىللەمەكتە. ستۇئارت يۇدوفسكى (Stuart C. Yudofsky) ئۆزىنىڭ «ئەجەللىك نۇقسانلار» دېگەن كىتابىدا ئېيتقاندەك ئۆزىگە مەپتۇن بولغۇچىلارنىڭ «خاراكتېرىدە ئىنتايىن ئېغىر نۇقسان بار».

سىز بەلكىم «ئۇنداقتا قانداق قىلىشىم كېرەك؟» دەپ سورىشىڭىز مۇمكىن. تەجرىبىلىرىمگە كۆرە، بىراۋنىڭ «ئۆزىگە مەپتۇن بولغۇچى» ئىكەنلىكىنى بايقىغان ھامان ئۇلاردىن يىراقلىشىش ئۇلارنىڭ زىيىنىدىن قۇتۇلۇشنىڭ بىردىنبىر يولىدۇر. سىز بۇ خىل ئىنسانلاردىن قۇتۇلۇپ، روھىي جاراھەتلىرىڭىز ساقايغاندا، تۇرمۇشىڭىزنىڭ كۆپ ياخشىلىنىپ كەتكەنلىكىنى، قەدىر – قىممەت تۇيغۇڭىزنىڭمۇ ئەسلىگە كەلگەنلىكىنى بايقايسىز. بۇلاردىن يىراقلىشىش بەزىدە قىيىنغا توختىسىمۇ، لېكىن بۇ كۆپىنچە ھاللاردا زەربىدىن قۇتۇلۇشىڭىزنىڭ ۋە بەختىڭىزنى قايتىدىن قولغا كەلتۈرۈشىڭىزنىڭ بىردىنبىر يولىدۇر.

ئىنگلىزچىدىن ئەنئەنەۋىي قاراقۇرۇم تەرجىمىسى

<https://www.psychologytoday.com/us/blog/spycatcher/201709/inside-the-mind-narcissist>



مىللى ئارمىيەنىڭ

ئۈچ فرونت بويىچە مۇستەقىللىق- ئۇرۇشى

ئۈچ فرونت بويىچە مۇستەقىللىق ئۇرۇشى پىلانى

1945- يىلى ئىيۇننىڭ باشلىرى مىللىي ئارمىيە باش قوماندانلىق شتابى باش قوماندان گېنېرال لېيتېنانت پالنىوۋنىڭ رىياسەتچىلىكىدە، ۋەزىيەتتىكى يېڭى ئۆزگۈرۈش - شەرقىي تۈركىستاندىكى مۇستەملىكىچى جۇڭخۇا مىنگو دۆلەت ئارمىيىسىنىڭ ئىستراتېگىيىلىك ھۇجۇمدىن مۇداپىئەلىنىشكە ئۆتۈشى ۋە مىللىي ئارمىيىنىڭ ئىستراتېگىيىلىك مۇداپىئەلىنىشتىن ئىستراتېگىيىلىك ھۇجۇمغا ئۆتۈشىگە ئاساسەن يېڭى ھۇجۇم قىلىش پىلانى تۈزۈشكە كىرىشتى. سوۋېت ئىتتىپاقى ھەربىي ئىشلار مەسلىھەتچىلىرىنىڭ ياردىمى ئارقىسىدا، پۈتۈن شەرقىي تۈركىستاننى ئازاد قىلىشنى نىشان قىلغان ئىستراتېگىيىلىك ئاساسىي ئۇرۇش پىلانى - ئۈچ فرونت - ئوتتۇرا، شىمال ۋە جەنۇب يۆلىنىشلىرى بويىچە ھەربىي ھەرىكەت قىلىشتىن ئىبارەت پىلانىنى تۈزۈپ چىقىلدى. شۇنىڭ بىلەن مىللىي ئارمىيەنىڭ ئاساسىي قوراللىق كۈچلىرى بۇ ئۈچ فرونتقا تەقسىم قىلىندۇ. ھەمدە ھەر قايسى فرونتلارنىڭ كونكرېت جەڭ قىلىش يۆلىنىشلىرىنى بەلگىلىدى.


ئوتتۇرا فرونتتا جەڭ قىلىدىغان مىللىي ئارمىيە قىسىملىرىنىڭ ۋەزىپىسى جەڭ ۋە شىخۇنى ئازاد قىلىش ۋە ئۈرۈمچىگە قاراپ يۈرۈش قىلىش؛ شىمالىي فرونتتا جەڭ قىلىدىغان مىللىي ئارمىيە قىسىملىرىنىڭ ۋەزىپىسى شىخۇ ئارقىلىق تارباغاتاي ۋە ئالتايىنىڭ ئوتتۇرىسىغا ئىچكىرىلەپ كېرىپ، بۇ ئىككى ۋىلايەتنىڭ شىخو بىلەن بولغان ئالاقىسىنى ئۈزۈپ تاشلاپ، تارباغاتاي ۋە ئالتاي ۋىلايەتلىرىنى ئازاد قىلىش؛ جەنۇبىي فرونتتا جەڭ قىلىدىغان مىللىي ئارمىيەنىڭ ئاتلىق پارتىزانلار قىسىمىنىڭ ۋەزىپىسى ئوتتۇرا فرونتتىكى ئۇرۇشنىڭ ئوڭۇشلۇق ئېلىپ بېرىلىشىغا ھەققىي كاپالەتلىك قىلىش ئۈچۈن، شەرقىي تۈركىستاننىڭ جەنۇبىغا يۈرۈش قىلىپ، پارتىزانلىق ئۇرۇشنى قانات يايدۇرۇش بىلەن بىرگە تاشقورغان ئىنقىلابىي ئارمىيىسىگە ياردەم بېرىپ، مۇستەملىكىچى جۇڭخۇا مىنگو دۆلىتىنىڭ شەرقىي تۈركىستاننىڭ جەنۇبىدىكى ئەسكىرىي كۈچىنى ئىسكەنجىگە ئېلىشتىن ئىبارەت بولىدۇ.

شۇنىڭدىن كېيىن، شەرقىي تۈركىستان جۇمھۇرىيىتى ھۆكۈمىتىنىڭ رەھبەرلىكى ۋە يەرلىك ھەر مىللەت خەلقىنىڭ قوللىشى بىلەن، شەرقىي تۈركىستان جۇمھۇرىيىتىنىڭ قوراللىق كۈچى - جەڭگىۋار مىللىي ئارمىيىنىڭ قەھرىمان ۋە جەسۇر ئوفىتسېر-جەڭچىلىرى باش قوماندان پالنىوۋنىڭ قوماندانلىقىدا سوۋېت قىزىل ئارمىيىسىنىڭ نەچچە يۈزلىگەن ئوفىتسېر-جەڭچىلىرىنىڭ ھەمكارلىشىشى بىلەن شۇ يىلى ئىيۇل ئېيىدىن باشلاپ ئۈچ فرونت بويىچە مۇستەقىللىق جېڭىگە ئاتلىنىدۇ.

شىمالىي فرونت

شىمالىي فرونتتا جەڭ قىلغۇچى مىللىي ئارمىيىنىڭ فادى ئىۋانوۋىچ لېسكىن قوماندانلىقىدىكى كەڭساي ئۈچىنچى ئاتلىق پولكى، ئېردەنى مېڭىيوۋ كوماندانلىقىدىكى موڭغۇل ئاتلىق مۇستەقىل دېۋىزىيىنى ۋە بىۋاستە قاراشلىق مۇھاپىزەتچىلار باتالىيونىدىن تەشكىل تاپقان قىسمى پالنىوۋنىڭ قوماندانلىقىدا 1945- يىلى ئىيۇلنىڭ ئوتتۇرىسى غۇلجا، سەنتەي ۋە بورىتالا قاتارلىق جايلاردىن چۆچەككە قاراپ ئاتلىنىدۇ. 24- ئىيۇلدىن 29- ئىيۇلغىچە لېسكىننىڭ كەڭساي ئۈچىنچى ئاتلىق پولكى ۋە توختى ھەلىموۋ باشچىلىقىدىكى ئېينۇر كۆلى-مايلى پارتىزانلار ئەترىتى بىلەن بىرگە جۇڭخۇا مىنگو دۆلەت ئارمىيە قوشۇنلىرى بىلەن كەسكىن جەڭلەرنى قىلىپ، موفاڭ (ھازىرقى تولى ناھىيە بازىرى)، دۆربىلجىن قاتارلىق جايلاردىكى جۇڭخۇا مىنگو دۆلەت ئارمىيىسىنىڭ مىڭدىن ئارتۇق ئەسكىرىنى يوقىتىپ، بۇ يەرلەرنى تولۇق ئازاد قىلىدۇ، ھەمدە نۇرغۇن قورال-ياراق، 67 ئاپتوموبىل ۋە باشقا ھەربىي ماددىي ئەشيا لارنى غەنىمەت ئالىدۇ. 29- ئىيۇل كۈنى مىللىي ئارمىيەنىڭ ئاۋانگارت قىسمى چۆچەكنىڭ جەنۇبىغا يېتىپ كېلىپ، جۇڭخۇا مىنگونىڭ چۆچەكتىكى مەمۇرىي-ھەربىي دائىرلىرىغا ئەلچى ئەۋەتىپ، ئۇلارنى تەسلىم بولۇشىغا دەۋەت قىلىدۇ.

30-ئىيۇل پالنىۋ مىللىي ئارمىيەنىڭ ئىككى پولىك ئەسكىرىنى باشلاپ، چۆچەكنىڭ جەنۇبىغا يېتىپ كېلىپ، مىللىي ئارمىيەنىڭ ئاۋانگارت قىسمى بىلەن قوشۇلۇپ، شەھەرنى قورشاپ ئېلىپ ھۇجۇم قىلىشقا تەييارلىنىدۇ. لېكىن يەرلىك جۇڭخۇا مىنگو ھۆكۈمەت مەمۇرىي- ھەربىي دائىرلىرى تەسلىم بولۇش مەسلىسىدە پىكىردە بىرلىككە كېلەلمەي، سوۋېت ئىتتىپاقىنىڭ چۆچەكتە تۇرۇشلۇق كونسۇلخانىسىنىڭ قوشۇلۇشى بىلەن تارباغاتاينىڭ ۋالىيسى پىڭ روڭ جۇڭخۇا مىنگو ھۆكۈمىتىنىڭ يەرلىك مەمۇرىي- ھەربىي ئەمەلدارلىرى، ئوفىتسىپەر، ئەسكەرلەر ۋە خىتاي ئاممىسىدىن بولۇپ جەمئىي 1400 ئارتۇق كىشىنى باشلاپ قورالسز ھالدا سوۋېت ئىتتىپاقىغا قېچىپ كېتىدۇ.



مىللىي ئارمىيە باش شىتابىنىڭ ئۈچ فرونت بويىچە ھەربىي يۈرۈش قىلىش پىلانى خەرىتىسى

مىللىي ئارمىيەنىڭ چۆچەكنى ئازاد قىلىشى بىلەنلا 4- ئاۋغۇست شەرقىي تۈركىستان ۋاقىتلىق ھۆكۈمىتىنىڭ رەئىسى ئېلىخان تۆرە ۋە ئۇنىڭ سوۋېت ئىتتىپاقلىق مەسلىھەتچىسى مۇقاسىن، ئەخمەتجان قاسىمى، سەبىدىن ئەزىزى قاتارلىقلار چۆچەككە يىتىپ كېلىپ، ۋاقىتلىق ھۆكۈمەت ھەيئىتىنىڭ سەييارە يىغىنىنى چاقىرىپ، تارباغاتاي ۋىلايىتىنى شەرقىي تۈركىستان جۇمھۇرىيىتىنىڭ ئايرىلماس بىر قىسمى دەپ جاركارلايدۇ. ھەمدە ھاكىمىيەت ئاپپاراتى - تارباغاتاي ۋالىي مەھكىمىسىنى تەسىس قىلىپ، ھەر ساھەدىكى خەلق ۋەكىللىرىنىڭ پىكىرلىرى ئاساسىدا، باسباي چولاق ئوغلى بايىنى تارباغاتاي ۋىلايىتىنىڭ ۋالىيلىقىغا، قاسىماخۇن ئىسمايىلوۋ ۋە مەنسۇر روزىيىۋولارنى (سوۋېت ئىتتىپاقىنىڭ مەسلىھەتچىسى) مۇئاۋىن ۋالىيلىقىغا، ئابلىمىت ھاجىيوفنى باش كاتىپلىققا تەيىنلەيدۇ. شۇنداقلا، ۋىلايەتنىڭ ھەر قايسى ئىدارە ۋە باشقارما باشلىقلىرىنى ۋەزىپىگە قويىدۇ. بۇنىڭغا ئەگىشىپلا تارباغاتاي ۋالىي مەھكىمىسى ئىلگىرى- كېيىن بولۇپ چۆچەك، چاغاتوقاي، دۆربىلجىن ۋە قۇبۇقسار ناھىيىلىك ھۆكۈمەتلەرنى تەسىس قىلىدۇ.

دۆربىلجىن ۋە چۆچەك مىللىي ئارمىيە تەرىپىدىن كەينى- كەينىدىن ئازاد قىلغانلىقتىن، جۇڭخۇا مىنگو دۆلىتىنىڭ ئالتاي، شىخو، جىڭ قاتارلىق جايلاردىكى مەمۇرىي-ھەربىي ئورگانلىرى، ھەربىي قىسىملىرىنىڭ بۇ جايلاردا داۋاملىق تۇرۇشى ياكى چېكىنىشى توغرىسىدا پىكىر ئىختىلاپى كۆرۈلىدۇ. جۇشياۋلياڭ مۇشۇ مۇناسىۋەت بىلەن 5-ئاۋغۇست جياڭ جىپىشىغا تېلېگرامما يوللايدۇ. جياڭ جىپىشى دەرھال تېلېگرامما ئەۋەتىپ «مەيلى جىڭ ياكى ئالتاي بولسۇن قەتئىي ساقلاش كېرەك، چېكىنىشكە بولمايدۇ» دەپ بۇيرۇق بېرىدۇ. 9-ئاۋغۇست مىللىي ئارمىيەنىڭ ئاۋانگارت قىسمى قوبۇقسارغا ھۇجۇم باشلاپ، كېيىن يېتىپ كەلگەن ياردەمچى قوشۇن بىلەن دۈشمەننى تەلتۆكۈس يوقىتىپ، 21-ئاۋغۇست بۇ ناھىيىنى ئىشغال قىلىدۇ. 10-ئاۋغۇست مىللىي ئارمىيە باش قوماندانلىق شىتابى تارباغاتايدا چۆچەك ئاتلىق ئالتىنچى پولكى (ئېپىنۇر كۆلى- مايلى پارتىزانلار ئەترىتى ئاساسىدا تۈزۈلگەن)، كەڭساي ئۈچىنچى ئاتلىق پولكى ۋە دۆربىلجىن ئاتلىق تۆتىنچى پولكىدىن تەركىب تاپقان مۇستەقىل ئاتلىق بىرگادىسنى قۇرۇپ، فاتىي ئىۋانوۋىچ لېسكىنى بىرگادا باشلىقلىقىغا تەيىنلەيدۇ. 11-ئاۋغۇست مۇستەقىل ئاتلىق بىرگادىسنىڭ ئاساسى كۈچى لېسكىنىنىڭ قوماندانلىقىدا قوبۇقسار ناھىيىسىگە يېتىپ كېلىپ، 14 - كۈنى جېمىنەي ۋە قوبۇقسار پارتىزانلار ئەترەتلىرى بىلەن بىرلىكتە سوۋېت ئىتتىپاقى ھەربىي مەسلىھەتچىسى دوسكاينوۋنىڭ يېتەكچىلىكىدە قوبۇقسار ناھىيە بازىرىغا ھۇجۇم باشلايدۇ. لېكىن ناھىيە بازىرى ئىچىدىكى دۈشمەن قاتتىق قارشىلىق كۆرسەتكەچكە، مىللىي ئارمىيە جەڭچىلىرى ۋە پارتىزانلار ئون نەچچە كۈنلىك جەسۇرلۇق بىلەن جەڭ قىلىشى ئارقىلىق قوبۇقسار ناھىيە بازىرىنى ئىشغال قىلىدۇ. قالدۇق دۈشمەن مۇھاسىرىنى بۆسۈپ ئۆتۈپ ساۋەنگە قاچىدۇ. قوبۇقسار ناھىيىسىنىڭ ئازاد قىلىنىشى بىلەن مىللىي ئارمىيەنىڭ چۆچەكتىن ئالتايغا يۈرۈش قىلىشىدىكى قاتناش تۈگۈنى ئېچىلىدۇ.

قوبۇقسار جېڭى مىللىي ئارمىيەنىڭ شىمالىي فرونت ھەربىي يۈرۈشىدىكى ئەڭ كەسكىن جەڭلەرنىڭ بىرى بولۇپ، بۇ قېتىملىق ئۇرۇشتا مىللىي ئارمىيە مىڭدىن ئارتۇق دۈشمەننى يۇقىتىش بىلەن بىرگە، 300 دىن ئارتۇق دۈشمەننى ئەسىرگە ئالىدۇ. 580 دانە مىللىت، 29 دانە ئېغىر-يېنىك پىلموت، بىر دانە چوڭ تىپتىكى مىناميوننى غەنىمەت ئالىدۇ. يەنە جۇڭخۇا مىنگونىڭ يەرلىك دائىرىلىرى تەرىپىدىن قاماققا ئېلىنغان 200 دىن ئارتۇق كىشى تۇرمىدىن بوشىتىلىدۇ. لېكىن مىللىي ئارمىيەدىنمۇ زور چىقىم بولىدۇ. 140 نەپەر ئوفىتسىر-جەڭچى قۇربان بولۇپ، 20 نەپەر ئوفىتسىر-جەڭچى يارىلىنىدۇ.

شۇ يىلى 3-سېنتەبىر مىللىي ئارمىيە مۇستەقىل ئاتلىق بىرگادىسنىڭ بىر تۈركۈم قوشۇنى جېمىنەي ۋە قوبۇقسار پارتىزان ئەترەتلىرى بىلەن بىرلىكتە جەڭ قىلىپ، بۇرچىن ناھىيىسىنى ئىگىلەيدۇ. 6-سېنتەبىر مىللىي ئارمىيە مۇستەقىل ئاتلىق بىرگادىسنىڭ يەنە بىر قىسىم قوشۇنى ئالتاي پارتىزانلىرى بىلەن سارسۇمبىنى مۇھاسىرىگە ئالىدۇ. ھەمدە ئەلچى ئەۋەتىپ شەھەر ئىچىدىكى جۇڭخۇا مىنگو ھۆكۈمىتىنىڭ يەرلىك مەمۇرىي- ھەربىي ئەمەلدارلىرىنى تەسلىم بولۇشقا چاقىرىدۇ. لېكىن گېنېرال ۋەن لىڭيۈەن ۋە ئالتاي ۋالىيىسى گاۋبويۇ قاتارلىق جۇڭخۇا مىنگو ھۆكۈمىتىنىڭ يەرلىك مەمۇرىي-ھەربىي ئەمەلدارلىرى تەسلىم

بولۇشنى رەت قىلىدۇ. ھەمدە ناشقى موڭغۇلىيەگە چىقىپ كېتىشنى پىلانلاپ، جۇڭخۇا مىنگو ھۆكۈمىتىنىڭ ئالتايدىكى دۆلەت ئارمىيىسىنىڭ قوشۇنىنى ۋە ئۈچ مىڭدىن ئارتۇق خىتاي ئاممىسىنى باشلاپ، شىمالغا قاراپ قاچىدۇ. بىراق، قاچقان دۈشمەن مىللىي ئارمىيە قوشۇنى ۋە ئالتاي پارتىزانلىرى تەرىپىدىن مۇھاسىرىگە چۈشۈپ قالغانلىقتىن، بىر قانچە قېتىم مۇھاسىرىنى بۆسۈپ ئۆتۈشكە ئورۇنغان بولسىمۇ، نەتىجىگە ئېرىشەلمەي بىر تۈركۈم دۈشمەن قېچىپ قوتۇلغاندىن سىرت، قالغان كۆپچىلىك دۈشمەن ئامالسىز ھالدا قورال تاشلاپ تەسلىم بولىدۇ. 9-سېنتەبىر گېنېرال ۋەن لىڭيۈن ۋە ۋالىي گاۋبويۇ تەسلىم بولۇش ھۆججىتىگە قول قويدۇ. شۇنىڭ بىلەن ئالتاي ۋىلايىتى پۈتۈنلەي ئازاد بولىدۇ.

بۇ قېتىمقى جەڭدە مىللىي ئارمىيە ۋە ئالتاي پارتىزانلار ئىتتىپاقى جۇڭخۇا مىنگو ھۆكۈمىتىنىڭ بىر ۋالىيسى ۋە بىر گېنېرالى بىلەن قوشۇپ جەمئىي 152 نەپەر ئوفىتسېرى، 1684 نەپەر ئەسكىرىنى ئەسىرگە ئالىدۇ. يەنە 1684 دانە ھەر خىل مىلتىق، 52 دانە يېنىك ۋە ئېغىر تىپتىكى پىلموت، 300 مىڭ پاي ئوق، 8 دانە مىنامىوت، 600 ھەربىي ئات ۋە باشقا نۇرغۇن ھەربىي ماددىي ئەشيا لارنى غەنىمەت ئالىدۇ.

23-سېنتەبىر ئېلىخان تۆرە، ئەخمەتجان قاسىمى، سەيپىدىن ئەزىزى ۋە سوۋېت ئىتتىپاقى مەسلىھەتچىسى مۇقاسىنلار سارمۇمىدە ۋاقىتلىق ھۆكۈمەت ھەيئىتىنىڭ سەييارە يىغىنىنى ئېچىپ، ئالتاي ۋىلايىتىنى شەرقىي تۈركىستان جۇمھۇرىيىتىنىڭ تەركىبىي قىسمى دەپ جاكارلاپ، ئالتاي ۋالىي مەھكىمىسىنى تەسىس قىلىپ، ئوسمان ئىسلامنى ئالتاينىڭ ۋالىيلىقىغا، ئارۇبىي (سوۋېت ئىتتىپاقىنىڭ ھەربىي مەسلىھەتچىسى) بىلەن شامشى مامىيوۋنى مۇئاۋىن ۋالىيلىقىغا، دەلىلقان سۇگۇربايوۋنى ئالتاي ۋىلايەتلىك ئامانلىق ساقلاش باش قوماندانلىقىغا تەيىنلەيدۇ. ھەمدە ئوسمان ئىسلام، دەلىلقان سۇگۇربايوۋ ۋە زاكىغان ئەلەننى ۋاقىتلىق ھۆكۈمەت ھەيئىتىنىڭ ئەزالىقىغا تولۇقلاش ۋە سوۋېت ئىتتىپاقىنىڭ بەزى مەسلىھەتچىلىرىنى بىر قانچە مۇھىم باشقارما-ئىدارىلەردە مۇئاۋىن ۋەزىپىلەرگە قويۇش قاتارلىق بىر يۈرۈش ئىشلارنى قارار قىلىدۇ.

20-سېنتەبىر مىللىي ئارمىيە باش قوماندانلىق شىتابى ئالتاي پارتىزانلار ئىتتىپاقى بىلەن چۆچەك ۋە جىمىنەي پارتىزانلار ئەترەتلىرىدىن تەشكىللەنگەن مۇستەقىل ئاتلىق پولكىنى بىرلەشتۈرۈپ، ئالتاي قازاق ئاتلىق مۇستەقىل پولكى تەشكىل قىلىپ، دەلىلقان سۇگۇربايوۋنى پولك كوماندېرى قىلىپ تەيىنلەيدۇ. شۇنىڭ بىلەن شىمالىي فرونت ھەربىي يۈرۈشى مىللىي ئارمىيەنىڭ تولۇق غەلبە قازىنىشى بىلەن ئاخىرلىشىدۇ.

1945-يىلى ئىيۇلنىڭ ئوتتۇرىلىرى باشلانغان مىللىي ئارمىيەنىڭ بۇ شىمالىي فرونت ھەربىي يۈرۈشىنىڭ قازانغان غەلبىسىنىڭ ئەھمىيىتى ناھايىتى زور بولۇپ، مەزكۇر ھەربىي يۈرۈش موفاڭ، دۇربىلجىنلارغا ھۇجۇم قىلىش، چۆچەكنى ئازاد قىلىش، قوبۇقسار ۋە پۇرچىن جەڭلىرى ۋە ئالتاينى ئىشغال قىلىش ئارقىلىق جۇڭخۇا مىنگو ھۆكۈمىتىنىڭ تارباغاتاي ۋە ئالتايدىن ئىبارەت بۇ ئىككى ۋىلايەتتىكى ھۆكۈمرانلىقىنى يىمىرىپ تاشلاپ؛ شىخو، جىڭ ۋە ساۋەندىن باشقا ھەر قايسى ناھىيىلىرىنى ئازاد قىلىپ، ئۈچ ۋىلايەتنى بىرلىككە كەلتۈرۈپلا قالماستىن، يەنە بۇ ئىككى رايوندىكى جۇڭخۇا مىنگو ھۆكۈمىتى ئارمىيىسى قوشۇنلىرىنىڭ شەرققە يۆتكىلىشىنى توسۇپ، ئوتتۇرا فرونت ھەربىي ھەرىكىتىنىڭ غەلبىلىك ئېلىپ بېرىلىشى ئۈچۈن كۈچلۈك ياردەم بېرىپ، دىخۇادىكى (ئۈرۈمچىدىكى) جۇڭخۇا مىنگو ھۆكۈمىتى دائىرلىرىگە بىۋاسىتە تەھدىت سالىدۇ.

مىللىي ئارمىيە قىسىملىرى شىمالىي فرونت يۈرۈشىدە غەلبە قازانغاندىن كېيىن، پالىنوۋنىڭ قوماندانلىقىدا تېز سۈرئەت بىلەن شەرققە يۈرۈش قىلىدۇ. شۇنىڭ بىلەن مىللىي ئارمىيە جىڭ ۋە شىخو جەڭ مەيدانلىرىغا ئەسكىرىي كۈچىنى يىغىپ، ئوتتۇرا فرونتتا تېخىمۇ كەسكىن ۋە شىددەتلىك ئۇرۇشلارنى باشلاشقا تەييارلىنىدۇ.

ئوتتۇرا فرونت

ئوتتۇرا فرونت ھەربىي يۈرۈشى شەرقىي تۈركىستان جۇمھۇرىيىتى ۋاقىتلىق ھۆكۈمىتىنىڭ داۋاملىق مەۋجۇت بولۇپ تۇرۇشىنى بەلگىلەيدىغان ياكى جۇڭخۇا مىنگو ھۆكۈمىتىنىڭ ئىلى، تارباغاتاي، ئالتايدىن ئىبارەت

ئۈچ ۋىلايەتتىكى قولدىن كەتكەن ھاكىمىيەتنى قايتا تىكلەيدىغان ھەل قىلغۇچ يۈرۈشلەر بولۇپ، ھەر ئىككى تەرەپ بۇ قېتىمقى يۈرۈشلەردىكى ئۇرۇشلارغا تولۇق تەييارلىق قىلىدۇ.

جۇڭخۇا مىنگو ھۆكۈمىتى تەرەپ ۋۇجۇڭشىن ۋە جۇشاۋياڭ شىخو بىلەن جىڭ قولدىن كەتسە، دىخۇانىڭ خەتەر ئىچىدە قالدۇرۇلغانلىقىنى ناھايىتى ياخشى بىلگەچكە، جياڭ جېشىنىڭ «مەيلى جىڭ ياكى ئالتاي بولسۇن قەتئىي ساقلاش كېرەك، چېكىنىشكە بولمايدۇ» دېگەن بۇيرۇقى بويىچە بىر دېۋىزىيەدىن ئارتۇق ھەربىي كۈچىنى (5000 دىن ئارتۇق ھەربىي كۈچىنى) شىخوغا ئورۇنلاشتۇرۇپ، يىڭى ئىككىنچى كورپۇسنىڭ باشلىقى شىيې يىفېڭنى شىخو بىلەن جىڭنىڭ مۇداپىئەسىگە مەسئۇل قىلىپ تەيىلەيدۇ؛ ھەمدە جىڭغا يەنە تۆت پولىكىنى (7000 دىن ئارتۇق ئەسكىرىي كۈچىنى) ئورۇنلاشتۇرۇپ، يىڭى 45 - دېۋىزىيە باشلىقى گوجىنى باش قوماندانلىققا تەيىنلەيدۇ. ئۇلار شىخو ۋە جىڭدا مۇستەھكەم مۇداپىئە لېنىيەلىرىنى ياسايدۇ. جۇڭخۇا مىنگو دۆلەت ئارمىيىسىنىڭ بۇ ئىككى جايدىكى ئومۇمىي ھەربىي ئەسكىرىي كۈچى 1200 دىن ئېشىپ كېتىدۇ.

شەرقىي تۈركىستان جۇمھۇرىيىتى ۋاقىتلىق ھۆكۈمىتى تەرەپ ئوتتۇرا فرونت ھەربىي يۈرۈشىدە غەلبىنى قولغا كەلتۈرۈش ئۈچۈن، مىللىي ئارمىيەنىڭ ئۇرۇشقا قاتنىشىدىغان قىسىملىرى باش قوماندان پالىنىۋىنىڭ رەھبەرلىكىدە ئۇرۇش تەييارلىقىنى تولۇق ۋە پۇختا قىلىدۇ. ئۇلار مۇكەممەل ئۇرۇش پىلانى تۈزۈپ، مىللىي ئارمىيەنىڭ ئۇرۇشقا قاتنىشىدىغان ئەسكىرىي كۈچىنى ئىككى يولغا بۆلۈپ، بىرلا ۋاقىتتا شىخو ۋە جىڭنى مۇھاسىرە قىلىشنى پىلانلاپ، جۇڭخۇا مىنگو دۆلەت ئارمىيىسىنىڭ قوشۇنلىرىنى ئىككىگە پارچىلىۋېتىپ، ئايرىم-ئايرىم ھۇجۇم قىلىشتىن ئىبارەت ئىستراتېگىيەلىك ئاساسىي ئۇرۇش پىلانىنى تۈزۈپ چىقىدۇ.

باش شتاب مىللىي ئارمىيەنىڭ پالىنىۋى قوماندانلىقىدىكى 4000 دىن ئارتۇق ئەسكىرىي كۈچىنىڭ سۈيىدۇڭ ئاتقۇچى بىرىنچى پولىكى، چۆچەك ئاتلىق ئالتىنچى پولىكى، مۇڭغۇل ئاتلىق مۇستەقىل دېۋىزىيىسى ۋە مۇھاپىزەتچىلەر باتالىيونى قاتارلىقلار قىسىملارنىڭ شىخوغا ھۇجۇم قىلىشنى، ئىسھاقبېك مۇنونوۋ قوماندانلىقىدىكى 4000 دىن ئارتۇق ئەسكىرىي كۈچىنىڭ ئىلى ئاتقۇچى ئىككىنچى پولىكى (شېبە ئاتلىق مۇستەقىل ئىسكادرونى بۇ پولىكىنىڭ ئىچىدە)، تىكەس ئاتلىق بىرىنچى پولىكى، ئىلى زاپاس قىسىم تۆتىنچى پولىكى ۋە تۇڭگان ئاتلىق مۇستەقىل دېۋىزىيىسى قاتارلىق قىسىملارنىڭ جىڭغا ھۇجۇم قىلىشنى قارار قىلىدۇ.

شىخو ھەربىي يۈرۈشىگە نىسبەتەن ئېيتقاندا تەييارلىق ئەمەلىيەتتە مىللىي ئارمىيە چۆچەك ۋە ئالتايغا ھۇجۇم قىلغان ۋاقىتتىلا باشلىنىدۇ. مىللىي ئارمىيەنىڭ شىخو ۋە جىڭلارغا بولغان ئومۇمىي 1945-يىلىنىڭ ئوتتۇرىلىرىدىن كېيىن ئىجرا قىلىنىشقا باشلايدۇ. 1945-يىلى ئىيۇلدا شىخو رايونىدا ھەرىكەتلىنىپ يۈرگەن رەفىق بايچۇرىن ۋە تۇرسۇن سەيىد باشچىلىقىدىكى مىللىي ئارمىيەنىڭ پارتىزانلار ئەترىتى جۇڭخۇا مىنگو دۆلەت ئارمىيىسىنىڭ قوشۇنلىرىغا ئۈستۈمۈت ھۇجۇملارنى قىلىپ تۇرىدۇ. ئۇلار توت تىرەك (چىڭخۇ) دەرياسىدىكى چوڭ كۆۋرۈكنى بۇزۇپ تاشلاپ، شىخو بىلەن جىڭ ئوتتۇرىسىدىكى ئالەقنى ئۈزۈپ تاشلايدۇ. ئۇزۇن ئۆتمەي ئۇلار دۈشمەن ئارقىسىغا ئۆتۈپ، جۇڭخۇا مىنگو دۆلەت ئارمىيىسىنىڭ قاتناش لىنىيىلىرىنى بۇزىدۇ، دىخۇا بىلەن جىڭنى باغلاپ تۇرغان ماناس كۆۋرۈكىنى پارتىلىتىپ تاشلايدۇ. شۇنىڭ بىلەن جۇڭخۇا مىنگو ئارمىيىسىنىڭ ماشىنىلاشقان قىسىملىرى دىخۇا ۋە ماناس ناھىيىسىدىن ئۆتۈپ، شىخوغا ياردەم بېرىشكە ئامالسىز قالىدۇ. بۇ پارتىزانلار ئەترىتى جانلىق ۋە ھەرىكەتچان پارتىزانلىق تەكتىكىلىرىنى قوللىنىپ، بورتۇڭگو، ئەنجىخەي، ساۋەن ۋە ماناس قاتارلىق جايلاردا ئايلىنىپ يۈرۈپ، جۇڭخۇا مىنگو دۆلەت ئارمىيىسىنىڭ بۇ رايونلاردىكى قاتناش لىنىيىلىرى ۋە قاتناش ئەسلىھەلىرىنى بۇزۇپ تاشلاپ، ئۇلارنىڭ ئەسكىرىي كۈچ ۋە ماددىي ئەشيا لارنى يۆتكىشى ئۈچۈن چوڭ قىيىنچىلىقلارنى كەلتۈرۈپ چىقىرىدۇ.

1945-يىلى ئاۋغۇستنىڭ باشلىرى مىللىي ئارمىيە ئوتتۇرا فرونت قوماندانلىق شتابى رەسمىي قورۇلۇپ، پالىنىۋى قوماندانلىقىنى قۇشۇمچە ئۈستىگە ئالىدۇ. شۇ ئاينىڭ ئوتتۇرىسىدىن باشلاپ، مىللىي ئارمىيە شىخوغا قارىتا مۇھاسىرە باشلايدۇ. 28-ئاۋغۇست ئاۋانگارت قىسىم چۆچەك ئاتلىق 6-پولىكى ۋە مۇڭغۇل مۇستەقىل ئاتلىق دېۋىزىيىسى چېپەيزىنىڭ يېنىدىكى ئۇزۇنئولۇق دېگەن جايدىكى جۇڭخۇا مىنگو دۆلەت ئارمىيىسى قوشۇنىغا ھۇجۇم قىلىپ، ئۈچ كېچە-كۈندۈز جەڭ قىلىش ئارقىلىق، بۇ يەرنى ئىگىلىگەندىن

كېيىن، قالدۇق دۈشمەن چېپەيزىگە قېچىپ بېرىپ، ئۇ يەردىكى جۇڭخۇا مىنگو دۆلەت ئارمىيىسى بىلەن بىرلىشىپ، مۇداپىئەنى كۈچەيتىپ، مىللىي ئارمىيەنىڭ جەنۇبقا يۈرۈش قىلىشىنى توسماقچى بولىدۇ. مىللىي ئارمىيەنىڭ چۆچەك ئاتلىق ئالتىنچى پولكى ۋە مۇڭغۇل مۇستەقىل ئاتلىق دېۋىزىيىسىنىڭ مىڭدىن ئارتۇق پىيادە ئەسكەر، ئاتلىق ئەسكەر ۋە زەمبىرەكچىلىرى بىرىنچى سېنتەبىر كۈنى شەرق، غەرب ۋە شىمال تەرەپلەردىن جۇڭخۇا مىنگو دۆلەت ئارمىيىسىنىڭ ياخشى ھەربىي تەلىم-تەربىيە ئالغان قوشۇنلىرى، مۇستەھكەم ئىستېھكاملىرىغا تايىنىپ موداپىئە قىلىۋاتقان چېپەيزىگە شىددەتلىك ھۇجۇم باشلايدۇ. لېكىن دۈشمەننىڭ قاتتىق قارشىلىقىغا ئۇچراپ، 100 گە يېقىن ئادەم جەڭچى بولغان بولسىمۇ، دۈشمەن پوزىتسىيىسىنى ئىگەللىيەلمىگەچكە، ئوتتۇرا فرونت قوماندانلىق شتابى سۈيىدۇڭ پىيادە پولكىنى جەڭگە كىرىشكە بۇيرۇق چۈشۈرگەندىن كېيىن، ئىككىنچى سېنتەبىر كۈنى پالىنوۋ قوماندانلىقىدىكى چۆچەك ئاتلىق ئالتىنچى پولكى، سۈيىدۇڭ ئاتقۇچى بىرىنچى پولكى ۋە مۇڭغۇل مۇستەقىل ئاتلىق دېۋىزىيىسىنى ئۈچ تاغ زەمبىرىكى، سەككىز مىنامىوت ۋە ئىككى كۈرەشچى ئايروپىلاننىڭ جەڭگە قاتنىشىشى بىلەن، شىخۇ سىرتىدىكى مۇھىم تايانچ جاي چېپەيزىنى ئىشغال قىلغاندىن كېيىن، داۋاملىق شىخۇ تەرەپكە يۈرۈش قىلىپ، ئۈچىنچى سېنتەبىر كونا شىخونى ئىگەللەيدۇ.

شۇ يىلى تۆتىنچى سېنتەبىر مىللىي ئارمىيەنىڭ باش قوماندانى پالىنوۋ سوۋېت ئىتتىپاقى ھەربىي ئىشلار خادىملىرىنىڭ ياردىمى ئاستىدا شىخۇ يۈرۈشىنى باشلايدۇ. مىللىي ئارمىيە قىسىملىرى سوۋېت ئىتتىپاقى قىزىل ئارمىيەسىنىڭ مەلۇم ساندىكى پىيادە ئەسكەرلىرى، كۈرەشچى ئايروپىلانلىرى، بروننۇپكىلىرى ۋە توپچى قىسمى بىلەن بىرلىكتە كەسكىن ۋە شىددەتلىك جەڭلەر ئارقىلىق دۈشمەننىڭ ئۈچ مۇداپىئە لېنىيە سېپىنى كەينى-كەينىدىن بۆسۈپ ئۆتۈپ، سەككىزىنچى سېنتەبىر تاڭ سەھەر بىلەن شىخۇ ناھىيە بازىرىنى ئىشغال قىلغاندىن كېيىن، مىللىي ئارمىيەنىڭ بىر قىسىم قوشۇنىنى جىڭدىكى جۇڭخۇا مىنگو دۆلەت ئارمىيىسى قوشۇنىنىڭ شەرققە قاراپ قېچىشىنى توسۇش ئۈچۈن قالدۇرۇپ قويۇش بىلەن بىر ۋاقىتتا، شىي يىڭ باشلاپ قاچقان قالدۇق دۈشمەننىڭ كەينىدىن توختىماي قوغلاپ زەربە بېرىپ، كۈيتۈن، شىخۇ ئايرودرومى، مايتاغ قاتارلىق جايلارنى ئىشغال قىلىپ، يەنىسە يىگە قاراپ ئىلگىرلەيدۇ، ھەمدە ئۇزۇن ئۆتمەي ئۈرۈمچىدىن ئاران 150 نەچچە كىلومېتىر يېراقلىقتىكى ماناس دەرياسىنىڭ غەربىي قىرغىقىغا يېتىپ كېلىدۇ.

بۇ قېتىمقى ھەربىي يۈرۈشتە ئىككى تەرەپتە ئۆلۈش ۋە يارىلىنىش بەك ئېغىر بولىدۇ. جۇڭخۇا مىنگو دۆلەت ئارمىيىسىدىن 900 دىن ئارتۇق ئادەم ئۆلتۈرۈلىدۇ، 1000 دىن ئارتۇق ئادەم ئەسىرگە چۈشىدۇ. بۇنىڭدىن سىرت يەنە تانكا ۋە ئاپتوموبىللارنى ئۆز ئىچىگە ئالغان ھالدا زور بىر تۈركۈم قورال-ياراق ۋە ئوق-دوربارنى غەنىمەت ئالىدۇ. مىللىي ئارمىيىدىمۇ 771 نەپەر ئوفىتسېر-جەڭچى قۇربان بولىدۇ. يالغۇز سۈيىدۇڭ ئاتقۇچى بىرىنچى پولكىنىڭ ئۆزىدىنلا 200 ئوفىتسېر-جەڭچى قۇربان بولۇپ، 400 دىن ئارتۇق ئوفىتسېر-جەڭچى ئېغىر يارىلىنىدۇ. بۇ قېتىمقى شىخۇ ئوپېراتسىيەسى مىللىي ئارمىيە ئۇرۇش ئوپېراتسىيەلىرىدىكى ئەڭ دەھشەتلىكى بولۇپ، مىللىي ئارمىيە ئوفىتسېر-جەڭچىلىرى ئەڭ ئېغىر سىناققا بەرداشلىق بېرىپ، شىخۇغا ھۇجۇم قىلىش جىڭنىڭ ئەڭ ئاخىرقى غەلبىسىنى قولغا كەلتۈرۈپ، پۈتكۈل ئوتتۇرا فرونت يولىنىشىدىكى ئوپېراتسىيەنىڭ غەلبىسى ئۈچۈن مۇستەھكەم ئاساس ئورنىتىدۇ.

شۇ يىلى بەشىنچى سېنتەبىر گېنېرال مايور ئىسھاقبېك مۇنونوۋ سوۋېت قىزىل ئارمىيىسى ھەربىي مەسلىھەتچىلىرىنىڭ ياردىمى ئاستىدا مىللىي ئارمىيەنىڭ زور بىر تۈركۈم قوشۇنلىرىغا قوماندانلىق قىلىپ، جىڭ ناھىيە بازىرىغا ھۇجۇم قىلىش يۈرۈشى باشلاپ، شىددەتلىك جەڭ قىلىش ئارقىلىق بەشىنچى ۋە يەتتىنچى سېنتەبىر كۈنلىرى جۇڭخۇا مىنگو دۆلەت ئارمىيىسىنىڭ جىڭنىڭ يېنىدىكى تايانچ پونكىتلىرى يۆڭجىخو ۋە باجياخونى ئىشغال قىلىدۇ؛ 8-سېنتەبىر جۇڭخۇا مىنگو دۆلەت ئارمىيىسى يېڭى 45-دېۋىزىيىسىنىڭ ئۈچ پولكىنى تەلتۆكۈس يۇقۇتۇپ، جىڭ ناھىيە بازىرىنى ئىشغال قىلغاندىن كېيىن مۇھاسىرىنى بۆسۈپ، 200 دىن ئوشۇق قالدۇق قوشۇننى باشلاپ، كونا شىخۇغا قاچقان گۈچىنىڭ كەينىدىن قوغلاپ زەربە بېرىپ، ساۋەن ناھىيىسىنىڭ سەندۇخېزا ئەتراپىدا ئەسىرگە چۈشۈرۈدۇ. جىڭ ئۇرۇشىدا مىللىي ئارمىيە جۇڭخۇا مىنگو دۆلەت ئارمىيىسىنىڭ بىر گېنېرال مايورى، ئىككى پولكونىكى، تۆت پودپولكونىكى،

ئونبەش مايورى قاتارلىق 198 نەپەر ئوفتسىپىنى ئەسىر ئېلىپ، ئۈچ مىڭدىن ئارتۇق ئادىمنى ئەسىرگە ئېلىش بىلەن بىرگە 12 دانە مىنامىوت، 8 دانە چوڭ زەمبىرەك، 38 دانە پىلىموت ۋە زور بىر تۈركۈم ھەربىي ئەشيالارنى غەنىمەت ئالدى. جىڭ ئۇرۇشىنىڭ غەلبىسىدىن كېيىن ئىلى ۋىلايىتى پۈتۈنلەي ئازات بولدى.



شەرقىي تۈركىستان مۇستەقىللىق ئىنقىلابىدا شىخو جېڭىغا قاتناشقان بىر قىسىم ئوفتسىپىر-جەڭچىلەر

شىخۇ ۋە جىڭ يۈرۈشى شەرقىي تۈركىستان مىللىي مۇستەقىللىق ئىنقىلابىي دەۋرىدىكى ئەڭ مۇھىم ھەربىي يۈرۈشلەردۇر. شىخۇ ۋە جىڭ جەڭ مەيدانلىرى شەرقىي تۈركىستان جۇمھۇرىيىتى دۆلەت ئارمىيىسى بىلەن جۇڭخۇا مىنگو دۆلەت ئارمىيىسىنىڭ ئۆز-ئارا قارىمۇ-قارشى تۇرۇشىدىكى ئاساسىي جەڭ مەيدانلىرى بولۇپ، جۇڭخۇا مىنگو دۆلەت ئارمىيىسىنىڭ بۇ جەڭ مەيدانلىرىغا سالغان ئەسكىرى كۈچى ئەڭ كۆپ، مۇداپىئە قورۇلۇشلىرى ئەڭ مۇستەھكەم، ئىشلەتكەن قوراللىرى ئىلغار بولسىمۇ، لېكىن ئىستېداتلىق ھەربىي قوماندانلار گېنېرال پالىنوۋ ۋە گېنېرال ئىسھاقبېكلارنىڭ باشلامچىلىقىدىكى مىللىي ئارمىيەنىڭ ئوفتسىپىر - جەڭچىلىرى سوۋېت ئىتتىپاقى قىزىل ئارمىيىسىنىڭ بىر قىسىم ئوفتسىپىر-جەڭچىلىرى بىلەن بىللە قەھرىمانلىق بىلەن قانلىق جەڭلەرنى قىلىپ، بۇ ئىككى جەڭنىڭ غەلبىسىنى قولغا كەلتۈرۈدۇ.

بۇ قېتىمقى شىخۇ ۋە جىڭ يۈرۈشلىرىدە مىللىي ئارمىيە پۈتۈن بىر گەۋدە بولۇپ دۈشمەن بىلەن شىددەتلىك جەڭ قىلىش بىلەن بىرگە، يەنە نەسىرۇللا نادىروۋدەك بىر ئۆزى يالغۇز دۈشمەننىڭ ئۈچ پوتىيىنى كەينى-كەينىدىن پارتىلىتىپ تاشلىغان بىر تۈكۈم شىر يۈرەك مىللىي قەھرىمانلار مەيدانغا چىقىدۇ. مىللىي ئارمىيەنىڭ جەڭگە قاتناشقان باشقا قىسىملىرى قاتارىدا مۇڭغۇل مۇستەقىل ئاتلىق دېۋىزىيىسى، تۇڭگان مۇستەقىل ئاتلىق دېۋىزىيىسى، شىبە مۇستەقىل ئاتلىق ئىسكادىرونى، رۇس ئاتلىق روتىسى ۋە موتوروتا نامى بىلەن ئاتالغان تانار روتىسىمۇ ئاجايىپ باتۇرلۇقلارنى كۆرسىتىدۇ.

گەرچە جۇڭخۇا مىنگو دۆلەت ئارمىيىسى ئوتتۇرا يۆنىلىش يۈرۈشلىرىگە زامانىۋىي قوراللار بىلەن قوراللانغان ئون نەچچە مىڭ ئەسكىرى كۈچىنى يىغىپ، قاتمۇقات مۇستەھكەم مۇداپىئە لىنىيەلىرىنى قۇرغان بولسىمۇ، لېكىن ئىستراتېگىيەلىك جەھەتتە پاسسىپ مۇداپىئەلىنىش پوزىتسىيىسىدە تۇرغاچقا، ئىستراتېگىيەلىك جەھەتتە ئاكتىپ ھۇجۇم پوزىتسىيەسىدە تۇرغان مىللىي ئارمىيە قىسىملىرىنىڭ شىددەتلىك ھۇجۇملىرىغا بەرداشلىق بىرلەشمەي بىتچىت بولىدۇ. مىللىي ئارمىيە ئۆزىنىڭ ئۇرۇش تارىخىدىكى ئەڭ داڭلىق ۋە شىددەتلىك بولغان شىخۇ ۋە جىڭ يۈرۈشلىرى ئارقىلىق تىللاردا داستان قىلغۇدەك قەھرىمانلىقلارنى يارىتىپ، مىللىي جەڭ غەلبىلىرىنى قازىنىپ، جۇڭخۇا مىنگو دۆلەت ئارمىيىسىنىڭ قالدۇق قىسىملىرىنى ئىلى، نارباغاناي ۋە ئالتاي ۋىلايەتلىرىدىن تەلتۆكۈس ھەيدەپ چىقىرىپ، ئاخىرقى ھېسابتا بۇ ۋىلايەتلەرنى بىرلىككە كەلتۈرۈپ، بۇ جايلاردىكى خەلق ھاكىمىيەتلىرىنىڭ مەۋجۇت بولۇپ تۇرۇشى ئۈچۈن ئاساس سالدى. شۇنىڭ بىلەن جۇڭخۇا مىنگو دۆلىتىنىڭ مەركىزىي ھۆكۈمىتى شەرقىي تۈركىستان جۇمھۇرىيىتى ۋاقىتلىق ھۆكۈمىتى بىلەن تىنچلىق سۆھبىتى ئۆتكۈزۈشكە مەجبۇر بولىدۇ.

شۇ يىلى 14-ئۆكتەبىر، ئۈچ ۋىلايەت ۋاقىتلىق ئىنقىلابىي ھۆكۈمەت ھەيئىتىنىڭ 107-قېتىملىق يىغىنىدا گېنېرال مايور ئىسھاقبېكىنىڭ ئوتتۇرا فرونت يۆنىلىشىدىكى ھەربىي يۈرۈشلەردە كۆرسەتكەن تۈھپىلىرى ئۈچۈن، گېنېرال لېنتات ھەربىي ئۇنۋانىنى بىرىشىنى قارار قىلىدۇ. 1945-يىلى 22-ئۆكتەبىر پالىنوۋ ۋە ئىسھاقبېكلار ۋاقىتلىق ھۆكۈمەتنىڭ يېڭىدىن تەسىس قىلىنغان ئالىي ھەربىي ھەيئىتىنىڭ ھەيئەت ئەزالىرى بولىدۇ. 1946-يىلى 20 - مارت ئۈچ ۋىلايەت ھۆكۈمىتى ھەيئىتى 246-نومۇرلۇق قارار ماقۇللاپ، ئىۋان ياكوۋلېۋىچ پالىنوۋ ۋە ئىسھاقبېك مۇنووۋلارغا «جۇمھۇرىيەت» ئالىي ئوردىنى بېرىشىنى قارار قىلىدۇ. جەنۇبىي فرونت

ۋاقىتلىق ھۆكۈمەت ھەيئىتى بىلەن مىللىي ئارمىيە باش قوماندانلىق شىتابىنىڭ جۇڭخۇا مىنگو دۆلەت ئارمىيىسىنىڭ شەرقىي تۈركىستاننىڭ جەنۇبىدىكى ئەسكىرىي كۈچىنى ئىسكەنجىگە ئېلىپ، ئوتتۇرا فرونتتىكى ئۇرۇشنىڭ ئوڭۇشلۇق ئېلىپ بېرىلىشىغا ھەققىي كاپالەتلىك قىلىش ئۈچۈن جەنۇبىي فرونت يۆنىلىشى بويىچە، 1945-يىلى بەشىنچى ئىيۇل چىقارغان «(1) سوپاخۇن سوپۇروف ئەترەت باشلىقى، ئابدۇكېرىم ئابباسوف سىياسىي كومىسسار، رازىيوۋ داموللا دىنىي ئىشلار مەسئۇلى بولغان ئاتلىق پارتىزانلار ئەترىتى قورۇلىدۇ، ئۇلار ئاقسۇغا بېرىپ، پارتىزانلىق ئۇرۇشى ئېلىپ بارىدۇ. (2) سوۋېت ئىتتىپاقىنىڭ ھەربىي ئىشلار خادىمى ئىسكەندەر (ئەسلى ئىسمى ئىۋان ئىۋانوۋىچ ئىۋانوۋ) بىلەن زاكىر تۆرە (ئەسلى ئىسمى شوخپۇل) ئاتلىق پارتىزانلار ئەترىتىنىڭ ھەربىي ئىشلار مەسئۇلى بولىدۇ. (3) قۇربانجان ئاتلىق پارتىزانلار ئەترىتىنىڭ ئارقا سەپ تەمىناتىغا مەسئۇل بولىدۇ. (4) قاسىمجان قەمبىرى ھۆكۈمەت خىزمەت ئۆمىكىنى باشلاپ بىرگە بارىدۇ» دىن ئىبارەت قارارىغا ئاساسەن تەشكىللەنگەن مىللىي ئارمىيىنىڭ 150 تىن ئارتۇق ئەسكىرى بولغان بىر ئاتلىق پارتىزانلار ئەترىتى 1945-يىلى 18-ئىيۇل ئاقسۇ رايونىغا ئاتلىنىدۇ. بۇ ئاتلىق پارتىزانلار قوشۇنى ئاقسۇغا رايونغا يېتىپ بارغاندىن كېيىن، سەككىزىنچى ئاۋغۇست ۋە بىرىنچى سېنتەبىر كۈنلىرى باي ۋە ئاقسۇ كۈنئەھەر ناھىيە بازارلىرىنى ئىگىلەپ، ئىنقىلابىي ھۆكۈمەتلەرنى قۇرىدۇ. مىللىي ئارمىيە باش قوماندانلىق شىتابى جەنۇبىي شەرقىي تۈركىستاندىكى ھۇجۇم كۈچىنى كۈچەيتىش ئۈچۈن سېنتەبىر ئېيىنىڭ بېشىدا سوۋېت ئىتتىپاقى ھەربىي مەسئۇلى مېرزا ناسىروۋ ۋە ئارىسلانخان (ئېلىخان تۆرەنىڭ ئوغلى) باشچىلىقىدىكى مىللىي ئارمىيىنىڭ ئىككى ئاتلىق باتالىيونىنى ئاقسۇ ۋىلايىتىگە ئەۋەتىدۇ. بۇ قوشۇن سوپاخۇن سوپۇروف ئاتلىق پارتىزانلار ئەترىتى بىلەن ئۇچرىشىپ، ئاقسۇ شەھىرىگە ھۇجۇم قىلغاندا ئوڭۇشسىزلىققا ئۇچرىغاندىن كېيىن، سېنتەبىرنىڭ ئوتتۇرىلىرى مىللىي ئارمىيە باش قوماندانلىق شىتابى يەنە دېسكوۋ باشچىلىقىدىكى سوۋېت ئىتتىپاقى ھەربىي مەسئۇلى تېچىلەر ئۆمىكى ۋە موڭغۇل ئاتلىق ئەسكەرلەر روتىسىدىن ئىككىنى ئىلىدىن ئەۋەتىپ، ئىككىنچى قېتىم ئاقسۇغا ھۇجۇم قىلىش پىلانىنى تۈزۈپ چىقىدۇ. 23- سېنتەبىر كۈنى مىللىي ئارمىيە قىسىملىرى ئاقسۇ شەھىرىگە مۇھاسىرە ھۇجۇمى باشلايدۇ. شەھەرنى ئىشغال قىلىش جېڭى جىددىي داۋاملىشىۋاتقان كۈنلەردە، شەرقىي

تۈركىستان جۇمھۇرىيىتى ۋاقىتلىق ھۆكۈمىتى بىلەن جۇڭخۇا مىنگو مەركىزىي ھۆكۈمىتى ئۆتتۈرىشىدىكى «تىنچلىق سۆھبىتى» ئۆتكۈزۈلۈشكە باشلىنىدۇ. شۇنىڭ بىلەن مىللىي ئارمىيىنىڭ قىسىملىرى باش قوماندانلىق شتابىنىڭ بويۇقىغا بىنائەن ئۇرۇشنى تۇختۇتۇپ، 19- ئۆكتەبىردە ئىلىغا قايتىپ كېلىدۇ. 1945-يىلى سېنتەبىردە مىللىي ئارمىيەنىڭ ئوتتۇرا فورونت بۇيىچە ئېلىپ بارغان مۇستەقىللىق ئۇرۇشى غەلبىلىك ئاياغلىشىپ، مىللىي ئارمىيەنىڭ ئوتتۇرا يۆلىنىش قىسىملىرى ماناس دەرياسىنىڭ غەربىي قىرغىقىغا يېتىپ كېلىپ، ئۈرۈمچىنى ئازات قىلىش ئۈچۈن مىللىي ئارمىيە باش شتابىنىڭ بۇيرۇقىنى كۈتۈپ تۇرىدۇ.

پايدىلانغان ماتېرىياللار:

«ئەخمەتجان ئەپەندىنى ئەسلەيمەن» (بىرىنچى قىسىم)، ماھىنۇر قاسىم ، مىللەتلەر نەشرىياتىنىڭ 2014-يىلى 8-ئاي 1- نەشرى

«شانلىق مىللىي ئارمىيە» (خىتايچە، «军 族 民 的 荣 光») ۋېبى جۇڭ، خەلق ئازادلىق ئارمىيىسى ئەدەبىيات – سەنئەت نەشرىياتىنىڭ 2015- يىلى 1- ئاي نەشرى

«شىنجاڭ تارىخ ماتېرىياللىرى»(16)، جۇڭگو خەلق سىياسى مەسلىھەت كېڭىشى شۇئار كومىتېتى تارىخ ماتېرىياللار تەتقىقات ھەيئىتى، شىنجاڭ خەلق نەشرىياتىنىڭ 1985-يىلى 1- ئاي نەشرى

«ئۈچ ۋىلايەت ئىنقىلابىغا دائىر چوڭ ئىشلار خاتىرىسى»، ئۈچ ۋىلايەت ئىنقىلابى تارىخىنى يېزىش- تەھرىرلەش كومىتېتى، شىنجاڭ خەلق نەشرىياتىنىڭ 1995- يىلى 8- ئاي 1- نەشرى

«ئۆمۈر داستانى» (ئەسلىمە 2)، سەيپىدىن ئەزىزى ، مىللەتلەر نەشرىياتىنىڭ 1990- يىلى 12- ئاي 1- نەشرى

«ۋەقەلەر خاتىرىسى» (سلاۋيان يىزىقىدىكى تاتارچە)، رەيىق بىكبىيۋو، ئالمانا ، 2004- نەشر قىلىنغان

«ئۈچ ۋىلايەت ئىنقىلابىغا ئائىت ئەھۋاللار ھەققىدە ئەسلىمە»، ساۋدانوپ زايرىر، «شىنجاڭ تارىخ ماتېرىياللىرى»(16)، 63- 184- بەتلەر

«ئۈچ ۋىلايەت مىللىي ئارمىيە 1-سۈيىدۈك پىيادە پولكىنىڭ دۇنياغا كېلىشى ۋە ئۇنىڭ بېسىپ ئۆتكەن يولى توغرىسىدا ئەسلىمە»، ئىسمائىلوپ مەھمەت، «شىنجاڭ تارىخ ماتېرىياللىرى»(16)، 185-241- بەتلەر

«ئۈچ ۋىلايەت مىللىي ئارمىيىسى بېسىپ ئۆتكەن جەڭ مەيدانى»، ئابدۇرېھىم مەرۇپ، «شىنجاڭ تارىخ ماتېرىياللىرى»(16)، 209،234،241- بەتلەر

ئۇيغۇر تىلى گرامماتىكىسى

يىگىرمىنچى ئەسىرنىڭ كېيىنكى يېرىمىدىكى ھازىرقى زامان ئۇيغۇر تىلىدىكى يىگىرمە يېڭىلىق



ئىدىرىس مەھدى

1. ئايشەم شەمىيېۋا: « ھازىرقى زامان ئۇيغۇر تىلى گرامماتىكىسى »
2. غوجەخمەت سەدۋاقاسوۋ: « ھازىرقى زامان ئۇيغۇر تىلى گرامماتىكىسى »
3. نەسۈرۇللا يۇلبۇلدى: « ئۇيغۇر تىلى گرامماتىكىسى »
4. خەمىت تۆمۈر: « ھازىرقى زامان ئۇيغۇر تىلىنىڭ مورفولوگىيىسى »
5. خەمىت تۆمۈرنىڭ ھازىرقى زامان ئۇيغۇر تىلىدىكى كېلىش كاتېگورىيىسى ھەققىدىكى يېڭى نۇقتىئىنەزەرى
6. مەركىزىي دىئالېكت ئاساسىدىكى ھازىرقى زامان ئۇيغۇر ئەدەبىي تىلىنىڭ ئۆلچەملىك تەلەپپۇزىنىڭ بېكىتىلىشى
7. مىرسۇلتان ئوسمانوۋ (مەسئۇل مۇھەررىر): « ھازىرقى زامان ئۇيغۇر ئەدەبىي تىلىنىڭ ئىملا قائىدىسى »
8. مىرسۇلتان ئوسمانوۋ (مەسئۇل مۇھەررىر): « ھازىرقى زامان ئۇيغۇر ئەدەبىي تىلىنىڭ ئىملا لۇغىتى »
9. ئامىنە غاپپار: « ھازىرقى زامان ئۇيغۇر ئەدەبىي تىلىنىڭ ئاكۇستىكىلىق قانۇنىيەتلىرى »
10. ئابلىز ياقۇپ، غەنىزات غەيۇرانى (مەسئۇل مۇھەررىرلىرى): « ئۇيغۇر تىلىنىڭ ئىزاھلىق لۇغىتى »
11. زۇنۇن قادىرى، مەھمەت رەھىمى « ئۇيغۇر خەلق ماقالى - تەمسىللىرى »
12. ئابدۇسالام ئابباس: « ئۇيغۇر تىلى فرازبۆلۈگىيىسى ھەققىدە » ۋە ئۇيغۇر تىلى فرازبۆلۈگىيىلىك بىرىكمىلەرگە ئائىت ئەمگەكلىرى
13. ئابلىز ئەمەت: « ئۇيغۇر خەلق ماقالى - تەمسىللىرى ئىزاھلىق لۇغىتى »
14. راخمان خانبايەننىڭ ھازىرقى زامان ئۇيغۇر تىلىدىكى ئاددى جۈملە بىلەن قوشما جۈملىنى پەرقلەندۈرۈش پىرىنسىپلىرى ھەققىدىكى يېڭى نۇقتىئىنەزەرى
15. مىرسۇلتان ئوسمانوۋنىڭ خوتەن ۋە لوپنور دىئالېكتلىرى ھەققىدىكى ئەمگەكلىرى
16. مۇھەببەت قاسىم: « ھازىرقى زامان ئۇيغۇر تىلىنىڭ دىئالېكتلىرىنىڭ سېلىشۇرما لۇغىتى »
17. سۆز بىرىكمە قورۇلمىسى گرامماتىكىسى ۋە بىرىكىش (كومبىناتسىيە مۇناسىۋىتى) ۋە تۈركۈملىنىش (كىلاسفىكاتسىيە) مۇناسىۋىتى نەزەرىيىسىنىڭ ئۇيغۇر تىلىدا تەدبىقلىنىشى
18. ئۇيغۇر لاتىن يېزىقى ئەمەلدىن قالدۇرۇلۇپ، ئەرەپ يېزىقى ئاساسىدىكى ئۇيغۇر يېزىقىنىڭ قايتا قوللىنىشى
19. كومپيۇتېر ئۇيغۇر يېزىق فونتىنىڭ بارلىققا كېلىشى
20. ئۇيغۇر خەتتاتچىلىقىنىڭ قايتىدىن گۈللىنىشى

拓和提·莫扎提 著

中世纪维吾尔社会

ئوتتۇرا ئەسىر ئۇيغۇر جەمئىيىتى

تەنقىتى مۇزاكىرە



新疆人民出版社

«بىز دۇنيا مەدەنىيىتىگە تۆھپە قوشقان بىر مىللەت. بىزمۇ ئادەمدەك ياشايمىز.» = توختى مۇزارت (1)

«قەلەم بىلەن ئۆزۈمنىڭ ھوقۇقىنى قوغدايمەن. خەق تارىخ يازسا، مەنمۇ تارىخ يازمەن.» = توختى مۇزارت (2)

ئۇيغۇرلارنىڭ داڭلىق توختى مۇزارت (ئەسلى ئىسمى: توختى تۇنىيان) 1963-يىلى شەرقىي تۈركىستاننىڭ باي ناھىيىسىدە خىزمەتچى ئائىلىسىدە تۇغۇلغان. 1997-يىلى خىتاي ھۆكۈمىتى تەرىپىدىن «دۆلەت مەخپىيەتلىكىنى ئوغرىلاش جىنايىتى» ئىشلەش تۆھمىتى بىلەن ئون بىر يىللىق قاماق جازاسىغا ھۆكۈم قىلىنغان. 2009-يىلى 10-فېۋرال تۈرمىدىن قويۇپ بېرىلگەن. 2015-يىلى 5-ئاينىڭ 29-كۈنى بېيجىڭدا تۇيۇقسىز ۋاپات بولغان.

تارىخچى توختى مۇزارت باشلانغۇچ ۋە ئوتتۇرا مەكتەپلەرنى ئۆز ناھىيىسىدە تاماملىغان. بۇ جەرياندا خىتايچىنى ياخشى ئۆگەنگەن. 1978-يىلى خىتاي ئوقۇغۇچىلار بىلەن بىر قاتاردا ئۇنىۋېرسىتېت ئىمتىھانىغا قاتنىشىپ، ياخشى نەتىجە بىلەن «بېيجىڭ مەركىزى مىللەتلەر ئىنىستىتۇتى» (ھازىرقى بېيجىڭ مىللەتلەر ئۇنىۋېرسىتېتىغا) قوبۇل قىلىنغان. بۇ جەرياندا ئىنگىلىزچىنى كۈچەپ ئۆگىنىپ، مەكتەپ پۈتتۈرگەندىن يىلى ئامېرىكا خارۋارد ئۇنىۋېرسىتېتىغا ئوقۇشقا قوبۇل قىلىنغان. ئەمما، خىزمەت ئېھتىياجى تۈپەيلىدىن «خىتاي مەملىكەتلىك خەلق قۇرۇلتىيى»غا خىزمەتكە تەقسىم قىلىنغان. خىتاينىڭ بۇ ئالىي ئورگىنىدا ئىشلەيدىغان بىردىنبىر ئۇيغۇر بولۇپ قالغان. «خىتاي مەملىكەتلىك خەلق قۇرۇلتىيى»دا بىر مەزگىل ئىشلىگەندىن كېيىن، ئۆزىنىڭ قانۇن ئۆگىنىش ئىستىكىگە بىنائەن، خىتايدىكى «خەلق ئۇنىۋېرسىتېتى»نىڭ قانۇنچىلىق فاكولتېتىدا ئوقۇپ، ماگىستىرلىق ئۇنۋانىغا ئېرىشكەن. ئاندىن، «خىتاي مەملىكەتلىك خەلق قۇرۇلتىيى»غا قايتىپ كېلىپ، مىللەتلەر كومىتېتىنىڭ قانۇن تەتقىقات ئىشخانىسىدا كاندىدات تەتقىقاتچى بولۇپ ئىشلىگەن. 1995-يىلى ياپونىيەنىڭ توكيو ئۇنىۋېرسىتېتىغا دوكتور ئاسپىرانتلىققا قوبۇل قىلىنغان. ياپونىيەدە ئوقۇش جەريانىدا، ياپونىيە مەتبۇئاتلىرىدا ئۇيغۇرلارغا مۇناسىۋەتلىك ئەسەرلەرنى ئېلان قىلغان ۋە ياپونىيە ئىلىم ساھەسىنىڭ ياخشى باھاسىغا ئېرىشكەن. شۇ جەرياندا ياپونىيە دۆلەتلىك تەتقىقات مەركىزى ئۇنى ئۇيغۇر تەتقىقات جەمئىيىتىنىڭ تەتقىقاتچىلىقىغا تەكلىپ قىلغان. توختى مۇزارتنىڭ بىر قىسىم ماقالىلىرى ياپونىيەدە كىتابچە شەكلىدە نەشر قىلىنغان ۋە ياپونىيە بۈيۈك شەرق مەدەنىيەت ئۇنىۋېرسىتېتىنىڭ دەرسلىكى قىلىپ تاللانغان.

ياپونىيەدە دوكتورلۇق ئىلمىي ماقالىسىنى يېزىۋاتقان توختى مۇزارت ماقالىسى پۈتۈشكە ئاز قالغاندا، بەزى ماتېرىياللارغا ئېھتىياجى چۈشۈپ، 1997-يىلى، 1-ئاينىڭ 15-كۈنى ماتېرىيال ئىزدەش ئۈچۈن ۋەتەنگە قايتقان. بۇ جەرياندا توختى مۇزارت شەرقىي تۈركىستاننىڭ ئىقتىسادى تارىخىغا ئائىت بەزى ماتېرىياللارنى توپلىغان. 1997-يىلى 2-ئايدا ئۇ ئۆزى تۇرۇۋاتقان مۇھاجىرلار مېھمانخانىسىدىن زورلۇق بىلەن تۇتۇپ كېتىلگەن. 1998-يىلى، 3-ئايدا ئۈرۈمچى شەھەرلىك ئوتتۇرا خەلق سوت مەھكىمىسى ئۇنىڭغا دۆلەت مەخپىيەتلىكىنى ئوغرىلاش جىنايىتىنى ئارتىپ، ئون بىر يىللىق قاماق جازاسىغا ھۆكۈم قىلغان. جازا مۇددىتىنى ئۈرۈمچى ئۈچىنچى تۈرمىدە ئۆتكەن. خىتاينىڭ مەخپىيەتلىك دېگىنى توختى مۇزارت كۆپەيتىۋالغان، ئارخىپ ئىدارىسىنىڭ مەخپىيەتلىكى بولمىغان بىر پارچە ھۆججەتلەر تىزىملىك ئىدى. توختى مۇزارت ياپونىيەدىكى ئۇيغۇر تارىخىغا مۇناسىۋەتلىك يۇقۇرى سەۋىيەدىكى تەتقىقاتلىرى بىلەن خىتاينىڭ قارا تىزىملىكىدە ئىدى.

توختى مۇزارتنىڭ بىر ئوغۇل، بىر قىز ئىككى پەرزەنتى بار بولۇپ، توختى مۇزارت تۇتقۇن قىلىنغاندا ئوغلى يەتتە ياشقا كىرگەن، قىزى ئەمدىلا ئۈچ ئايلىق بولغان ئىدى. توختى مۇزارتنىڭ ئانىسى بۇرۇن ۋاپات بولغان، دادىسى توختى مۇزارت تۈرمىدىن چىقىشتىن بىر يىل بۇرۇن ۋاپات بولۇپ كەتكەن. توختى مۇزارت تۇتۇلغاندىن كېيىن، ئۇنىڭ تۇتقۇن قىلىنغانلىقى ئائىلىسىدىكىلەرگە خەۋەر قىلىنمىغان. توختى مۇزارتنىڭ ياپونىيەدە ياشاۋاتقان ئايالى خىتايغا قايتىپ، ئۇنىڭ ئىزدىرىكىنى قىلىپ، مۇناسىۋەتلىك ئورگانلارغا نەچچە دوقۇرغاندىن كېيىنلا، خىتاي ساقچىلىرى ئۇنى تۇتقۇن قىلغانلىقىنى ئېيتىپ قىلغان.

2002-يىلى - توختى مۇزارت تۈرمىدە يېتىۋاتقىنىغا تۆت يىل بولغاندا - ئۇنىڭغا خەلقئارالىق قەلەمكەشلەر تەشكىلاتى تەرىپىدىن «بارابارا گولدسمس يېزىش ئۈچۈن ئەركىنلىك مۇكاپاتى» بېرىلگەن. توختى مۇزارت تۈرمىدىن قويۇپ بېرىلىشتىن بەش كۈن ئىلگىرى ياپونىيە ھۆكۈمىتى تەرىپىدىن ياپونىيە پۇقراسى سالاھىيىتىگە ئىگە قىلىنغان. ياپونىيە تاشقى ئىشلار مىنىستىرلىقى ھەمدە ياپونىيەنىڭ سابىق باش مىنىستىرى شىنزۇ ئابې توختى مۇزارتنىڭ مەسلىسىگە ئۇزۇندىن بۇيان كۆڭۈل بۆلۈپ، ئۇنىڭ خىتاي تۈرمىسىدىن تېزراق قويۇپ بېرىلىشى ئۈچۈن كۆپ خىزمەتلەر ئىشلىگەن ۋە خىتاي ھۆكۈمىتى بىلەن ئىزچىل تۈردە توختى مۇزارت مەسلىسى ئۈستىدە سۆھبەتلەشكەن.(3)

توختى مۇزارت 2009-يىلى، 2-ئاينىڭ 10-كۈنى تۈرمىدىن چىقىدىغان كۈنى، ئۇنى كۈتۈۋېلىشقا بارغان ياپونىيەلىك ئىلىم ئەرباپلىرى ۋە بەزى مېدىيالارنىڭ مۇخبىرلىرى تۈرمە ئالدىدا ئۇنى نەچچە سائەتلەپ ساقلىغان بولسىمۇ، خىتاي توختى مۇزارتنى ھېچكىمگە كۆرسەتمەستىن، تۈرمىدىن يۇرتى بايغا ئېلىپ كەتكەن.

تارىخچى توختى مۇزارت ئۇيغۇرلار ئارىسىدا تۇنجى بولۇپ ئۇيغۇر تارىخىنى خىتاي تىلىدا يازغان كۆپ تىللىق تارىخ ئالىمىدۇر. ئۇنىڭ ئۇيغۇر تارىخىغا دائىر «ئۇيغۇر تارىخ مەدەنىيەت تەتقىقاتى»، «ئوتتۇرا ئەسىر ئۇيغۇر جەمئىيىتى»، «ئوتتۇرا ئەسىر ئۇيغۇر تارىخى» قاتارلىق ئەسەرلىرى بار. توختى مۇزارت ۋاپات بولۇشتىن ئىلگىرى «قەدىمكى ئۇيغۇر قانۇن ۋە سىقىلىرى ھەققىدە تەتقىقات»، «قەدىمكى ئۇيغۇر مەدەنىيىتى ھەققىدە تەتقىقات»، «تارىخىي رەشىدىدىن كېيىنكى 300 يىل» قاتارلىق ئەسەرلەر ئۈستىدە جىددىي ئىزدىنىۋاتقان ئىدى.

توختى مۇزارت ئوتتۇرا ئەسىر ئۇيغۇر يېزىقى، چاغاتاي ئۇيغۇر يېزىقى قاتارلىق يېزىقلارنى پۇختا ئۆگەنگەن. چەتئەل تىللىرىدىن خىتاي تىلى، ئىنگىلىز تىلى ۋە ياپون تىللىرىنى پىششىق ئىگىلىگەن. بۇنىڭدىن سىرت پارىس تىلى، گېرمان تىلى، رۇس تىلى، فرانسۇز تىلى، ئەرەب تىللىرىنىمۇ قوشۇمچە ئۆگىنىپ، بۇ تىللاردىكى ماتېرىياللاردىن بىۋاسىتە پايدىلىنىش ئىمكانىيىتىنى ھازىرلىغان. توختى مۇزارت تۈرمىدىن چىققاندىن كېيىن، خىتاي دائىرىلىرى تەرىپىدىن بېيجىڭدىكى تەرجىمانلار ئىدارىسىغا ئورۇنلاشتۇرۇلغان.

تۆۋەندىكى بايانلار تارىخچى توختى مۇزارتنىڭ ۋاپاتى ھەققىدىكى بىر قىسىم مۇھىم مەلۇماتلارنى ئۆز ئىچىگە ئالغانلىقى ئۈچۈن، ياپونىيەدە ياشاۋاتقان ئۇيغۇر زىيالىيسى ھاجى قۇتلۇق قادىرى ئەپەندى تەرىپىدىن تەييارلىنىپ، 2015-يىلى، 6-ئاينىڭ 1-كۈنى «ئەركىن ئاسىيا رادىئوسى» ئۇيغۇرچە تورىدا ئېلان قىلىنغان بۇ خەۋەر تۆۋەندە ئۆز پېتى نەقىل قىلىندى.


ياپونىيە توكيو ئۇنىۋېرسىتېتىنىڭ تارىخ پەنلىرى دوكتورى، تونۇلغان ئۇيغۇر تارىخچىسى توختى مۇزارت 29-ماي تۇيۇقسىز بېيجىڭدىكى ئۆيىدە ئالەمدىن ئۆتكەندىن كېيىن، ئۇنىڭ بۇ سىرلىق ئۆلۈمى ھەققىدە ئۇيغۇرلار ۋە ياپونلار ئارىسىدا ئوخشىمىغان قاراشلار ۋە سۆزلەر تارقىلىپ يۈرمەكتە.

بۈگۈن رادىئومىزنىڭ تېلېفون زىيارىتىنى قوبۇل قىلغان، بېيجىڭدىكى توختى مۇزارت ئائىلىسىگە ئائىت ئۇچۇرلاردىن تولۇق خەۋەردار ياپونىيەلىك ساتو ئەپەندى ئۆزى ئاڭلىغان توختى مۇزارتقا دائىر بەزى بىر ئۇچۇرلارنى بىزگە يەتكۈزدى.

ساتو، مەرھۇم تارىخچى توختى مۇزارتنىڭ تۈرمىدىن قويۇپ بېرىلگەندىن كېيىنكى ھاياتى ھەققىدە توختىلىپ: «بېيجىڭدىكى باشقىلارنىڭ ئېيتىشىچە، توختى قارىماققا ئەركىن-ئازادە ياشاۋاتقان بىر ئادەمدەك كۆرۈنىشىمۇ، ئەمەلىيەتتە ئۇنىڭ پۈتكۈل ئىش-ھەرىكىتى خىتاي دۆلەت بىخەتەرلىكى ئورگانلىرى تەرىپىدىن تەقىب ئاستىغا ئېلىنغان. ئۇ ھەتتا يۇرتى شەرقىي تۈركىستانغا بارسىمۇ، بارلىق سۆز-ھەرىكەتلىرى شۇ يەردىكى بىخەتەرلىك تارماقلىرىنىڭ نازارىتى ئاستىدا ئېلىپ بېرىلىدىكەن. ئۇنىڭ تېلېفونىمۇ مۇناسىۋەتلىك ئورگانلارنىڭ مەخسۇس خادىملىرى تەرىپىدىن ئېلىپ بېرىلگەن ئىكەن. ئۆيىگە مەخسۇس تىگىشىغۇچ ئورۇنلاشتۇرۇلغان بولۇپ، ھۆكۈمەت ئۇنىڭ ياپونلار بىلەن كۆرۈشۈشىدىن بەك ئەندىشە

قىلىدىكەن. شۇڭا توختى ياپونلار بىلەن ئۇچرىشىشتىن ئىزچىل ئۆزىنى قاچۇرۇپ كەلگەن دەپ ئاڭلىدىم» دېدى.

ساتو، مەرھۇم توختى مۇزارتنىڭ ھازىرقى 38 ياشلىق خانىمى ھەققىدە توختىلىپ: «توختى مۇزارتنىڭ تۇغقانلىرىنىڭ دېيىشىچە، ئۇ تۈرمىدىن قويۇپ بېرىلىپ، بېيجىڭغا كېلىپ بىر قانچە ئاي ئۆتكەندىن كېيىن، دوست-بۇرادەرلىرىنىڭ تونۇشتۇرۇشى بىلەن بىر ئۇيغۇر قىزى بىلەن تويلاشماقچى بولغان بولسىمۇ، ئەمما خىتاينىڭ بىخەتەرلىك تارماقلىرى ئۇنىڭ بۇ تەلپىنى رەت قىلىپ، سەككىز ئايدىن كېيىن ئۇنىڭغا قەشقەر ھەربىي رايونىدىن ئۆزلىرى بىر قىزنى ئېلىپ كېلىپ، ئۇنىڭغا تونۇشتۇرغان ۋە شۇ قىز بىلەن دەرھال توي قىلىشىنى بۇيرۇغان. ئامالسىز قالغان توختى مۇزارت مەجبۇرىي ھالدا شۇ قىز بىلەن توي قىلغانىكەن. ئۇ قىز بېيجىڭدا ھېچقانداق خىزمەت قىلمايدىكەن، پەقەتلا توختىنى كۈتۈشكە مەسئۇل ئىكەن» دېدى.



توختى مۇزارتنىڭ تۈرمىدىن چىققاندىن كېيىنكى رەسىمى

توختى مۇزارتىنىڭ
بېيجىڭدىكى قەبرىسى؛
سۈرەتكە تارتىلغان
ۋاقتى: 2015-يىلى




تارىخچى توختى مۇزارتىنىڭ تۇيۇقسىز ئۆلۈپ كېتىشىدىن ئۇنىڭ ئائىلىسى، ئۇرۇق-تۇغقانلىرى، شۇنداقلا دوست-يارەنلىرىنىڭ گۇمانى قاراشلاردا بولۇۋاتقانلىقىنى ئىگىلىرى سۈرگەن ساتو بۇ ھەقتە توختىلىپ مۇنداق دېدى: «توختى مۇزارتىنىڭ بېيجىڭدىكى يېقىنلىرىنىڭ ئېيتىشىچە، تۈرمىدىكى چېغدا ساقچىلار توختىغا ئوخشاش سىياسىي مەھبۇسلارنى قار ئۈستىگە يالاڭ ئاياق دەسسەتىپ، پۈت-قوللىرىنى مۇزلىتىش ئارقىلىق تەن جازاسىنى بەرگەنلىكى ئۈچۈن، ئۇنىڭ پۇتى ئاغرىيدىغان بولۇپ قالغانىكەن. تۈرمىدىن چىققاندىن كېيىن بىر مەزگىل داۋالىنىپ ياخشى بولۇپ قالغان. ئەمما، ئۇنىڭ يۈرەك كېسىلى بارلىقىدىن ھېچكىمنىڭ خەۋىرى يوقكەن.»

زىيارىتىمىز داۋامىدا ساتو ئەپەندى سۆزىنى داۋاملاشتۇرۇپ: «بېيجىڭدا 29-ماي توختى مۇزارتىنىڭ ئەتىگەن سائەت توققۇزلار ئەتراپىدا 19-قەۋەتتىكى ئۆيدە ۋاپات بولغانلىقى ھەققىدىكى خەۋەر تارقالدى. گەرچە ئۇ دوختۇرخانىغا ئېلىپ بېرىلمىغان بولسىمۇ، ئەمما دوختۇرخانىدا ئۇنى تۇيۇقسىز يۈرەك كېسىلى بىلەن ئۆلدى، دەپ ئىسپات چىقىرىپتۇ. ھېچقانداق تەكشۈرۈلمەستىنلا ئاساسسىز چىقىرىلغان بۇ ھۆكۈم ئەتراپتىكى ئۇيغۇرلارنىڭ دىققىتىنى قوزغاپتۇ. توختىنىڭ تۇغقانلىرى ئۇنى دوختۇرخانىغا ئېلىپ بېرىپ ئوپىراتسىيە قىلىپ، قانۇن دوختۇرخانىسىنىڭ ھۆكۈم چىقىرىشىنى تەلەپ قىلغان بولسىمۇ، ئەمما بۇ تەلەپ دائىرىلەر تەرىپىدىن رەت قىلىنىپتۇ، دەپ ئاڭلىدىم» دېدى.

ساتو، توختى مۇزارت ۋاپات بولۇپ ئىككى سائەتتىن كېيىن، دائىرىلەر ئۇنىڭ تۇغقانلىرىغا بېسىم قىلىپ جەسەتنى شۇ كۈنى يەرلىككە قويۇۋېتىشنى بۇيرۇغانلىقىنى، ئەمما توختىنى تونۇيدىغان بېيجىڭدىكى بىر قىسىم ئۇيغۇر تىجارەتچىلەر، ئۇنىڭ جەستىنى توختىنىڭ يۇرتى باي ناھىيىسىگە ئېلىپ كېتىشنى ئورۇنلاشتۇرغان بولسىمۇ، دائىرىلەر بۇ تەكلىپكە قوشۇلمىغان. شۇنداقلا ئۇنىڭ ئۇرۇق-تۇغقانلىرىغا بېسىم قىلىپ، خىزمەت ئىشلەپ، بېيجىڭدا يەرلىككە قويۇشقا كۆندۈرگەنلىكى ھەققىدە ئاڭلىغانلىرىنى بايان قىلدى.

ساتو، دائىرىلەرنىڭ توختىنىڭ يۈرەك كېسىلى بىلەن ئۆلگەنلىكى ھەققىدىكى ئىسپات قەغىزىنى ئىككى سائەت ئىچىدە دوختۇرخانىدىن ناھايىتى تېزلىك بىلەن ئېلىپ كەلگەنلىكى ئەتراپتىكى ئۇيغۇرلارنىڭ گۇمانىنى تېخىمۇ بەك قوزغاپ قويغانلىقىنى بىلدۈردى.

30-ماي چۈشتىن كېيىن سائەت ئىككىدە، بېيجىڭدىكى تۇڭگان مەسچىتلىرىدىن بىرىدە توختى مۇزارتنىڭ مېيىت نامىزى ئوقۇلغان بولسىمۇ، ئەمما مەسچىت ئەتراپى پۇقراچە كىيىنگەن مەخپىي ساقچىلار بىلەن توشۇپ كەتكەنلىكى، مۇناسىۋەتلىك خادىملاردا توختىنىڭ جەستىنى يەرلىككە قويغىچە بولغان ئارىلىقتا بىر خىل جىددىيلىك ۋە ئەندىشە ئالامەتلىرىنىڭ كۆرۈلگەنلىكىنى، توختىنىڭ مېيىتىنى ئۆزىتىش كۇرۇپىسىدىكى بەزى بىر ئۇيغۇرلار بۇ ھەقتە ئەھۋاللارنى ئۆزىنىڭ يېقىنلىرىغا ئېيتقانلىقىنى ئىلگىرى سۈردى. (4)



نەقىل مەنبەلىرى:

(1)، (2) توختى مۇزارتنىڭ ئايالى «ئەركىن ئاسىيا رادىئوسى» دا نەقىل قىلغان.

(3) https://uygview.rfaweb.org/uyghur/xewerler/tepsili_xewer/toxti-muzat-nime-qilidu-02182009015055.html?searchterm=utf8:ustring=%20مۇزارت

(4) <https://uygview.rfaweb.org/uyghur/xewerler/muhit-salامتlik/toxti-muzat06012015160406.html>

توختى مۇزارتنىڭ ئۈچ توملۇق كىتابى
«ئوتتۇرا ئەسىر ئۇيغۇر تارىخى»



ئارتۇر ۋالدروو:

خىتاينىڭ
ئاقسۆتى
قانداق
بولسۇ؟



ئامېرىكا ئىدىيە پىشۋالىرى رىياسەتچىسى جان چېكىلەكنىڭ ئارتۇر ۋالدرون بىلەن ئۆتكۈزگەن سۆھبىتى
(2019-يىلى 11-ئاينىڭ 26-كۈنى)

جۇڭخۇا خەلق جۇمھۇرىيىتى، يەنى بېيجىڭدىكى رېجىم سوۋېت ئىتتىپاقىنى ھېسابقا
ئالمىغاندا، ناتسىست گېرمانىيەسىدىن بۇيانقى ئەڭ ئىپلاس رېجىم ھېسابلىنىدۇ.
- ئارتۇر ۋالدرون

رىياسەتچى جان چېكىلەك (تۆۋەندە چېكىلەك دەپ ئېلىنىدۇ): كۆرۈۋاتقىنىڭلار «ئامېرىكا ئىدىيە
پىشۋالىرى» پروگراممىسى. مەن جان چېكىلەك. (Jan Jekielek) بۇ بۇ پروگراممىدا بىز تارىخشۇناس،
پېنسىلۋانىيە ئۇنىۋېرسىتېتىنىڭ پروفېسسورى ئارتۇر ۋالدرون بىلەن سۆھبەت ئۆتكۈزۈمىز. ۋالدرون ئامېرىكا-
خىتاي ئىقتىسادى ۋە بىخەتەرلىكىنى كۆزدىن كەچۈرۈش كومىتېتىنىڭ قۇرغۇچى ئەزالىرىدىن بىرىدۇر.
شۇنداقلا، ئۇ جېمىستون فوندىنىڭ مۇدىرىيەت يىغىنى ئەزاسىدۇر.
ئارتۇر ۋالدرون، سىز بىلەن «ئامېرىكا ئىدىيە پىشۋالىرى» پروگراممىسىدا سۆھبەتتە بولىدىغانلىقىمىدىن
خۇشالمەن.

ئارتۇر: سىزگە كۆپ رەھمەت، بۇ مەن ئۈچۈن چوڭ خۇشاللىق ۋە شەرەپ.

چېكىلەك: ئارتۇر، بىلگىنىڭىزدەك، سىز قىرىق يىلدىن بېرى خىتايىنى تەتقىق قىلىۋاتقان بىر ئالىمىسىز،
مەن مۇشۇنداقراق بىلىمەن. نۆۋەتتە سىز خىتايدا ۋە خوڭكوڭدا يۈز بېرىۋاتقان ئىشلار توغرىلىق تولمۇ ئۆزگىچە
كۆز قاراشلاردا بولىۋاتىسىز. ئاۋام پالاتاسى تېخى يېقىندىلا بىردەك ھالدا «خوڭكوڭ كىشىلىك ھوقۇق ۋە
دېموكراتىيە قانۇن لايىھىسى» نى ماقۇللىدى. مەن خىتاينىڭ ئامېرىكا تۇرۇشلۇق باش ئەلچىسىنىڭ
ئىنكاسىغا دىققەت قىلدىم. سىزدىن سوراپ باقسام، ئۇلار مۇنداق دېدى...

ئارتۇر: ئامېرىكا ئەلچىسىمۇ ياكى خىتاي ئەلچىسىمۇ؟

چېكىلەك: خىتاينىڭ ئامېرىكا تۇرۇشلۇق باش ئەلچىسى.

ئارتۇر: ئىككىلى تەرەپ ئىنكاس قايتۇردى.

چېكىلەك: شۇنداق، خىتاي باش ئەلچىسى مۇنداق دېدى: «>خوڭكوڭ كىشىلىك ھوقۇق ۋە دېموكراتىيە
قانۇن لايىھىسى» نىڭ ماقۇللىنىشى كىشىنى تولمۇ ئۈمىدسىزلەندۈرىدۇ. ئامېرىكا خەلقى تەرىپىدىن
شۇنچىۋالا چوڭ كۆرۈلگەن دېموكراتىيە ۋە كىشىلىك ھوقۇق بەزى ئامېرىكىلىق سىياسەتچىلەرنىڭ زوراۋانلىق ۋە
قالايمىقانچىلىقنى توغرىغا چىقىرىشى ئۈچۈن سۈيىستېمال قىلىندى. ئۇلار توپىلاشچىلار بىلەن بىر سەپتە
تۇرماقچىمۇ؟ بىز بۇنىڭدىن بەك بىئارام.» بۇنىڭغا قانداق قارايسىز؟

ئارتۇر: بۇ بىر قېلىپلاشقان گەپ. بۇ كوممۇنىستلار دەپتىرىگە يېزىۋالغان گەپ. ھالبۇكى، خوڭكوڭدىكى مەسىلە
- ئەيىبلەنىۋاتقان «توپىلاشچى» قاتارلىقلارنىمۇ ئۆز ئىچىگە ئالىدۇ. خوڭكوڭدىكى مەسىلىلەرنىڭ ھەممىسى
خوڭكوڭ ھۆكۈمىتى ۋە خىتاي ھۆكۈمىتى ئۆزىنىڭ 1997-يىلىدىكى ۋە خوڭكوڭ خىتايغا تېخى ئۆتكۈزۈپ
بېرىلمىگەن 1984-يىلىدىكى ۋەدىسىنى تامامەن چۆرۈپ تاشلاپ، خەلقنىڭ ئىرادىسىنى ۋە ئۇلارنىڭ
نارازىلىقىنى، دەرت-ئەلىمىگە قۇلاق سېلىشنى قوپاللىق بىلەن رەت قىلىشىدىن كەلگەن. خىتاي مەخپىي
ساقچىلىرىنى خوڭكوڭغا كىرگۈزمەكچى بولدى، نەتىجىدە خوڭكوڭ خەلقى ئورنىدىن تۇردى. ئەگەر خىتاي 1997-
يىلىدىكى ۋەدىسىگە ئەمەل قىلغان بولسا، خوڭكوڭ خەلقى بۈگۈنكى كۈندە بەلكىم خوڭكوڭ كوچىلىرىدا
ئىككى يىلدا بىر قېتىم بېلەت تاشلاش ئۈچۈن سايلام بېلىتى تاشلايدىغان جايغا قاراپ ماڭغان بولاتتى.
خوڭكوڭدىكى كىرىزىسنىڭ ھەممىسى خىتاي دائىرىلىرىنىڭ ئاپەت خاراكتېرلىك قارارى سەۋەبلىك كېلىپ
چىققان، ئۇنىڭدىن قالسا، خىتاي دائىرىلىرىنىڭ بۇ مەسىلىنى چۈشىنىشتىكى خاتالىقىدىن كېلىپ چىققان.

جېكىلەك : ئارتۇر، بەلكىم سىز ئالدىنقى كۈنى ئاخشىمى يۈز بەرگەن يەنە بىر ھادىسىدىن خەۋەردار بولۇشىڭىز مۇمكىن. ماسكا تاقىۋالغان بىر نەچچە كىشى خوڭكوڭنىڭ «دەۋر ۋاقىت گېزىتى» نىڭ مەتبەئە زاۋۇتىغا باستۇرۇپ كىردى. بۇ چاغدا گېزىتلەر مەتبەئەدە بېسىلىۋاتقان ئىدى. باستۇرۇپ كىرگۈچىلەرنىڭ نەقى-تۇرۇقى نامايىشچىلارغا بىر ئاز ئوخشايدۇ. ئۇلاردىن بەزىلىرىنىڭ قولىدا ساقچى كالتىكى بار. قولىمىزدا بۇ مەنزىرىنىڭ سىن ھۆججىتى مەۋجۇت. بىز سۆھبەتلەشكەچ ئاشۇ كۆرۈنۈشنى قوبايلى. بۇنداق بولغاندا كۆرۈمەنلەر يۈز بەرگەن ۋەقەنى ئۆز كۆزى بىلەن كۆرەلەيدۇ. بۆسۈپ كىرگۈچىلەر ئۇ يەرگە راستتىنلا ئوت قويۇۋەتتى. بەختكە يارىشا، ھېچكىم زەخمىگە ئۇچرىمىدى. باسىمخانىدىكى خىزمەتچى خادىملار ئوتنى ئۆچۈرۈۋالدى. خوش، ئۆز تەجرىبىڭىزگە ئاساسلىنىپ تۇرۇپ، بۇ ئىشقا قانداق باھا بېرىسىز؟

ئارتۇر: مەنچە، بىرىنچى سوئال، بۇنى قىلغانلار كىملىرى؟ بەلكىم بۇنى قىلغانلار كاللىسى قىزىپ كەتكەن نامايىشچىلارمۇ؟ بىز خوڭكوڭدا كۆرۈپ تۇرۇۋاتقان تولىمۇ كومپىدىيلىك نۇقتىلاردىن بىرى خىتاي قارا جەمئىيەتلىرى ئارىسىدىكى كۈچلۈك ھەمكارلىقتىن، ياكى ھۆكۈمەت بىلەن «ئۈچلۈك ئىتتىپاقى» دىن ئىبارەت («ئۈچلۈك ئىتتىپاقى» خىتايدا جىنايەت بىلەن شۇغۇللىنىدىغان بىر قارا گورۇھتۇر). بۇ خىل ئەھۋال سوۋېت ئىتتىپاقىدىمۇ كەڭ تارقالغان. بۇنىڭدا ھۆكۈمەت بىلەن تەشكىلى شەكىلدە ئېلىپ بېرىلغان جىنايەتنىڭ قويۇق ھەمكارلىقى بولىدۇ. بۇ خىل شەكىلدەكى ھەمكارلىق ئاساسىدا ئىشلەنگەن جىنايەتلەر بولۇپمۇ مەركىزىي رايونغا تەۋە ئەمەس جايلاردا يۈز بېرىدۇ. شۇنىڭ ئۈچۈن مەن، بۇ كىشىلەرنى «ئۈچلۈك ئىتتىپاقى» غا تەۋە، ئىنتايىن رەزىل ئىنسانلار دەپ قارايمەن.

جېكىلەك: بىزگە «ئۈچلۈك ئىتتىپاقى» توغرىلىق تېخىمۇ تەپسىلىي سۆزلەپ بەرگەن بولسىڭىز، شۇنداقلا ئۇلارنىڭ خوڭكوڭدىكى ھەرىكەت شەكلى توغرىلىق چوڭقۇرراق چۈشەنچە بەرگەن بولسىڭىز؟
ئارتۇر: «ئۈچلۈك ئىتتىپاقى» بىر مەخپىي تەشكىلات بولۇپ، بۇ تەشكىلات باشقا دۆلەتلەردىكى قارا جەمئىيەت-لەرگە بەكمۇ ئوخشىشىدۇ. ئۇلار قان بىلەن قەسەم قىلىش سىستېمىسىغا تايىنىدۇ. بۇ قارا جەمئىيەتلەردىكى قائىدە-نەزاملارغا ئوخشىشىدۇ. ھەر قانداق ئىشنى سىرتقا ئاشكارالاشقا بولمايدۇ. ئۇلار تولىمۇ مەخپىي يوسۇندا تەشكىللىنىدۇ.

جېكىلەك: ئەھۋال بۇنداق ئىكەن، خوڭكوڭ ھۆكۈمىتى قانداقسىگە بۇ ئۈچلۈك بىرلىكى بىلەن ھەمكارلىشىدۇ؟
ئارتۇر: چۈنكى، «ئۈچلۈك ئىتتىپاقى» (ھۆكۈمەتنى) زوراۋانلىق بىلەن تەمىنلەيدۇ. مەلۇم سەۋەبلەر نۇپەيلىدىن، خوڭكوڭ ئەمدىلەتنى بۇ خىل ئادەم ئۆلتۈرۈش ۋە زەخمىلەندۈرۈش ئۇسۇلىنى قوللىنىشنى توختىتىپ، يۈز بېرىۋاتقان ئىشلارنى ئاخىرلاشتۇرماقچى بولىۋاتقاندا تۇرىدۇ. بىراق، ھازىر بەزى ئىشلار يۈز بەرمەكتە. مەسىلەن، ئاق كىيىم كىيىۋالغان كىشىلەرنىڭ خەلقنى ئۇرۇشى. بۇ كىشىلەر «ئۈچلۈك بىرلىكى» گە تەۋە كىشىلەردۇر. ئەگەر، ھۆكۈمرانلار ئۆزى ھۆكۈمرانلىق قىلىۋاتقان خەلقنىڭ رايىغا بىنائەن ئىش كۆرۈشنى رەت قىلىشنى قارار قىلسا، ئۇنداقتا بىردىنبىر چارە ئۇلارغا قورقۇنچ سېلىشتۇر. خوڭكوڭنىڭ بۇنىڭدىن ئىلگىرى مۇۋاپىق ئۇسۇلدا باشقۇرۇلۇۋاتقان ساقچى قىسمى خەلققە يېتەرلىك دەرىجىدە قورقۇنچ سالالمىغان. بىراق، ناۋادا سىزنىڭ كىشىلەرنى گۆرۈگە ئالدىغان ۋە ئۇرىدىغان قارا گورۇھلىرىڭىز بولسا، ئۇ ھالدا خەلقنى قورقۇنچ باسدۇ.

جېكىلەك: بىزنىڭ كۆرگىنىمىزگە ئاساسلانغاندا، ساقچىلار ھەممىدىن بەك ئۇنىۋېرسىتېتلارغا كىرىپ ئوقۇغۇچىلارنى قورشاشقا ئالدى. بۇ نامايىشنىڭ تېخىمۇ بىر بالداق كۈچۈيىشىدىكى، ھەمدە سىزنىڭ بىلگىنىڭىزدەك، ساقچىلارنىڭ زوراۋانلىقىنىڭمۇ كۈچۈيىشىدىكى يېڭى ھەرىكەت بولدى. بۇنىڭ خوڭكوڭنىڭ ئالاھىدە ئورنىغا قانداق تەسىرى بولىدۇ، سىز بۇنىڭغا قانداق قارايسىز؟

ئارتۇر: مەن ئوبىلايىمەنكى، خوڭكوڭنىڭ ئالاھىدە ئورنى ئاللىقاچان يوق بولدى. مەن بۇنداق بولۇشنى خالىمايتتىم. بىراق، مەن خوڭكوڭنىڭ ئالاھىدە ئورنى ئاخىرلاشتى دەپ ئويلايمەن. (خوڭكوڭنىڭ نامايىشتىن) ئىلگىرىكى ھالەتكە قايتىش مۇمكىن ئەمەس. ساقچى (ھۆكۈمەت بىلەن) كۈچلۈك رەۋىشتە كېلىشىۋالدى. قانۇنىي سىستېمىمۇ ھۇجۇمغا ئۇچرىدى. خوڭكوڭدا تېخىچە مۇستەقىل ئەدلىيە ئورگىنى مەۋجۇت. بىراق، مەن ئوبىلايىمەنكى،

ئەڭ مۇھىم ئىش خوڭكوڭدا كۆپلىگەن ئۇرۇشۇشلار يۈز بەردى، كۆپلىگەن زوراۋانلىقلار يۈز بەردى. كوممۇنىستلار بەلكىم مەلۇم كۈچلەرنى ئىشقا سېلىپ خەلقنى مەلۇم مۇددەت تۇتۇپ تۇرۇشقا قادىر بولالشى مۇمكىن. بىراق، بەش-ئالتە ئاي ۋاقىت خوڭكوڭدىكى ھەر بىر كىشىگە كوممۇنىستلارنىڭ خەتەرلىكلىكىنى ۋە بىزار قىلارلىقىنى، شۇنداقلا كوممۇنىستلارغا ئىشىنىشكە بولمايدىغانلىقىنى ئۆگەتتى. ئىلگىرى نۇرغۇنلىغان خوڭكوڭ خەلقى (ختاي كومپارتىيىسىگە) بىر ئاز مايىل ئىدى، ياكى خوڭكوڭدىكى قۇرۇلمىدىن رازى ئىدى. بىراق، نۆۋەتتە يەتتە مىليون بەش يۈز مىڭ خوڭكوڭ خەلقى ئامېرىكانىڭ بىر تۇراقلىق ئىبارىسى بويىچە ئېيتقاندا، ختاي كوممۇنىستلىرىغا «چىش تىرنىقىغىچە ئۆچ بولۇپ كەتتى» (hate the guts) ئۇلارنىڭ ختاي كوممۇنىستلىرىغا چىش تىرنىقىغىچە ئۆچ بولۇشى داۋاملىشىدۇ. بۇنداق كۈچلۈك غەزەپ-نەپەت بىر ئۆمۈر داۋاملىشىدۇ. چۈنكى، سىز ئادەم ئۆلتۈرگىنىڭىزدە، زوراۋانلىق قىلغىنىڭىزدە، كىشىلەر بۇنى ئۇنۇتمايدۇ. مەن ۋىجىك بىر ياش يىگىتنىڭ «تېخنىكا-سانائەت ئىنستىتۇتى» دىن يۈز كۆزى قانغا بويالغان ھالدا ئېلىپ چىقىپ كېتىلىۋاتقىنىنى كۆردۈم. مەن بۇ ياشنى 20 ياشلاردا دەپ پەرەز قىلدىم. يۈز بەرگەن ئىشلار تاكى ئۇ ئۆلگىچە ئۇنىڭ ئېسىدە ساقلىنىپ قالىدۇ. ئۇنىڭدا ختاي كوممۇنىستىك پارتىيىسىگە قارشى چەكسىز غەزەپ-نەپەت شەكىللىنىدۇ. كوممۇنىستىك پارتىيىنىڭ قىلغانلىرىغا نەزەر سالساق، ئۇلار ئىنتايىن ئەخمەقلەرچە ئىش قىلدى. ئۇلار ئەسلىدە مۇرەسسەلىشىشى ۋە خەلققە يول قويۇشى كېرەك ئىدى. (نامايىش بولغان) تۇنجى كۈندىن باشلاپلا (مەسىلىنى ھەل قىلىش ئۈچۈن خەلق بىلەن) سۆھبەتلىشىشى كېرەك ئىدى. بىراق، بېيجىڭ باشتىن ئاياق (خەلقنى) تىزگىنەك بىلەن باشقۇرۇشقا تىرماشتى. ئەمما، ختاي چۆچۈرىنى خام ساندى. نەتىجە شۇ بولدىكى، كومپارتىيە ئىدىيىسى (كومپارتىيىنىڭ كۈتكىنىنىڭ ئەكسىچە) كومپارتىيىنى تۆۋەن كۆرىدىغان ۋە كومپارتىيىگە ئىشەنمەيدىغان مۇقىم ساندىكى كىشىلەرنى يېتىشتۈرۈپ چىقتى. جېكىلەك: قانۇن بويىچە ئىدارە قىلىشقا كەلسەك، خوڭكوڭ ئالىي سوت مەھكىمىسى يۈزىنى نىقاپلىۋېلىش بەلگىلىمىسىنى بىكار قىلدى. بىراق، قارىغاندا بېيجىڭ بۇ ئىشقىمۇ قول تىقىدىغاندەك تۇرىدۇ.

ئارتۇر: بۇ ھەقتە دائىم تالاش-تارتىش بولۇپ كەلدى. خوڭكوڭ ئاخىرقى ھۆكۈمىنى چىقىرىشتا ئۆزىنىڭ ئالىي سوت مەھكىمىسى بولۇشى كېرەكمۇ يوق؟ مۇنداقچە ئېيتقاندا، خوڭكوڭ خەلقى ئۆزىنىڭ ئالىي سوت مەھكىمىسى ئارقىلىق ئاخىرقى ھۆكۈمىنى چىقىرىدۇ. كىشىلەر شۇنداق قارايدۇكى، مەلۇم ئەھۋاللاردا، مەسىلە قارار چىقىرىلىشى ئۈچۈن بېيجىڭغا - دۆلەتلىك خەلق قۇرۇلتىيى دائىمىي كومىتېتىغا تاپشۇرۇلۇشى مۇمكىن. بۇ ھېچبىر زامان سايلامغا مۇراجىئەت قىلمايدىغان ئورگان. مۇنداقچە ئېيتقاندا، بۇ ئورگان بىر ياغاچ قونچاققا ئوخشايدۇ. بۇ بىر سىياسىي ئورگان، بىراق ھەرگىزمۇ ئەدلىيە ئورگىنى ئەمەس. ھالبۇكى، نۆۋەتتە بېيجىڭ بەلكىم خوڭكوڭ ئالىي سوتىنىڭ قارارىنى بىكار قىلىۋېتىدۇ، دېيىشمەكتە. بۇ قانۇن بويىچە ئىدارە قىلىشنى زىيانغا ئۇچىرىتىدۇ. خوڭكوڭ خەلقى بېرتانىيەنىڭ مۇستەملىكىلىكىگە چۈشكەن دەسلەپكى مەزگىللەردىن باشلاپلا، خوڭكوڭدىكى ئادالەت بويىچە ئېلىپ بېرىلغان بىر تۈركۈم ئىشلار خىتايلىرىدا چوڭقۇر تەسىر قالدۇرغان. شۇ ۋەجىدىن، خوڭكوڭدا ياشايدىغان خىتايلىق قانۇن بويىچە ئىدارە قىلىنىشىنى پۈتۈن كۈچى بىلەن قوللايدۇ. سىز بۇنى ئەمەلىيەتكە ئۇيغۇن بولمىغان غەرىپچە قاراش دېيەلمەيسىز. خوڭكوڭ خەلقى قانۇن بويىچە ئىدارە قىلىشنى چىن دىلىدىن قوللايدۇ. شۇ ۋەجىدىن، قانۇن بويىچە ئىدارە قىلىنىشىنى بۇزغۇنچىلىققا ئۇچىرىتىش ئوخشاشلا ختاي كومپارتىيىسىنىڭ ھۆكۈمرانلىقىنىڭ ئەڭ ئاخىرقى نۇقتىسى بولغان قانۇنىيلىقنىڭ ئۆلىنى كولايدۇ.

ختاي ھۆكۈمىتىنىڭ دېيىشىچە، خوڭكوڭدىكى پروفېسسورلاردىن بىرى «يۈز بەرگەن ئىشلار شۇنى چۈشەندۈرىدۇكى، خوڭكوڭدا مۇستەقىل ئەدلىيە سىستېمىسى مەۋجۇت» دەپتۇمىش. ئەمما، مەن بۇ

پروفېسسورنىڭ نەدە ئىكەنلىكىنى بىلمەيمەن. بۇ راست-يالغاننى ئاستىن-ئۈستۈن قىلىۋېتىشتىن باشقا نەرسە ئەمەس. خوڭكوڭلۇقلارغا بۇ نۇقتا ئايدىڭ. خوڭكوڭدا نېمە ئىشلارنىڭ يۈز بېرىۋاتقانلىقى خىتاي خەلقىنىڭ كۆڭلىگە ئايان. ئەلۋەتتە، ھەر بىر خىتاينىڭ كۆڭلىگە ئايان دېمەكچى ئەمەسمەن. ئامېرىكا دۆلەت مەجلىسىدە خوڭكوڭ كىشىلىك ھوقۇق قانۇن لايىھىسىنىڭ قوبۇل قىلىنغانلىقىنى بىلىدىغان، ئەھۋالدىن خەۋەردار كىشىلەرنىڭ كۆڭلىگە ئايان.

جېكىلەك: ئامېرىكا دۆلەت مەجلىسىنىڭ خوڭكوڭ كىشىلىك ھوقۇق قانۇن لايىھىسىنى ماقۇللىشىنىڭ خوڭكوڭلۇق قارشىلىق كۆرسەتكۈچىلەرگە بولغان تەسىرى قانداق بولىدۇ؟

ئارتۇر: مەنچە، بۇ ئۇلارغا ئۆز قىلمىشلىرىنىڭ توغرىلىقىغا غايەت زور دەرىجىدە ئىشىنىش تۇيغۇسى ئاتا قىلىدۇ. بۇ تولىمۇ مۇھىم بىر نۇقتا، بىز ھەر تۈرلۈك ئىقتىسادىي مەسىلىلەر سەۋەبلىك كالىمىز گاڭگىراپ، ھەتتا دېموكراتىك ئەركىنلىك ۋە كىشىلىك ھوقۇقنى ئۇنتۇشقا باردۇق. نۆۋەتتە بىزنىڭ كۆرۈپ تۇرۇۋاتقانلىرىمىز ئۆزىمىزنىڭ كىشىلىك ھوقۇق تارىخىنىڭ قايتا ئىپادىلىنىشىدۇر. بۈگۈنكى دۇنيادا خىتاي ھەق-ھوقۇقنى ھەممىدىن بەك ئاياق ئاستى قىلغۇچى دۆلەتتۇر. خىتاي نۆۋەتتە يۈرگۈزۈۋاتقان ئىككى (چوڭ) تۈر بار بولۇپ، خىتاينىڭ قىلىۋاتقانلىرى قانۇندا دېيىلگەن ئىرقىي قىرغىنچىلىق جىنايىتىنىڭ دەل ئۆزى بولۇشىمۇ، ياكى بولماسلىقىمۇ مۇمكىن. ئەمما، بۇ ئىككى تۈر بىز دەۋاتقان ئىرقىي قىرغىنچىلىقنىڭ تەبىرىگە تولىمۇ ئۇيغۇن كېلىدۇ. بۇ دۆلەتتە مىليونلىغان كىشىگە «قانۇنغا ئۇيغۇن رەۋىشتە» ئۆلۈم جازاسى بېرىلىدۇ. خىتاي نۆۋەتتە يۈرگۈزۈۋاتقان ئىككى تۈرنىڭ بىرى كىشىلەرنىڭ ئىچكى ئەزالىرىنى سۇغۇرۇۋېلىش. بۇ ئىچكى ئەزالارنىڭ ئاساسلىق مەنبەسى خىرىستىئان مۇرتلىرى ۋە بۇددىستلاردۇر. نۆۋەتتە بۇنىڭغا مۇسۇلمانلارمۇ قوشۇلدى. بۇنىڭ سەۋەبلىرى بەك كۆپ. بىراق، ئورگانلىرى سۇغۇرۇۋېلىنىدىغانلارنىڭ بۇ ئۈچ تەبىقىدىكىلەرنى نىشان قىلىنىشىدىكى سەۋەب، ئۇلارنىڭ ياشاش شەكلى ئۇلارنىڭ قېنىنىڭ پاكىز تۇرۇشىنى كەلتۈرۈپ چىقارغان. سىز ناۋادا ئىچكى ئورگاننى ئېلىۋېلىش ئۈچۈن جىنايەتچىلەرنى تاللىشىڭىز، قان تەكشۈرۈش قىلغاندا سىڭىلىق بىلەن يۇقۇملانغانلىقىنى، ياكى ئا تىپلىق، ب تىپلىق ياكى س تىپلىق جىگەر ياللۇغى بىلەن يۇقۇملانغانلىقىنى بايقىشىڭىز مۇمكىن. بۇ خىلدىكى كىشىلەرنىڭ ئىچكى ئورگاننى ئېلىۋېلىشقا بولمايدۇ، دېگەندىن ئىبارەت. شۇ ۋەجىدىن، بۇ قاراتمىلىققا ئىگە ئىرقىي قىرغىنچىلىق ھېسابلىنىدۇ. بىراق، بۇنىڭ ئىرقىي قىرغىنچىلىق ئىكەنلىكى تېخى قانۇن تەرىپىدىن پۈتۈنلەي قوبۇل قىلىنمىدى. ئىرقىي قىرغىنچىلىقنىڭ تەبىرى ئىنتايىن مۇرەككەپ. بىراق، ھەر يىلى ئون مىڭلىغان كىشى مەجبۇرىي ھالدىكى ئورگان تەقدىم قىلدۇرۇش سەۋەبلىك ئۆلۈپ كېتىۋاتىدۇ. بۇنداق بىر جىنايەتنىڭ ئىشلىنىۋاتقانلىقى شەك-شۈبھىسىز ھالدا قوبۇل قىلىنىشقا ئېرىشتى. خىتاينىڭ نۆۋەتتە يۈرگۈزۈۋاتقان يەنە بىر تۈرى، شەرقىي تۈركىستاندا ئېلىپ بېرىۋاتقان مۇسۇلمانلارنى باستۇرۇش ھەرىكىتىدۇر. ئۇلار مىليونلىغان ئىنساننى سولۇۋالدى، ئاندىن مەلۇم مەنىدىن قارىغاندا ئۇلارنى خىتايلاشتۇرىدىغان، مەلۇم مەنىدىن قارىغاندا ئۇلارنىڭ مۇسۇلماندارچىلىقىنى يوق قىلىدىغان ئاجايىپ غەيرى بىر ئىشنى قىلدى.

جېكىلەك: خىتاي كوممۇنىستىك پارتىيىسىنىڭ ئۇيغۇرلارغا تۇتقان مۇئامىلىسى قانداق؟ يەنە بىرى، گەرچە ھەر خىل ئېنىقلىمىلار بېرىلگەن بولسىمۇ، بۇ بىر ئىرقىي قىرغىنچىلىق ھەرىكىتىدەك تۇرىدۇ.

ئارتۇر: مۇنداقچە ئېيتقاندا، خىتاي شەرقىي تۈركىستاندا دەپنە كۆيدۈرۈش ئورۇنلىرىنى قۇردى. مەن بۇ جەھەتتە بەكلا چەكلىك ئۇچۇرغا ئىگە بولغانلىقىم ئۈچۈن، بۇنى قۇرۇشتىكى ھەقىقىي مەقسىتىنى بىلمەيمەن. گەرچە، يېقىندا نيۇيورك ۋاقىت گېزىتى خىتاينىڭ (بۇ ھەقتىكى) تۆت يۈز بەتلىك مەخپىي ھۆججىتىنى ئاشكارىلىغان بولسىمۇ، بىز سۇنئىي ھەمراھ ئارقىلىق تارتىلغان رەسىملەردىن زور كۆلەمدىكى لاگېر قۇرۇلۇشلىرىنى كۆردۈق. كىشىلەر بۇ جايلارغا سولانغان. بۇ لاگېرلاردا يېتىپ چىققان ئىنسانلارنىڭ بايانغا قارىغاندا، ئۇلارغا جىسمانىي جازا بېرىلگەن، مېڭىسى يۇيۇلۇشقا مەجبۇر بولغان. تېخىمۇ قورقۇنچلۇقى، مەن ئۇ يەرلەردە كىشىلەرنىڭ ئۆلۈپ كېتىدىغانلىقىنى جەزم قىلالايمەن. بىراق، خىتاي ھەقىقىي ئەھۋالنىڭ بىلىنمەسلىكى ئۈچۈن، شەرقىي تۈركىستاننى ئۈنۈملۈك ھالدا سىرتقى دۇنيادىن ئايرىۋەتتى.

يۇقىرىدا بايان قىلغانلىرىم مەن دەۋاتقان ئىككى تۈرلۈك ئىرقىي قىرغىنچىلىقتىن ئىبارەت. بۇلاردىن بىرى، كىشىلەرنىڭ ئىچكى ئەزالىرىنى سۇغۇرۇۋېلىش. بۇ جىنايەتتە يىلىغا تەخمىنەن سەكسەن مىڭ ئىنسان ئۆلۈپ كېتىدۇ. يەنە بىرى بولسا، ئۇيغۇرلار قامالغان يىغىۋېلىش لاگېرلىرىدۇر. ئۇ يەردىكى كىشىلەرنىڭ قانچىلىكى قىيىن-قىستاققا ئېلىنىۋاتىدۇ ياكى ئۆلۈپ كېتىۋاتىدۇ، بىز بۇنى بىلمەيمىز. بىراق، بىز مىليونلىغان ئىنسانلارنىڭ بۇ لاگېرلارغا قامالغانلىقىنى بىلىمىز. يىغىنچاقلىغاندا، جۇڭخۇا خەلق جۇمھۇرىيىتى، يەنى بېيجىڭدىكى رېجىم سوۋېت ئىتتىپاقىنى ھېسابقا ئالمىغاندا، ناتىسىست گېرمانىيەسىدىن بۇيانقى ئەڭ ئىپلاس رېجىم ھېسابلىنىدۇ. بۇ ھال بىزگە بىلىكلەر ئۈچۈن بىر مەسىلە كەلتۈرۈپ چىقاردى. چۈنكى سىزمۇ ماڭا ئوخشاش «(ئىرقىي قىرغىنچىلىق) مەڭگۈ يۈز بەرمىسۇن» دېگەن سۆز مەۋجۇت بولغان مۇھىتتا چوڭ بولغان بولۇشىڭىز مۇمكىن. بىراق، بىز بۇ خىلدىكى مۇرەككەپ ئەخلاقىي مەسىلىگە دۇچ كېلىشنى ئويلاپ باقمىغان ئىدۇق. ھېچكىم قانداق قىلىش كېرەكلىكىنى بىلمەيدۇ. ئۇنىڭ ئۈستىگە، نۆۋەتتە ھېچكىم بۇ جەھەتتە بىرەر ئىش قىلمايۋاتىدۇ. شۇڭا مەن شوئارىمىزنى ئاددىيلاشتۇرۇپ، «ھەرگىز يۈز بەرمىسۇن» دېگەن جۈملىدىكى «ھەرگىز» سۆزىنى ئېلىۋېتىپ، «يەنە يۈز بەرسۇن» دېيىشنى نەۋسىيە قىلىمەن. مەن بۇنى تارىخىي سىگنال دەپ قارايمەن. ئىنسانلار مانا مۇشۇنداق. كۈنىمىزدىمۇ كىشىلەرنىڭ ئىچكى ئەزالىرى ئولجا ئېلىنىۋاتىدۇ، كىشىلەر ئۆلتۈرۈلىۋاتىدۇ. ئىلون ماسككە كىشىلەر، ئاپتوموبىل كارخانىلىرى خىتايغا مىليونلارچە دوللارنى مەبلەغ سالغان. بىز بۇنداق قىلماسلىقىمىز كېرەك. بۇ بىزنىڭ ئىقتىسادىي سىستېما قانۇنىمىزغا زىت. بىزنىڭ ئىقتىسادىي سىستېمىمىز بىلەن خىتاينىڭ ئىقتىسادىي سىستېمىسى چوقۇم بىر-بىرىدىن ئايرىۋېتىلىشى كېرەك. بىز ئوتتۇز يىلدىن بېرى خىتاي بىلەن ئىقتىسادىي جەھەتتە زىچ بىرىكىپ كەتكەنلىكىمىز ئۈچۈن، ئىقتىسادىي سىستېمىمىزنى ئۇلارنىڭكىدىن ئايرىۋېتىش تولىمۇ قىيىن. بىراق، ئەگەر بىز ئامېرىكانىڭ قىممەت قارىشىنى ساقلاپ قالماقچى بولساق، كۈنىمىزدىكى ناتىسىست رېجىمى بىلەن ھەمكارلاشماستىن بىز كېرەك.

جېكىلەك: بۇلار ئامېرىكانىڭ دىپلوماتىيە ئىستراتېگىيىسى جەھەتتە خىتايغا تۇتقان مۇئامىلىسىنى ئېسىمگە سالدى. ھەقىقەتەن بۇ بىر نەچچە يىلدا، ئاز دېگەندىمۇ ئۆتكەن ئۈچ يىلدا ئەھۋالدا كۆپ ئۆزگىرىش بولدى. ئامېرىكانىڭ تاشقى سىياسەت ئىستراتېگىيىسىگە، شۇنداقلا ئامېرىكا-خىتاي مۇناسىۋەتلىرىنىڭ تەرەققىياتىغا قانداق قارايدىغانلىقىڭىز توغرىلىق سۆزلەپ بېرەلمەيسىز؟

ئارتۇر: ئالدى بىلەن، بىزنىڭ خىتايدا دىپلوماتىيە ئەمەلدارلىرىمىز بار. ئۇلارنىڭمۇ بۇ يەردە دىپلوماتىلىرى بار. بۇ بىر زۆرۈرىيەت. ئىككى دۆلەت ئوتتۇرىسىدا ئىشەنچلىك، يۇقىرى دەرىجىلىك سۆھبەتلەر مەۋجۇت. بۇنىڭ سىرتىدا، بىز خىتايغا ئەينى چاغدا سوۋېتقا مۇئامىلە قىلغاندەك مۇئامىلە قىلىشىمىز كېرەك. بىز رۇسىيەنى يېتىم قالدۇرغان ئىدۇق، شۇنىڭ بىلەن بىرگە بىزگە ئۆزىمىزگە مۇناسىۋەتلىك مۇھىم لېنىيەلەرنى ساقلاپ قالغان ئىدۇق. نېكسون خىتاي بىلەن مۇناسىۋىتىمىز بولۇشى كېرەك دەپ قارىغان. مەنچە، بۇنىڭ سەۋەبلىرىدىن بىرى ئۇنىڭ بىر خىتاي مەشۇقى بولغانلىقىدا، بىلىشىمچە، ئۇ ئايالنىڭ ئىسمى ئاننا ماريە ۋاڭ. بۇ ئايال ھازىر ھايات ئەمەس. بۇ ئايال ئۆلۈپ كەتكەن گېنېرالنىڭ قىزى. نېكسون بۇ ئايال بىلەن خوڭكوڭدىكى ھىلتون مېھمانسارىيىدا كۆرۈشكەن. بۇ چاغدا نېكسون 40 ياشتا، بۇ ئايال شۇ چاغدا 20 ياشلىق قىز ئىدى. مېھمانسارىيادا كوكتېپىل ھازىقى كۈتكۈچىسى ئىدى. بىراق، ئۇلارنىڭ ئارىسىدا ھەقىقىي مۇھەببەت شەكىللەندى ۋە تولىمۇ چوڭقۇر بولدى. نېكسون ھەر قېتىملىق ۋېيتنام سەپىرىدە خوڭكوڭغا چۈشۈپ ئۆتەتتى. ھازىر، سىزنىڭ ۋېيتنامغا بېرىش ئۈچۈن خوڭكوڭدا چۈشۈپ قېلىشىڭىزنىڭ ھاجىتى يوق. بىراق، نېكسون دائىم شۇنداق قىلاتتى. نېكسون ئامېرىكاغا كەلگەندە، قىزمۇ ئامېرىكاغا كۆچۈپ كەلدى ۋە نېكسوننىڭ تۇرالغۇسىغا يېقىنراق جايدا ئولتۇراقلاشتى. (كېيىن) نېكسون ئۆلگەندە، بۇ ئايال نېكسوننىڭ قەبرىسىگە يوقلاپ باردى. قارىماققا، بۇ گەپلەر مۇھىم ئەمەستەك بىلىنىشىدۇ. بىراق، مەن شۇنداق ئويلايمەنكى، نېكسوننىڭ بىر خىتاي بىلەن مۇناسىۋەت قۇرۇشى، ئۇنىڭ خىتاي ھەققىدىكى چۈشەنچىسىنى ئىجابىي تەرەپكە تارتىدۇ. نېكسون دوكتور كېسنىجىرنى ئامېرىكا-خىتاي مۇناسىۋىتىگە قويدى. بۇ بەكمۇ ئېغىر بىر

خاتالىق بولدى. كېسىنچى زېرەك ئادەم ئىدى. بىراق، خىتاي بىلەن باردى-كەلدى قىلىشتا، خىتايىنى چۈشىنىدىغان ئارقا كۆرۈنۈشكە ئىگە بولۇشى لازىم. كېسىنچى خىتايغا بېرىپ خىتايىنى بەزى جەھەتتىن چۈشەنگەن بولدى. خىتايلار بىزنىڭ ئۆزى بىلەن مۇناسىۋەت قۇرماقچى ئىكەنلىكىمىزنى بىلەتتى. جۇڭبۇلار «ئامېرىكا ئاز دېگەندىمۇ خىتايچىنى پىششىق بىلىدىغان يىگىرمىدەك كىشى بارلىقىنى بىلىمەن. شۇنداقلا، ئۇلار خىتايدا ئۇزاق يىل ياشىغان. ئۇلارنىڭ بەزىلىرى خىتايدىكى چوڭ ئەمەلدارلارنىڭ يېقىن دوستى. ناۋادا خىتاي بىلەن ئەستايىدىل مۇئامىلە قىلاي دېسە، (كېسىنچىنى ئەمەس) شۇلاردىن بىرىنى تېپىشى كېرەكتىمۇ؟» دېدى. كېسىنچى خىتايدىكى ۋەزىپىسىنى ئورۇنداش ئۈچۈن ناھايىتى ئەستايىدىل تەييارلىق قىلدى. شۇنداقلا، ئۇلار ئومۇمىي جەھەتتىن خارۋارد ئېقىمىدىكىلەر تەرىپىدىن يېزىلغان، خىتاي توغرىسىدا خاتا كۆز قاراشلار بىلەن تولغان كىتابلارنىلا ئوقۇدى. (شۇنداق بولۇشىغا قارىماي) بۇ كىتابلارنىڭ نوپۇزى تولىمۇ ئۈستۈن ئىدى. كېسىنچى خىتايغا يېتىپ باردى. جۇڭبۇلار مۇنداق دېدى: «بۇ ئامېرىكىلىقلارنىڭ قىلىتىشى بولۇشى ئېنىق. ئامېرىكا نېمىشقا خىتاي مەسلىسىدە كەسپىلەشكەن، تالانتلىق مۇتەخەسسسلەرنى ئەۋەتمەي، ئەكسىچە يەھۇدىي ئەسلىلىك، ۋېنا يىغىنى مۇتەخەسسسى سۈپىتىدىكى ئۇنىۋېرسىتېت پروفېسسورىنى خىتايغا ئەۋەتىدۇ؟ بۇ چوقۇم ئامېرىكانىڭ ھىيلىسى. ئامېرىكىلىقلارنىڭ ساتقۇنلۇق قىلىشىغا ئۇچراشنىڭ، ئامېرىكىلىقلار تەرىپىدىن دۈمبىسىگە پىچاق سانجىلىشىنىڭ تەمىنى تېتىشتا، مېنىڭ كونا خوجايىنىم جياڭ جېشىدىنمۇ تەجرىبىلىك يەنە بىرى بارمۇ؟ مەن بۇ ئىشتا ئۇنىڭ بىلەن مەسلىھەتلىشىپ باقاي. چۈنكى، ئۇ ئامېرىكىلىقلارنى ھەقىقىي چۈشىنىدىغان بىردىنبىر خىتاي.» شۇنداق قىلىپ، بېيجىڭ بىلەن تەيپېي ئوتتۇرىسىدا مەخپىي تېلېفون سۆھبىتى ئېلىپ بېرىلدى. بۇ تولىمۇ ھەيران قالارلىق، ئەمما، ئانچە بىلىنمىگەن بىر پاكىت. سابىق دىپلوماتىيە ئەمەلدارى ۋە يازغۇچى جېي تايلور (Jay Taylor) بۇ مەسلىدىن تەيۋەندە پېنسىيىگە چىققان گومىنداڭ ئەمەلدارى بىلەن سۆھبەتلىشىش جەريانىدا خەۋەر تاپقان. جۇڭبۇلار كېسىنچى بىلەن مەخپىي سۆھبەت ئۆتكۈزگەندىن كېيىن، جياڭ جېشىغا تېلېفون قىلغان ۋە «بۇ مەسلىگە قانداق قارايسىز؟ ئەجىبا، ئامېرىكا ھىيلىلە ئىشلىتىۋاتقانمىدۇ؟» دەپ سورىغان. بۇ ئىشنى مەنمۇ سۈرۈشتۈرۈپ باقتىم. مەن جۇڭبۇلار توغرىلىق يېپىدىن يىڭىنىسىغىچە بىلىدىغان بىر خىتايىنى تونۇيتتۇم. شۇنداق قىلىپ، ئۇ ھەتتا جياڭ بىلەن جۇ ئارىسىدىكى مەخپىي سۆھبەتكە مەسئۇل بولغان، خۇڭكوڭدىكى بىرىنىڭ ئىسمىدىن تارتىپ ماڭا دەپ بەردى. ئەگەر سىز كېسىنچىنىڭ ئەسلىمىسىنى ئوقۇسىڭىز، ئەينى چاغدا تەيۋەندە ئۇنىڭ بىلەن سۆھبەتلىشىدىغان نۇرغۇنلىغان كىشىلەرنىڭ بارلىقىنى ۋە ئۇنىڭ پىلانىنى، نېمە قىلىۋاتقانلىقىنى، نەگە بارىدىغانلىقىنى تولۇق بىلىدىغان كىشىلەرنىڭ بارلىقىنى بىلىسىز. كېسىنچى دەسلىۋىدە ئىستراتېگىيىلىك جەھەتتە ئەۋزەللىككە ئىگە بولماقچى بولدى ۋە ناۋادا بىز خىتاي كومپارتىيىسى بىلەن ھەمكارلىشالسا، ئۇ ھالدا بۇ سوۋېت ئىتتىپاقى ئۈچۈن بىر باش ئاغرىقى بولىدۇ. ناۋادا كەلگۈسىدە خىتاي بىزگە باش قېتىنچىلىق ئېلىپ كەلسە، ئۇ ھالدا سوۋېت بىلەن بىرلىشىپ خىتايغا قارشى تۇرساق بولىدۇ، دەپ ئويلىدى. بىراق، بۇلار ئەمەلىيەتتە ئۇخلىماي تۇرۇپ چۈش كۆرۈشتىن باشقا نەرسە ئەمەس. كېسىنچى ئېرىشمەكچى بولغانلىرىدىن ھېچقايسىسىغا ئېرىشەلمىدى. ئۇ خىتاينىڭ ياردىمى ئاستىدا ۋېيتنامدىن چىقىپ كېتىۋېلىشنى ئۈمىد قىلغان بولسىمۇ، بىراق ھېچنېمىگە ئېرىشەلمىدى. چۈنكى، خىتاي تەرەپ كېسىنچىنى ئۆزلىرىنىڭ ئالدىغا تىلەمچىلىك قىلغىلى كەلدى، دەپ چۈشەنگەن. بۇنىڭدىن سىرت، خىتاي تەرەپ مەخپىي ئالاقە ئارقىلىق كېسىنچىنىڭ ھەممە غەرەزلىرىنى بىلىۋالغان ئىدى. دېمەك، ماھىيەت جەھەتتىن ئېيتقاندا، بىزنىڭ خىتاي ئارقىلىق سوۋېتنىڭ تەسىرىنى يوق قىلىشتەك ئىستراتېگىيىلىك دەۋرىمىز بولغان. تاكى، 1991-يىلى دۇنيانىڭ ھەر قايسى جايلىرىدىكى سوۋېتنى تەتقىق قىلىدىغان مۇتەخەسسسلەرنى ھەيران قالدۇرغان ئىش سوۋېت ئىتتىپاقىنىڭ پارچىلىنىپ كېتىشى بولدى. سوۋېت بىلەن خىتاي ئۈچۈن ئىشلىتىلىدىغان كەلىمە «پارچىلىنىپ كېتىش» كەلىمىسىدۇر، ھەرگىزمۇ «ۋەيران بولدى» كەلىمىسى ئەمەس. رۇسىيە تېخىچە مەۋجۇت، رۇسىيەدە ئۆزگەرگەن نەرسە بەزى تەشكىلىي سىستېمىلارنىڭ ئۆزگىرىشىدۇر. كېسىنچى رۇسىيەنىڭ پارچىلىنىپ كېتىشىنى ئويلاپمۇ باقمىغان. بۇ ئىش يۈز بەرگەندىن كېيىن، ئۇنىڭ قىلغىنى «ئەمدى بۇنداق ئۆرۈنلاشتۈرۈشنىڭ ھېچبىر ئىستراتېگىيىلىك زۆرۈرىيىتى يوق، ئەمدى خىتايغا

ياخشىچاق بولۇشىمىزنىڭ ھاجىتى قالمىدى» دېيىشتىن ئىبارەت بولدى. ھالبۇكى، كىشىلەر (بۇ نۆۋەت) خىتايغا بېرىپ پۇل تېپىشقا باشلىدى. كىشىلەر ئەمدى ئىستراتېگىيىلىك تەڭپۇڭلۇقنى ساقلاش دېگەندەك گەپلەرنى ئۇنتۇپ كېتىشكە باشلىدى. ئەمدىلىكتە، ئاتالمىش ئىككى دۆلەت مۇناسىۋىتى جەھەتتە سۆزلەر بولۇنۇشقا باشلىدى. «بىز چوقۇم خىتاي بىلەن ياخشى مۇناسىۋەت ئورنىتىشىمىز كېرەك» دېگەن پىكىرلەر ئارقىلىق، ئەگەر سىز كېسىنجرنىڭ خىتاي توغرىسىدا يازغان كىتابىنى ئوقۇپ باقسىڭىز، كىتابتىكى خۇلاسە «خىتاي كومپارتىيىسى بىلەن ئامېرىكا ھەمكارلىشىپ يېڭى دۇنيانى بەرپا قىلسا بولىدۇ» دېگەندىن ئىبارەت. توغرا، يېڭى دۇنيا بەرپا قىلىش كېرەك. بىراق، ناۋادا ئامېرىكا ياۋروپا بىلەن ھەمكارلاشسا، ياكى ھىندىستان بىلەن ھەمكارلاشسا، بۇنىڭ تولىمۇ ياخشى. ئەمما، خىتاي بىلەن ھەمكارلاشقۇدەك ئالاھىدە نەرسە يوق. كېسىنجر ھېچنېمىگە ئېرىشەلمىدى. پەقەت خىتايدىكى كىشىلەرنىڭ ھەممىسىنىڭ خىتاي ئىكەنلىكىگە، تاشقى كۆرۈنۈش جەھەتتە ئۆزى بىلەن ئوخشىمايدىغانلىقىغا دىققەت قىلدى. بىراق، ئۇ خىتاي سىياسىتىنىڭ مۇرەككەپلىكى توغرىلىق، شۇنداقلا خىتاي جەمئىيىتىنىڭ ئۆز-ئارا مۇناسىۋەتچانلىقى توغرىلىق ھېچقانداق چۈشەنچىگە ئىگە ئەمەس ئىدى. ئۇ ئىشلارنى تولىمۇ تۈز ئويلايتتى. ئەنگىلىيەلىك بىر روھىي كېسەللىكلەر مۇتەخەسسسى «خىتايچە چىرايلارنىڭ نېرىسىغا ئۆتۈش» ماۋزۇدا بىر كىتاب يازدى. مەن ئوقۇتۇش ھاياتىمدا بۇنىڭ ئەڭ قىيىن ئىشلار جۈملىسىدىن ئىكەنلىكىنى بايقىدىم. گەرچە مەلۇم شەخس ئۆزىدە خىتايلارغا ئوخشاش ئالاھىدىلىكنى نامايان قىلىشىمۇ، ئەمما، ئۇ ئىپادە قىلغان ئالاھىدىلىك باشقا بىر مىليارد تۆت يۈز مىليون خىتاي بىلەن بىردەك ئىكەنلىكىدىن دېرەك بەرمەيدۇ. ئەمەلىيەتتە، ئۇلارنىڭ كۆز قارىشى تامامەن قارمۇ-قارشى بولۇشى مۇمكىن. بىراق، ئامېرىكا-خىتاي مۇناسىۋىتىنى پەسكويغا چۈشۈرۈش كېرەك بولغان چاغدىمۇ، بىز يەنىلا خىتاي بىلەن يېقىنلىشىپ كېتىۋەردۇق. تاكى تىيەنئەنمېن قىرغىنچىلىقى بولغۇچە، بىز خىتاي ئۈچۈن قورال-ياراق سىستېمىسى قۇرۇپ بېرىۋاتاتتۇق. 1989-يىلىدىكى تىيەنئەنمېن قىرغىنچىلىقىدىن كېيىن، بىزنىڭ ئاز تولا تەسىر كۈچىمىز بار چاغدا، پىرىزدېنت بۇش تېلېۋىزوردا بۇ قەتئىي قاتتىق ئەيىبلەيدىغانلىقى توغرىلىق سۆزلىدى. ئۇنىڭ ئارقىسىدىن، دېڭ شياۋپىڭغا ئادەم ئەۋەتىپ - ئەينى چاغدا دېڭ شياۋپىڭ بۇ جىنايەت گورۇھىنىڭ باشچىسى ئىدى - «بىز سىزنى ياخشى كۆرىمىز» دېگەندەك گەپلەرنى دېگۈزدى. ئاخىرىدا، ئەسىر ئالماشقاندا نەتىجە ناھايىتى ئوچۇق كۆرۈلدى. خىتاي ئەسلا ئەركىنلىك يولىغا ماڭمىدى. ئەگەر، كومپارتىيە رېجىمىدا ئۆزگۈرۈش بولدى دېيىلسە، نۆۋەتتە ماۋزېدوڭ دەۋرىدىكىدىن تېخىمۇ مەخپىي (ئىش كۆرىدىغان)، تەشكىلچانلىققا ئىگە كومپارتىيە بار بولدى. ماۋ ناھايىتى كۆپ ۋەيرانچىلىقلارنى كەلتۈرۈپ چىقاردى. بىراق، ئۇ ئىنتايىن تەرتىپسىز ئىدى. ئەمما، (ماۋنىڭ ئىزباسارى بولغان) نۆۋەتتىكى كىشىلەر ناھايىتى سىستېمىلاشقان، ھەر قانداق ئىشنى ئىشەنگۈسىز نازارەت قىلىپ تۇرماقتا. ئاۋاز پەرقلىنىدۇرۇش ... دېگەنلەرمۇ شۇنىڭ ئىچىدە. ناۋادا سىز بېيجىڭ پويىز ئىستانسىسىغا بېرىپ قالسىڭىز، ئۇ يەردىن دەرھال قېچىپ كەتكۈڭىز كېلىدۇ. چۈنكى، سىزنىڭ كىملىكىڭىزدە بىر ئۆزەك بار، ساقچىلار شۇ ھامان ئالدىڭىزدا پەيدا بولىدۇ. ناۋادا ساقچى سىزنى ئىزدەپ تاپماقچى بولسا، ئۈسكۈنىسىنىڭ ياردىمىدە بەش مىنۇتتا ئالدىڭىزدا ئۈنۈپ بولىدۇ. ساقچى خالىغان چاغدا سىزنى تاپالايدۇ. بۇ تولىمۇ زەربىل قىلىش. خىتاي جەنۇبىي دېڭىزنى يۇتۇۋالغاندا ھېيىگ خەلقئارالىق سوتىغا تاپشۇرۇلدى. سوتتىن خىتاينىڭ ئۆزى قول قويغان دېڭىز-ئوكيان قانۇنىغا خىلاپلىق قىلغانلىقى توغرىلىق ھۆكۈم چىققاندا، خىتاي رەھبەرلىرى خاتالىقنى تونۇدى، ئەمما «بىزنىڭ بۇنىڭ بىلەن كارىمىز يوق» دېيىشتى. كىشىلەر ئويغۇنۇشقا باشلىدى. ئوباما ھۆكۈمىتى دەۋرىدە ئىۋان مېدېروس ئىسىملىك بىر كىشى - ھازىر ئۇ كارنىگ فوندىنىڭ ئەزاسى - «بىز شىجىنپىڭغا ياردەم بېرىشىمىز، ئۇنى قوللىشىمىز كېرەك» دېگەن ئىدى. مەن بۇ سۆزنى پەقەتلا قوبۇل قىلالمايمەن. مانا بۇ بىزنىڭ دوستلۇق شەكىللەندۈرۈش ئۇسۇلىمىز. ماڭا نىسبەتەن ئېيتقاندا، بۇ بىر بالايى-ئاپەت. نەتىجىدە، خىتاينىڭ تۇپراق تاجاۋۇزچىلىقى ياكى دېڭىز-ئوكيان تاجاۋۇزچىلىقى ئارقىلىق ئېرىشكەن تېررىتورىيىسى كۆلەم جەھەتتە ئوتتۇرا دېڭىزنىڭ كۆلىمىدىن ئەللىك پىرسەنت چوڭ. بۇنىڭغا بىز ھېچقانداق ئىنكاس قايتۇرمىدۇق. بىزنىڭ بۇ خىل شەكىلدە يول قويۇشىمىز ئۇزۇن يىللاردىن بېرى داۋاملىشىپ كەلدى. تولىمۇ ئېنىقكى، خىتاي قىلىنمىسلىقى كېرەك بولغان ئىشلارنى قىلىۋاتىدۇ. كىشىلەر بولسا خىتاي بىلەن بىللە پۇل

تېپىۋاتىدۇ. ئەلۋەتتە، بۇنىڭ نەتىجىسىدە ئۇلار ئۆزلىرىنىڭ ئەقلى مۈلۈكلىرىدىن ئايرىلىپ قېلىۋاتىدۇ. شۇڭلاشقا، پىرىزدېنت ترامپ تەختكە چىققاندا، ناھايىتى يۇقىرى سەۋىيىلىك خىتاي شۇناس مەسلىھەتچىلەرنى تاللىدى. يىغىنچاقلىساق، نېكسون چوڭ خاتالىق ئۆتكۈزدى. ھەقىقەتەن شۇنداق. (خىتاي بىلەن مۇناسىۋەت قۇرۇش ۋە يېقىنلىشىشتا) بەكلا ئالدىراپ كەتتى، چۈنكى، ئۇ مۇشۇنداق قىلىشنى خالايتتى. 1964-يىلى فرانسىيە خىتاي دۆلەت سۈپىتىدە تونۇدى. بۇ بىر چوڭ ھادىسە. دېگۈدەك بۇنىڭدىن ناھايىتى خۇشال بولدى. بىزنىڭ غەزىمىزمۇ خىتاي بىلەن دىپلوماتىك مۇناسىۋەت ئورنىتىش ئىدى. بىز بولساق «قارىمادىغان، فرانسىيە خىتاينى قوبۇل قىلدى، بىز ئون يىل ساقلايمىز. فرانسىيەلىكلەر خىتايىنىڭ ئەھۋالىنى بىلسۇن. خىتاي قۇرغان توسۇقلارنى ئۇلار بۆسۈپ ئۆتسۇن، بىز ھەر قايسى جەھەتتەن ئۇلارغا ئىلھام بېرىمىز» دېيىشتۇق. بۇ بۆلۈك ۋاقىت ئۆتكەندىن كېيىن، بىزنىڭ ھەقىقىي رەۋىشتىكى خىتاي مۇتەخەسسسلرىمىز بولغاندىن كېيىن، بىز ئەينى دەۋرنىڭ ۋەزىيىتىگە ماس كېلىدىغان ئامېرىكا-خىتاي ئىستراتېگىيىسىنى لايىھىلەيدۇق. بىراق، كېسنىچىر خام خىياللارغا بەنت بولدى. كېسنىچىر ۋە نېكسوننىڭ خىتاي سىياسىتى ئامېرىكا تاشقى مۇناسىۋەت ئىستراتېگىيىسىدىكى ئەڭ چوڭ مەغلۇبىيەتتۇر. كېسنىچىرنىڭ مەسلىھەتلىرىنى كۆزىتىشى يېتەرسىز ئىدى. ئۇ ئۆزىگە بەك ئىشىنەتتى. ئەلۋەتتە، ئەينى چاغدا خارۋاردنىڭ پروفېسسورلىرى ئۆزىگە بەك ئىشىنەتتى. يىغىنچاقلىساق، كېسنىچىر ئۆز ۋەزىيىتىنى ئورۇندىيالمىدى. خام خىيالى بويىچە، ۋېينا يىغىنىنى ئانالىز قىلىش ئۇسلۇبى بويىچە ئىش كۆردى. خىتايىنى ۋېينا يىغىنى بىلەن سېلىشتۇرما قىلىش ئاساسىدا ئىش كۆرۈش ھەرگىزمۇ بىر ياخشى تاللاش ئەمەس ئىدى. (خىتاي بىلەن مۇناسىۋەت قۇرۇش ئۈچۈن) خىتاي تارىخى ۋە ئاسىيا تارىخى جەھەتتە ياخشى چۈشەنچىگە ئىگە بولۇش لازىم. كېسنىچىرنىڭ ئەقىل پاراسىتى قاتارلىق جەھەتلەردە ھازىرمۇ ئۇنى چوڭ بىلىدىغانلار بار. ئەمما، ئۇ ئامېرىكا دۆلەت ئىشلىرى كاتىپلىرى ئارىسىدىكى ئەڭ ئېغىر خاتالىق ئۆتكۈزگۈچىدۇر. كېسنىچىر نۇرغۇنلىغان سالاھىيەتلەر بىلەن خىزمەتكە چۈشكەن ئىدى، ئاقىۋەتتە ئۇ ئىشلارنى ئاستىن-ئۈستۈن قىلىۋەتتى. ئۇ بەئەينى تولىمۇ ئېگىز بىر يەردىن چۈشۈپ كەتكەن كىشىگە ئوخشايدۇ. كىشىلەر بۇ نۇقتىنى ھامان تونۇپ يېتىدۇ، ئەمما، بۇنىڭغا بىر ئاز ۋاقىت كېتىدۇ.

جېكىلەك: يەنە بىر مۇھىم ئىش بار، ئۇ بولسىمۇ، خىتاي تاكى يېقىنغىچە دۇنيا سودا تەشكىلاتىنىڭ ئەڭ ئېتىبارغا ئېرىشكەن دۆلەت بولۇپ كەلمەكتە. (بۇ جەھەتلەردە پىكىرىڭىزنى ئاڭلاپ باقساق.)

ئارتۇر: مەلۇم مەنىدىن ئېيتقاندا، بۇلارنىڭ ھەممىسى مەلۇم خىل ئۇسۇللار ئارقىلىق خىتاي بىلەن بولغان مۇناسىۋەتنى ساقلاشتىن ئىبارەت. بىز ھىندىستان بىلەن بولغان مۇناسىۋەتتىمىزدىن ياكى ھىندونېزىيە بىلەن بولغان مۇناسىۋەتتىمىزدىن ئەنسىرىمەيمىز. گېرمانىيە بىلەن بولغان مۇناسىۋەتتىمىزدىنمۇ ھەم شۇنداق. بۇلارنىڭ ھېچقايسىسى بىز چوقۇم مۇرەسسە قىلىپ، يول قويغاندىلا ئاندىن داۋاملاشتۇرغىلى بولىدىغان ئىشلاردىن ئەمەس. خىتايىنىڭ دۇنيا سودا تەشكىلاتىغا ئەزا بولۇش مەسلىسىگە كەلسەك، بىز ئومۇمىي جەھەتتەن دۇنيا سودا تەشكىلاتى بېكىتكەن ئاشۇ قائىدە-نىزاملارنى چۆرۈپ تاشلىدۇق. مېنىڭ دېمەكچى بولغىنىم، خىتايىنىڭ پۇلىنى ئايرىۋاشلىغىلى بولمايدۇ. بەلكىم سىز بىر سومكا خىتاي پۇلىنى كۆتۈرۈپ رىۋانغا بارسىڭىز، بەلكىم بىرى سىزدىكى پۇلنى تېگىشىپ بېرىشى مۇمكىن. بىراق، خىتاي پۇلىنىڭ ئايرىۋاشلاش نىسبىتى بازار تەرىپىدىن بەلگىلەنمەستىن، خىتاي بانكىسى تەرىپىدىن بەلگىلىنىدۇ. بەئەينى ئۆتمۈشتىكى رۇسىيە رۇبلىسىغا ئوخشاش. ئەگەر سىز نورمال شەكىلدىكى ئايرىۋاشلاش نىسبىتىگە قارىسىڭىز، ئۇنىڭ توختىماستىن ئۆزگىرىپ تۇرۇۋاتقانلىقىنى كۆرىسىز. دۇنيا سودا تەشكىلاتى ئەركىن بازار ئىقتىسادى ئۈچۈن لايىھىلەنگەن. بىراق، خىتايدا ئەركىن بازار ئىقتىسادى مەۋجۇت ئەمەس. شۇنداقلا، ئەركىن بازار تەرىپىدىن بەلگىلىنىدىغان ئۆسۈم نىسبىتىمۇ مەۋجۇت ئەمەس. خىتايدا پۇلنىڭ قىممىتىنى بازار بەلگىلەيدىغان ئىشىمۇ يوق. شۇ ۋەجىدىن، خىتاي ئەسلىدە دۇنيا سودا تەشكىلاتىغا مەنسۇپ ئەمەس. ئامېرىكا خىتايىنى مەلۇم ئۇسۇلدا پەپىلەش ئۈچۈن دۇنيا سودا تەشكىلاتىغا ئېلىپ كىردى. خىتايىنىڭ نېكسون بىلەن كېسنىچىرنىڭ ئارزۇ قىلغىنىدەك بولۇشى ئۈچۈن، يەنى خىتايىنى ئامېرىكادىن ئۆگىنىپ، دېموكراتىيەلەشكىدۇ

دەپ قارىغانلىقىنى ئۈچۈن شۇنداق قىلدى. ھالبۇكى، خىتاي بۇنداق قىلمىدى.

جېكىلەك: يەنە بىر چوڭ مەسىلە، سودا ۋە كىشىلىك ھوقۇق مەسىلىسىدۇر.

ئارتۇر: شۇنداق. مەن بۇنى ئۆزىنىمۇ، ئۆزگىنىمۇ ئالداش دەپ قارايمەن. مەن دائىم بۇ ھەقتە مۇنداق بىر مىسالنى كەلتۈرىمەن. سىزنى نىيۇ يوركتىكى 86-كوچىدا ياشايدۇ دەپ قارايمەن ۋە بۇ كوچىدا يەرلىك تەييار يېمەكلىكلەر دۇكىنى بار دەپ قارايمەن. دۇكاننىڭ ئەينىكىدىن دۇكاندا سېتىلدىغان قانتىس ئىتالىيە تاتلىق-تۈرۈملىرى، يېمىشلىك پىشلاقلار ۋە كۆركەم شەكىلدە كېسىپ تەييارلاپ قويۇلغان گۆشلەر، شېشىلەرگە قاچىلانغان قىممەت پۇلۇق ھاراق-شاراپلار كۆرۈنۈپ تۇرىدۇ. سىز بۇ دۇكاننىڭ ئالدىدىن قارىسىڭىز يۇقىرىقىدەك ھەشەمەتلىك يېمەك-ئىچمەكلەر كۆزىڭىزگە تاشلىنىدۇ. ئەمما، سىز دۇكانغا كىرىپ ئارقا تەرىپىگە ئۆتسىڭىز، ئۇ يەردە يېمەكلىكنى سوغۇق ۋە يېڭى ھالەتتە ساقلاش ئۈچۈن ئىشلىتىلدىغان چېلەكلەر بار. بۇ چېلەكلەردە يېڭىدىن سۇغۇرۇۋېلىنغان بۆرەك، جىگەر، يۈرەكلەر بار. بۇ ئىنسانلارنىڭ ئىچكى ئەزالىرى. ئېسىمىزدە بولسۇكى، مۇشۇ پەيتنىڭ ئۆزىدە، كىشىلەرنىڭ ئىچكى ئەزالىرى كېسىپ ئېلىۋېلىنىۋاتىدۇ. كىشىلەر تېخىچە زىيانكەشلىككە ئۇچراۋاتىدۇ. بۇ ئىچكى ئەزالارنىڭ نۇرغۇنلىرى خىتاينىڭ قېرى رەھبەرلىرىگە، ياكى ئۇلارنىڭ بالا-چاقىلىرىغا تەمىنلىنىۋاتىدۇ. يېقىندا خىتاي رەھبەرلىرىنىڭ پەرزەنتلىرىدىن بىرى راك كېسىلى بولۇپ قالغان. ئۇ، ئۆزىنىڭ نۇرغۇن ئىچكى ئورگانلىرىنىڭ ئالماشتۇرۇلغانلىقىنى تىلغا ئالغان. خوش، سىز بايا بىز بايان قىلغان دۇكانغا قانداق باھا بېرىسىز؟ ئەجەب سىز مەن پەقەت دۇكاننىڭ ئالدى تەرىپىدىكى پۈكەيلەردىن يېمەك-ئىچمەك سېتىۋالىمەن، دۇكاننىڭ ئارقا تەرىپىدىكى، ئىنساننى تىرىك توختۇتۇپ تۇرۇپ ئېلىۋېلىنغان ئىچكى ئەزالىرى بىلەن كارىم يوق دەمىسىز؟ بۇ يېڭى ئىچكى ئەزالارنىڭ نەدىن كەلگىنىنى خۇدا بىلىدۇ. سىز بۇ دۇكان زادى نېمە ئىش قىلىۋاتىدۇ دەپ قاراپ تۇرامسىز؟

جېكىلەك: بۇ مىسال ئادەمنىڭ توخۇ ئەتلىرىنى ئۆزلىتىۋېتىدىغان بولسىمۇ، ئەمما، ھەقىقەتەن قايىل قىلىش كۈچىگە ئىگە ئىكەن.

ئارتۇر: مانا بۇ ئامېرىكىلىقلار يېقىنقى يىللار مابەينىدە دۇچ كەلگەن ئىشلار. مۇنداقچە ئېيتقاندا، خىتايدا مىليونلىغان ئادەم خىتاي رېجىمىنىڭ قىرغىن قىلىشىغا ئۇچراۋاتقاندا، ماسك ئەپەندى خىتايدا مىليون دوللارلاپ مەبلەغ سالماقتا. قانچىلىغان تۈركلەرنىڭ خىتاي تەرىپىدىن ئۆلتۈرۈلگەنلىكىنى خۇدا ئۆزى بىلىدۇ. غايەت زور ساندىكى ئىنسان رەھىمسىزلەرچە خورلىنىدىغان جايلارغا سولاندى. خىتايدا قانۇن بويىچە ئىدارە قىلىش، ئەركىنلىك دېگەنلەردىن ئەسەرمۇ يوق. ئىقتىسادىي ئامىل ئىقتىسادىي ئامىل سىياسىي ئامىلنىڭ ھەرىكەتلەندۈرگۈچ كۈچى. بۇمۇ بىزنىڭ خىتايدىن ئىقتىسادىي جەھەتتە خىتايدىن چەك ئايرىشىمىزنىڭ سەۋەبلىرىدىن بىرى. چۈنكى، بىزنىڭ خىتاي بىلەن بولغان تىجارىتىمىزدە بىزنىڭ قېرىغاندا كۈتۈنۈش پۇلىمىزمۇ مەبلەغ قىلىنىپ سېلىنىدۇ. بۇلارنىڭ ھەممىسى خىتاي كوممۇنىستىك پارتىيىسىنىڭ مەۋجۇتلۇقىنى ساقلاپ تۇرۇشنىڭ ئاساسى ھېسابلىنىدۇ. ناۋادا خىتاي پەقەت ئاشۇ زىيان ئىچىدىكى دۆلەت ئىگىلىكىدىكى كارخانىلىرى ۋە باج ئارقىلىقلا مەۋجۇتلۇقىنى ساقلىسا، ئەھۋال تامامەن باشقىچە بولغان بولاتتى.

ھېتىلەرنىڭ يەھۇدىلارغا ئاشۇنداق مۇئامىلە قىلىشى توغرا ئەمەس. ئەمما، گېرمانىيەنىڭ لاىكا شىركىتى-نى تولىمۇ ئىلغار كامپانىيە ياساپ چىقىرىۋاتىدۇ. ئۇنداقتا، بىز نېمىشقا (خىتاي بىلەن سودا قىلغاندەك) گېرمانىيەنىڭ لاىكا شىركىتى بىلەن سودا قىلمايمىز. بىر تەرەپتىن بىز خىتاي رېجىمىنىڭ يۈرگۈزۈۋاتقان سىياسەتلىرىنى قوللىمايمىز دەپ قويۇپ، بىر تەرەپتىن ئۇنىڭ بىلەن سودىنى داۋاملاشتۇرساق، بۇ بىر ئىككى يۈزلىمىچىلىك بولۇپلا قالماي، يەنە بىر نۇقتىدىن (خىتاي رېجىمىغا قارشى تۇرىشىمىز) مۇمكىنسىز بولۇپ قالىدۇ. چۈنكى، سودا بىلەن كىشىلىك ھوقۇق بىر-بىرى بىلەن زىچ مۇناسىۋەتلىك، بۇ ئىككىسى بىر-بىرىگە بېقىنىدۇ. بەختكە قارشى، خىتايدا ئەڭ ئاسان ئىشىنىپ قالىدىغانلار ئامېرىكانىڭ سودا ساھەسىدىكى ئاشۇ ماگناتلاردۇر، مورگان ستېينلى قاتارلىق شىركەتلەرنىڭ رەھبەرلىرىدۇر. ئۇنىڭ دېيىشىچە، خۇددى

بېيجىڭنىڭ ھاۋاسىدا بىر خىل ماددا باردەك، مەسىلەن، ئىنتايىن تەجرىبىلىك سۆھبەتچىلەر، ئۆي-مۈلۈك سودىگەرلىرى خىتايغا بارغاندىن كېيىن بارلىق قۇرۇلۇش ئالاھىدىلىكلىرىنى يوقىتىدىكەن. ئۇلار بۇ تۈردىن پايدا ئالامدۇق، زىيان تارتامدۇق دېگەنلەرنىمۇ سورىماس بولۇپ قالىدىكەن. بىز بۇ چۈشتىن ئۇزۇل-كېسىل ئويغىنىشىمىز كېرەك ۋە بىزگە دۇچ كېلىۋاتقان (خەتەر) نى تونۇپ يېتىشىمىز كېرەك. بىزنىڭ نۆۋەتتە خىتايغا نىسبەتەن دۇچ كەلگەن مەسىلىلىرىمىز، ئەينى چاغدا سوۋېتقا نىسبەتەن دۇچ كەلگەن مەسىلىلىرىمىزگە ئاساسەن ئوخشايدۇ. ئوخشىمايدىغىنى، بىزنىڭ سوۋېتقا سالغان زور سوممىدىكى مەبلەغىمىز يوق ئىدى، ئىقتىسادىمىزنى سوۋېت ئىتتىپاقىغا سەرپ قىلمىغان ئىدۇق. مەن خىتاينى سوۋېت ئىتتىپاقىغا ئوخشاش پارچىلىنىپ كېتىش دەۋرىگە كىردى دەپ قارايمەن. بۇ رۇسچىدا «Raspad» (распад) دېيىلىدۇ. بۇنىڭ مەنىسى دۆلەت ۋەيران بولۇپ، ھەممە نەرسە تۈگەشتى دېگەنلىكتىن دېرەك بەرمەيدۇ. بۇنىڭ مەنىسى، دۆلەت تېخىچە مەۋجۇت، قۇرۇلۇش-ئەسلىھەلەر بۇرۇنقىغا ئوخشاش. پەقەت، ئۇلار سىياسىي سېتىمىنى ئۆزگەرتىشى كېرەك (دېگەنلىكتۇر). ئۇلار ھېچقاچان «collapse» (ھالەك بولۇش، ۋەيران بولۇش) دېگەن سۆزنى ئىشلەتمىگەن. پەقەت بىز مۇشۇنداق ئىشلىتىمىز. خىتاي بۇنى «解体» (پارچىلىنىپ كېتىش) دەپ ئاتايدۇ. ناھايىتى كونا كەتكەن، ھېلى ئوت ئالمايدىغان، ھېلى باشقا كاشلا چىققان، نورمال فۇنكسىيىسىنى يوقاتقان بىر ماشىنىنى خىيالىڭىزغا كەلتۈرۈڭ. خىتاي رېجىمىنىڭ بۈگۈنكى ھالى دەل مۇشۇنداق. بۇ رېجىم نۆۋەتتە ئۆز ئىچىدىن ئىنتايىن چوڭ خەتەرگە دۇچ كەلدى. ئەلۋەتتە، خىتايدا ئىشلار ياخشى بولۇپ كېتىشىمۇ مۇمكىن. بىراق، ئۇلار ئاپەت خاراكتېرلىك كىرىزىسلارغا دۇچ كەلدى. خىتايدىكى ئورنى ئىنتايىن يۇقىرى، شى جىنپىڭنىڭ ئەڭ مۇھىم مەسلىھەتچىلىرىدىن بىرى (ئۇچرىشىشلىرىمىزدىن بىرىدە) ئۇ ماڭا سەمىمىيەت بىلەن شۇنداق دېدى: «ئارتۇر، بىز زادى قانداق قىلساق بولار؟ نۆۋەتتىكى سىستېمىنىڭ ھالاكەتكە قاراپ كېتىۋاتقىنىنى ھەركىم بىلىدۇ. بىز ئاللىقاچان <خالتا كوچا>غا كىرىپ قالدۇق. بىز كېيىنكى قەدەمنى قانداق ئېلىشنى بىلمەيمىز. چۈنكى، بەئەينى يولمىزنىڭ ھەممە يېرىگە مەن كۆمۈلگەن. ناۋادا بىز يەنە بىر قەدەم ئالساق، بەلكىم تولىمۇ قورقۇنچلۇق پارتىلاشقا دۇچ كېلىشىمىز مۇمكىن. شۇڭلاشقا، خىتاي ئۈچۈن ھەقىقىي ئەقىل تەلەپ قىلىدىغان مەسىلە، سوتسىيالىزمىدىن قانداق قۇتۇلۇپ چىقىشتۇر. سوۋېت ئىتتىپاقى ئىنتايىن تەلەپلىك. چۈنكى، گورباچېفنىڭ تولىمۇ قالتىس بىر مەسلىھەتچىسى بار ئىدى. بۇ مەسلىھەتچىنىڭ ئىسمى ياكوۋلېۋ. مەن ئىلگىرى ئۇنىڭ بىلەن ئۇچرىشىش شەرىپىگە ئېرىشكەن. ئۇ ئىنتايىن قالتىس ئادەم. گورباچېف فۇنكسىيىسىنى يوقاتقان (سوتسىيالىستىك) سىستېمىنى رۇسىيەدە داۋاملاشتۇرالاش ئۈچۈن مىليونلىغان ئىنساننى ئۆلتۈرۈۋېتىشكە بولىدىغانلىقىنى، ياكى بولمىسا ئۆزگەرتىش ئېلىپ بېرىش كېرەكلىكىنى تونۇپ يەتكەن. گەرچە، گورباچېف يامان كۆرۈلىدىغان بىر شەخس بولسىمۇ، بىراق، ئۇ ئىشەنگۈسىز دەرىجىدىكى بىر ياخشى ئىشنى قىلغان. چۈنكى، كوممۇنىستىك سوۋېتتىن رۇسىيەگە ئالمىشىش جەريانىدا ئۆلگەن ئادەمنىڭ سانى 200 دىن ئاشمايدۇ. گورباچېف كىشىلەرنى ئېتىۋېتىش ئارقىلىق تەسلىم قىلالمايدىغانلىقىنى تونۇپ يەتكەن. نەتىجىدە، گورباچېفنىڭ قىلغىنى پۈتكۈل سوۋېت خەلقىنىڭ جېنىنى قۇتقۇزىدىغان يولدىن بىرنى ياساش بولغان. مەن شۇنداق قارايمەنكى، خىتاي پارچىلىنىپ كېتىش دەۋرىدە تۇرماقتا. دۆلەت ئىشلىرى كاتىپى پومپېئو ۋە باشقا ئامېرىكا ئەمەلدارلىرى نۆۋەتتە دۇچ كەلگەن ئەڭ چوڭ خىرىس، ئۇلارنىڭ خىتاينىڭ خالتا كوچىغا كىرىپ قالغانلىقى مەسىلىسىنى ئويلىشىشتۇر. بايا مەن گېپىنى قىلغان، شى نىڭ مەسلىھەتچىسى ھېسابلانغان كىشى قاتارلىقلار خىتاينىڭ تۇيۇق يولغا كىرىپ قالغان بۇ پەيتىدە قانداق قىلىش كېرەكلىكىنى قارار قىلىشى كېرەك. بىزمۇ ھەم، جاۋاب سۈپىتىدە قانداق قىلىشىمىز كېرەكلىكىنى ئويلىشىشىمىز كېرەك. بىراق، ھېچكىم ئەستايىدىللىق بىلەن ئويلىنمايۋاتىدۇ. بۇ جەھەتتىكى ئىشلارغا پەقەتلا ئىنتايىن ئاز ساندىكى، رېئالزىمچى كىشىلەر دىققەت قىلىۋاتىدۇ. بىز «بېيجىڭنىڭ دېگىنىگە قاراپ، نېمە قىلىشنى بىلسەن» دېگەنگە كۆنۈپ قالغان. بىز ئىلگىرى دائىم مۇشۇنداق قىلىپ كەلدۇق. بىراق،

ئىچكى جەھەتتىن پارچىلانسا قانداق قىلىش كېرەك؟ (ئەتە-ئۆگۈن) پومپىئو ئەپەندىگە (ختايدا يۇقىرى ھوقۇق تۇتقان) نۇرغۇنلىغان كىشى تېلېفون قىلىپ «پومپىئو ئەپەندى، مەن سىز تەرەپتە» دېگەندە، يەنە نۇرغۇنلىرى تېلېفون قىلىپ، «ياق، پومپىئو ئەپەندى، مەن سىز تەرەپتە» دېيىشى مۇمكىن. (ختايدا) ئىشلار مۇرەككەپ. ئۇلار ئۆز كۈچىنى تەرتىپكە سېلىپ بولالمىغان. بىزدە خىتايغا ئىنكاس قايتۇرىدىغان ئاكتىپ ئىدىيە يوق. خىتاي بەلكىم سىياسىي مالىمانچىلىقتا تۇرمىغان بولۇشى مۇمكىن، بىراق خىتاي چوڭ سىياسىي ئۆزگىرىش پەيتىدە. مەن (ئەھۋالنى) مۇشۇنداق تەرەققىي قىلىدۇ دەپ قارايمەن. مەن بىر سېپى ئۆزىدىن ئۈمىدۋار ئادەم. خىتايغا قىلغان ئەڭ ئاخىرقى سەپىرىم، ئۇ يەردىكى تۇغقانلىرىمدىن بىرى ياشلا ئۆلۈپ كەتكەن چاغدا، دەپنە مۇراسىمىغا قاتنىشىش ئۈچۈن قىلغان سەپىرىمدۇر. (ئارتور ۋالدروننىڭ خوتۇنى بېيجىڭلىق خىتاي-ت) مەن شۇ چاغدا، بۇ مېنىڭ خىتايغا قىلغان ئەڭ ئاخىرقى سەپىرىم دەپ ئويلايتتىم. ھازىر بولسا، بەلكىم پېنسىيىگە چىققىنىدىن كېيىن، (ھازىر ئارتور ۋالدرون 72 ياشتا-ت) يازىدىغان كىتابلىرىمنى ۋە قىلىدىغان باشقا ئىشلىرىمنى تۈگەتكەندىن كېيىن، بەلكىم ئايالىم بىلەن بىرلىكتە، ئوخشىمايدىغان (ئۆزگەرگەن) خىتايغا بېرىشىم مۇمكىن. خۇددى بۈگۈنكى رۇسىيەگە بارغانغا ئوخشاش. بۈگۈن سىياسىي مۇنارىدا لەپىلدەۋاتقان بايراق قىزىل بايراق ئەمەس، شۇنداقلا، سىياسىي مۇنارى بۈگۈن (ئەينى چاغدىكىدەك) كرىم سارىيىنىڭ مەركىزىگە جايلاشقانمۇ ئەمەس. ئون يىل ئىچىدە سىز بۇ سارىيغا جايلاشقان لېنىننىڭ قەبرىسىنىمۇ كۆرەلمەيسىز. رۇسىيە قىزىل مەيدانىنى ئائىلىۋى دەم ئېلىش ئورنىغا ئۆزگەرتىۋەتمەكچى. ھازىر پۈتۈننىڭ ھەرىكىتى بىر ئاز ئاستا. ئۇلار كەلگۈسىدە كرىم سارىيىنىڭ ئىچىگە كۆمۈلگەن كوممۇنىستلارنىڭ جەسەتلىرىنى بۇ يەردىن چىقىرىۋېتىدۇ. مەن بۇنى چوقۇم يۈز بېرىدۇ دەپ قارايمەن. مەن بۇ خىل ئەھۋالنى خىتايدىمۇ جەزمەن يۈز بېرىدۇ دەپ قارايمەن. بۇنىڭدىكى مۇھىم باش قېتىنچىلىقى ماۋنىڭ جەستىنى بىر تەرەپ قىلىشتۇر. ماۋنىڭ جەستى چىرىشكە قارشى دورىلانغان. بۇ جەست بېيجىڭنىڭ ئەڭ مۇھىم يېرىنىڭ مەركىزىگە قويۇلغان. بىراق، ھامان بىر كۈنى، ماۋنىڭ جەستى بۇ جايدىن سۈرگۈن قىلىنىدۇ. بۇنىڭدىن قىلچە شەك-شۈبھەم يوق. چۈنكى، بۈگۈنكى خىتايدا ماۋ ھېچقانچە قارشى ئېلىنمايدۇ. خىتايدىكى مەدەنىيەت تەربىيىسىگە ئىگە كىشىلەر ئۇنى قەتئىيلا ياخشى كۆرمەيدۇ. ياپون-خىتاي ئۇرۇشى مەزگىلىدە، ماۋ خىتاي تەرەپىنىڭ مەخپىيەتلىكلىرىنى ياپونغا سېتىش ئارقىلىق پۇل-مالغا ئېرىشكەن. چۈنكى، كوممۇنىستلار پۇلغا بەكلا ئېھتىياجلىق ئىدى. شۇنداق بولغانلىقتىن، ماۋنى ۋە تەنپەرۋەر دېيىش ئۈزۈل-كېسىل خانالىق ھېسابلىنىدۇ. ماۋنى ۋە تەن خائىنى دەپ ئاتاش كېرەك. ناۋادا بىر رېجىمنىڭ قۇرغۇچىسىنىڭ ۋە تەن خائىنلىق ئۆتمۈشى ئىسپاتلانغان تەقدىردە، بۇ خىل رېجىمنىڭ ئاساسى پۇختا بولمايدۇ دېگەن گەپ.

ئەگەر سىز ماۋزېدوڭ بىلەن قىلىنغان سۆھبەتلەرنى، مەسىلەن، 1945-يىلى رويتېرس ئاگېنتلىقى بىلەن قىلغان سۆھبىتىنى ئوقۇپ كۆرسىڭىز - بۇ سۆھبەت خىتايچە ئەسەرلەردە ئۇچرىمايدۇ، بىراق، ياپونچە ئەسەرلەردە ئۇچرايدۇ. چۈنكى، ياپونلار تولىمۇ ئەستايىدىل مىللەت - بۇ سۆھبەتتە ماۋدىن خىتاينىڭ قانداق بىر دۆلەت بولىدىغانلىقى سورالغاندا، ماۋ «خىتاي پۈتۈنلەي دېموكراتىك دۆلەت بولىدۇ، بارلىق گۇرۇپپىلارنىڭ ئۈزۈل-كېسىل پىكىر بايان قىلىش ھوقۇقى بولىدۇ، خىتاينىڭ ھەربىر رەھبىرى سايلام ئارقىلىق ۋەزىپىگە چىقىدۇ...» دېگەن. ئۇ بۇ سوئالغا يېزىقچە شەكىلدە (يۇقىرىقىدەك) جاۋاب يازغان.

ماۋنى (بەزى) بەزى كىشىلەر دېموكراتىك ئىسلاھاتچى دەپ قارايدۇ. ھالبۇكى، ئۇنىڭ ھۆكۈمرانلىقى خىتاي ئۈچۈن بەك ئېغىر ئاپەت بولغان. خىتايدا ئۇرۇش بولمىغان، تىنچ كۈنلەردە خىتاي كومپارتىيىسى 70 مىليون ئىنساننى ئۆلتۈرۈۋەتكەن. ئىككىنچى دۇنيا ئۇرۇشىدا ئۆلگەنلەرنىڭ سانى ئەللىك مىليون. ياكوۋلېۋنىڭ تەخمىنچە، سوۋېت كوممۇنىستلىرىنىڭ ھۆكۈمرانلىق دەۋرىدىمۇ ئوخشاشلا 70 مىليون ئىنسان ئۆلتۈرۈلگەن ئىكەن. بۇ كىشىلەر تەسەۋۋۇر قىلىشقىمۇ جۈرئەت قىلالمايدىغان تولىمۇ قورقۇنچىلۇق رەقەمدۇر.

جېكىلەك: ئارتۇر، سىز ئۆزىڭىزنىڭ ھازىرغىچە بىلگەنلىرىڭىزگە قارىغاندا، خوتكوڭدىكى ئىشلار تەرەققىي قىلىپ نەگىچە بارار؟

ئارتۇر: مەن (باشقا بىر يەردە) ھېربېرت ستېين قانۇنىيەتنى تىلغا ئالغان ئىدىم. بۇ قانۇنىيەتنى «ئەگەر مەلۇم نەرسە چەكسىز داۋاملاشمايدىغان تەقدىردە، چوقۇم توختاپ قالدۇ» دېگەن مەناغا يىغىنچاقلىساق بولىدۇ. خىتاينىڭ نۆۋەتتىكى مەۋجۇت سىستېمىسى چەكسىز داۋاملاشمايدۇ. ستېين قانۇنىيەتكە تەدبىقلىساق، خىتاي رېجىمى مەلۇم پەيتتە ھەرىكەتتەن توختايدۇ. ئۇنىڭ قانداق توختىشى، قاچان توختىشى، قانداق سەۋەب بىلەن توختىشى بىزگە ئايدىڭ ئەمەس. خىتاي توختىماستىن ئۆزگۈرۈۋاتىدۇ. مەن شى جىنپىڭنىڭ بىر بىر ئىجابىي تەرەققىيات ئارقىلىق بىزنى ھەيران قالدۇرۇشنى ئۈمىد قىلىمەن.

ئىنگىلىزچىدىن تەرجىمە قىلغۇچى: ھېكمەت يار ئىبراھىم

https://www.youtube.com/watch?v=SdTksw_KmY8&feature=youtu.be

غەلبىسىز ئالغا!

ئۈمىت



كونا يىل -- 2019 - يىلى ئاياغلىشىپ، يېڭى يىل 2020 - يىلى كېلىش ئالدىدا تۇرماقتا. بۇ مۇناسىۋەت بىلەن، مۇشۇ بىر يىلدا «ئۇيغۇر مەسىلىسى» نى خەلقئارالاشتۇرۇش ۋە خىتاي ھۆكۈمىتىنىڭ شەرقىي تۈركىستاندا يۈرگۈزۈۋاتقان ئىرقىي قىرغىنچىلىقنى دەرھال توختىتىش ۋە جازا لاگېرلىرىنى ئاقاتقۇزۇش ئۈچۈن پىداكارلىق بىلەن خىزمەت كۆرسەتكەن شەرقىي تۈركىستانلىق بارلىق قېرىنداشلار، ئۇيغۇر سىياسىي پائالىيەتچىلەر ۋە ھەر قايسى شەرقىي تۈركىستان تەشكىلاتلار ھەمدە دۇنيادىكى بارلىق دېموكراتىك كۈچلەر -- ئامېرىكا باشچىلىقىدىكى دېموكراتىك دۆلەت ھۆكۈمەتلىرى ۋە باشقا مۇناسىۋەتلىك دۆلەت ھۆكۈمەتلىرى، ب د ت كىشىلىك ھوقۇق كېڭىشى، ھەر قايسى مەملىكەتلەردىكى ئىنسانپەرۋەر تەشكىلاتلار، كىشىلىك ھوقۇق تەشكىلاتلىرى، جامائەت تەشكىلاتلىرى، ئىنسانپەرۋەر ۋە دېموكراتىك زاتلار ۋە دۇنيا جامائەتچىلىكىگە چوڭقۇر تەشەككۈرۈمنى بىلدۈرمەن!

ئۆتكەن بىر يىل ئازاب - ئوقۇبەت ئىچىدە ئىگراۋاتقان شەرقىي تۈركىستاندىكى ئۇيغۇر مىللىتى باشلىق يەرلىك ھەر قايسى مىللەتلەر ئۈچۈن باشقا يىللارغا قارىغاندا نىسبەتەن خەيرلىك بىر يىل بولدى، چۈنكى خەلقىمىزنىڭ بۇ زۇلۇملاردىن قۇتۇلۇشىنىڭ ئۈمىد چىراغلىرى يېنىشقا باشلىدى. بولۇپمۇ بۇ يىل خىتاي كومپارتىيىسى ۋە ھۆكۈمىتىنىڭ ئۇيغۇر، قازاق ۋە قىرغىز قاتارلىق يەرلىك مىللەتلەرنى مىللەت سۈپىتىدە يوقىتىشىغا دائىر 403 بەتلەك ۋە 24 بەتلەك ئىككى مەخپىي ھۆججەتنىڭ ئاشكارىلىنىشى دۇنيادىكى نۇرغۇن دۆلەت ۋە خەلقئارا جامائەتنىڭ خىتاي كومپارتىيىسى ۋە ھۆكۈمىتىنىڭ فاشىستلىق ماھىيىتىنى تېخىمۇ چوڭقۇر چۈشىنىشىدە تۈرتكىلىك رول ئويناپلا قالماي، يەنە «ئۇيغۇر مەسىلىسى» نى تېخىمۇ خەلقئارالاشتۇرۇش بىلەن بىرگە، غەربتىكى بەزى دېموكراتىك دۆلەتلەرنىڭ خىتاي ھۆكۈمىتىنى شەرقىي تۈركىستاندا يۈرگۈزۈۋاتقان ئىرقىي قىرغىنچىلىقنى توختىتىشقا چاقىرىشىغا ۋە خىتاي ھۆكۈمىتىنى

جازالاش ئۈچۈن ئەمەلىي چارە - تەدبىرلەرنى قوللىنىشىغا سەۋەب بولدى.
شۇلارنىڭ جۈملىسىدىن:

«ئۇيغۇر كىشىلىك ھوقۇق قانۇن لايىھەسى» نىڭ ئامېرىكا دۆلەت مەجلىسى ئاۋام پالاتاسىدا مۇتلەق كۆپ سان بىلەن ماقۇللىنىشى دۇنيا مىقياسىدا زور ئىجابىي تەسىر پەيدا قىلدى.
ياۋروپا پارلامېنتى 19 - دېكابىر كۈنى شەرقىي تۈركىستاندىكى كىشىلىك ھوقۇق كرىزىسى ھەققىدە قارار لايىھەسى ماقۇللاپ، ياۋروپا ئىتتىپاقىنىڭ ئىجرائىيە ئورگانلىرىنى خىتاينىڭ شەرقىي تۈركىستاندا سادىر قىلىۋاتقان كىشىلىك ھوقۇق دەپسەندىچىلىكىگە قارىتا كۈچلۈك ھەرىكەت قوللىنىشقا چاقىردى. مۇتلەق كۆپ ئاۋازنىڭ قوللىشىدا ماقۇللانغان قارار لايىھەسىدە خىتاي ھۆكۈمىتىنىڭ تۇتقۇن قىلىشنى توختىتىپ، مەزكۇر رايوندىكى بارلىق لاگېرلارنى تاقىشى، تۇتقۇنلارنى دەرھال قويۇپ بېرىشى، ئىز - دېرەكسىز يوقالغانلارنىڭ ئاقىۋىتىنى ئېلان قىلىشى، شۇنداقلا ياۋروپا كومېسسسىيەسىنىڭ بۇ رايوندىكى كىشىلىك ھوقۇقنى دەپسەندە قىلىۋاتقان خىتاي ئەمەلدارلىرىغا قارىتا ئېمبارگو مېخانىزمىنى ئىشقا سېلىش تەلەپ قىلىندى.

ياۋروپا پارلامېنتىنىڭ ھەر يىلى دۇنيا بويىچە «كىشىلىك ھوقۇق» ۋە «ئىنسان ئەركىنلىكى» جەھەتتە ئالاھىدە تۆھپە قوشقانلارغا بېرىلىدىغان «ۋاسلوۋ خاۋېل كىشىلىك ھوقۇق مۇكاپاتى» ۋە «ساخاروۋ ئەركىلىك مۇكاپاتى» لىرىنىڭ 2019 - يىلى داڭلىق ئۇيغۇر كىشىلىك ھوقۇق پائالىيەتچىسى ئىلھام توختىغا بېرىلىشى شەرقىي تۈركىستاندىكى ئۇيغۇر، قازاق ۋە قىرغىز قاتارلىق يەرلىك مىللەتلەرنىڭ خىتاي كومپارتىيىسى ۋە ھۆكۈمىتىنىڭ ئۇلارغا ئايرىۋېتىۋاتقان ئىنسان قېلىپىدىن چىققان ۋەھشىيانە جىنايەتلىرىگە قارشى ئېلىپ بېرىۋاتقان ھەققانىي كۈرەشلىرىنىڭ ئېتىراپ قىلىنىشى بىلەن بىرگە، بۇ مەزلۇم مىللەتلەرگە زور ئىلھام ۋە رىغبەتلەندۈرۈش بولدى.

28 - ئۆكتەبىر كۈنى يەنە، خەلقئارا كىشىلىك ھوقۇقنى كۆزىتىش تەشكىلاتى بايانات ئېلان قىلىپ، ياۋروپا پارلامېنتىنى ئىلھام توختىغا بېرىلگەن «ساخاروۋ ئەركىنلىك مۇكاپاتى» نى خىتاي ھۆكۈمىتىگە بېسىم ئىشلىتىدىغان قورالغا ئايلاندۇرۇشقا چاقىردى.

بولۇپمۇ گېرمانىيە پۇقرالىقىدىكى تۈركلەردىن بولغان دۇنياغا داڭلىق پۈتۈل چولپىنى، ئارسېنال پۈتۈل كۈلۈبىنىڭ يۇقىرى باھالىق توپچىلىرىنىڭ بىرى مەسۇت ئۆزىلىنىڭ 13 - دېكابىر تۈپتېر، ئىنستاگرام ۋە فېيسبوكقا بىرلا ۋاقىتتا «شەرقىي تۈركىستان ئۈمىتىنىڭ قانغان يارىسى... بۇ يەردە قۇرئان كۆيدۈرۈلمەكتە، مەسچىتلەر تاقالماقتا، مەدرىسىلەر چەكلەنمەكتە، دىنىي زاتلار بىر - بىرلەپ ئۆلتۈرۈلمەكتە. بۇنىڭغا قارىماي مۇسۇلمانلار سۈكۈت قىلماقتا» دېگەن مەزمۇندا يازما يوللاپ، شەرقىي تۈركىستاندا ئۇيغۇرلار ئۇچراۋاتقان زۇلۇمغا قارشى ئاۋاز چىقىرىشى «ئۇيغۇر مەسلىسى» نى خەلقئارادا تېخىمۇ يۇقىرى پەللىگە چىقىرىپ، دۇنيا مىقياسىدا زور زىلزىلە ۋە غۇلغۇلا پەيدا قىلدى. نۆۋەتتە دۇنيادا بىر قاتار داڭدار شەخسلەر ئۇنىڭ بۇ جەسۇرانە ھەرىكىتىنى قوللاپ، ئارقا - ئارقىدىن ئوتتۇرىغا چىقىپ، ئۇيغۇرلارنىڭ ھەققانىي كۈرىشىنى قوللاپ، خىتاي ھۆكۈمىتىنىڭ ئىنسانىيەتكە قارشى رەزىل جىنايىتى قىلمىشىنى قاتتىق ئەيىبلەمەكتە ۋە بۇ جىنايەتلىرىنى توختىتىشنى كەسكىن تەلەپ قىلماقتا.

بۇ ئىشلارنىڭ ھەممىسى ئۇيغۇر دەۋاسى قىلىۋاتقان ھەر قايسى ئۇيغۇر سىياسىي پائالىيەتچىلەر ۋە شەرقىي تۈركىستان سىياسىي تەشكىلاتلىرىغا زور ئۈمىد، ئىلھام، مەدەت بېغىشلىدى.

مۇنداق بىر ياخشى ۋەزىيەتتە، ھەر قايسى ئۇيغۇر سىياسىي پائالىيەتچىلەرنىڭ ۋە شەرقىي تۈركىستان سىياسىي تەشكىلاتلىرىنىڭ خىتاينىڭ تۆمۈر تاپىنى ئاستىدا يەنجىلىۋاتقان ئۇيغۇر، قازاق ۋە قىرغىز قاتارلىق يەرلىك مىللەتلەرنى تېزىرەك قۇتۇلدۇرۇش ئۈچۈن ئالدىمىزدىكى يىلدا تېخىمۇ زور كۈچ چىقىرىشى زۆرۈر.

كېلەر يىلى غەلبىسىرى ئالغا ئىلگىرىلەش ئۈچۈن تۆۋەندىكى ئىشلارغا كۆپرەك ئەھمىيەت بېرىشىمىز مۇھىم:

بىرىنچى، شەرقىي تۈركىستاننىڭ ۋەزىيىتىنى خەلقئارا تېخىمۇ كەڭ كۆلەمدە تەشۋىق قىلىش ئارقىلىق دۇنيا جامائەتچىلىكىنى ۋە ھەر قايسى دۆلەتلەرنى شەرقىي تۈركىستاننىڭ نۆۋەتتىكى ۋەزىيىتىدە تېخىمۇ چوڭقۇر، ئەتراپلىق چۈشەنچىگە ئىگە قىلىش بىلەن بىرگە، ئۇلارنىڭ «ئۇيغۇر مەسلىسى» دە ئەمەلىي ئىش قىلىشىنى قولغا كەلتۈرۈش.

ئىككىنچى، «بۇقنى ھۆركىرەتكەن ئىككى تېشى» دېگەندەك، خىتاي ھۆكۈمىتىنىڭ دۇنيا خەلقىنىڭ كەسكىن ۋە قەتئىي قارشى تۇرۇشىغا قارىماي شەرقىي تۈركىستاندا ئۇيغۇر، قازاق ۋە قىرغىز قاتارلىق يەرلىك مىللەتلەرگە قارىتا ئىرقىي قىرغىنچىلىق يۈرگۈزۈشنى تايانغىنى ئۇلارنىڭ ئىقتىسادىي كۈچى. شۇڭلاشقا خىتاي ھۆكۈمىتىنى ئىقتىساد تەرەپتىن ئاجىزلاشتۇرۇش خىتاي ھۆكۈمىتىنى ئىجرا قىلىۋاتقان ئىرقىي قىرغىنچىلىقنى توختىتىشقا مەجبۇر قىلىشنىڭ بىر مۇھىم تەركىبىي قىسمى. خىتاي ھۆكۈمىتىنى ئىقتىسادىي تەرەپتىن ھالسىزلىنىدۇرۇش ئۈچۈن تۈركىيەدىكى ئۆكتىچى پارتىيەلەردىن بىرى بولغان سائادەت پارتىيەسىنىڭ رەئىسى ئەمەل قاراموللا ئوغلىنىڭ خىتاي ماللىرىنى سېتىۋالماسلىق چاقىرىقىغا قىزغىن ئاۋاز قوشۇپ ۋە بۇ چاقىرىقنى تېخىمۇ كۈچەپ تەشۋىق قىلىپ، پۈتۈن دۇنيا مىقياسىدا مۇمكىن قەدەر خىتاي ماللىرىنى سېتىۋالماسلىق، ھېچبولمىسا ھازىرقىدىن ئاز سېتىۋېلىش ۋەزىيىتى يارىتىش.

ئۈچىنچى، «ئۇيغۇر مەسلىسى» دە خىتاي ھۆكۈمىتىنى دۇنيا مىقياسىدا يېتىم قالدۇرۇش ئۈچۈن «ئېرىنسەڭ ئىشكىنى كىم قىلار، ئۇيالىساڭ سۆزۈڭنى كىم قىلار» دىن ئىبارەت ئاتىلار سۆزىنى ئەستە چىڭ تۇتۇپ، ئەرەب ئىسلام دۆلەتلىرى ۋە مۇسۇلمان نوپۇسى ئۈستۈنلۈكىنى ئىگىلەيدىغان دۆلەتلەرگە قارىتا تەرغىبات - تەشۋىقاتنى تېرىكمەي - زېرىكمەي ئىشلەش زۆرۈر.

تۆتىنچى، خىتاي ھۆكۈمىتىنى خەلقئارا سوتقا تارتىشنى قولغا كەلتۈرۈش. ئامېرىكا ئۇرۇش ئىنستىتۇتىنىڭ پروفېسسورى دوكتور ئەزىم ئىبراھىم بىرلەشكەن دۆلەتلەر تەشكىلاتىنىڭ ئىرقىي قىرغىنچىلىق ھەققىدىكى «غەرەزلىك ھالدا بىر مىللەت تۈركۈمىنى پۈتۈنلەي ياكى قىسمەن يوقىتىشقا ئۇرۇنۇش، بۇ جەرياندا شۇ مىللەتكە قانلىق جاراھەت ۋە ئېغىر روھىي ئەزىيەت يەتكۈزىدىغان تەدبىرلەرنى يولغا قويۇش» دېگەن تەدبىرگە ئاساسەن، نۆۋەتتە خىتاي ھۆكۈمىتى ئىجرا قىلىۋاتقان ئۇيغۇرلارنى باستۇرۇش تەدبىرلىرىنى «تېپىك ئىرقىي قىرغىنچىلىق» دەپ ئاتايدۇ. ئۇنىڭ قارىشىچە، «دۇنيا خەلقىگە بەكمۇ تونۇشلۇق بولغان <ھەرگىز قايتىلانمايدۇ!> دېگەن شوئار نۆۋەتتە دۇنيا ئۈچۈن بىر يېڭى ئەخلاىي سىناق بولۇپ قالماقتا. شۇ ۋەجىدىن خەلقئارانىڭ ئۇيغۇرلار دۇچ كېلىۋاتقان بۇ خىل زۇلۇملارغا بىۋاسىتە ئارىلىشىشى ئەڭ ئەقەللىي ئىنسانىي مەجبۇرىيەتكە ئايلانماقتا. ئەمما نۆۋەتتىكى ئەھۋالدا بۇنى ئەمەلگە ئاشۇرۇشنىڭ خەلقئارا سوتنى ئىشقا سېلىشتىن باشقا بىرەر ئۈنۈملۈكرەك چارىسىمۇ يوق. غەرب دۇنياسىدىن، ئوتتۇرا شەرقتىن، ئاسىيا قىتئەسىدىن ۋە ئافرىقادىن تېخىمۇ كۆپ ئەزا دۆلەتلەر بۇ سوت مەيدانىغا چىقىشقا جۈرئەت قىلالسا، ئۇ ھالدا مۇشۇ سوت ئارقىلىق خىتاي ھۆكۈمىتىنى چەكلەشتە بەزى ئەمەلىي نەتىجىلەرنى قولغا كەلتۈرۈش مۇمكىن». پروفېسسور دوكتور ئەزىم ئىبراھىمنىڭ پىكرى ھەر بىر شەرقىي تۈركىستان سىياسىي تەشكىلاتلىرى ۋە ئۇيغۇر سىياسىي پائالىيەتچىلىرىنىڭ ياخشى ئويلاپ بېقىشىغا ئەرزىدۇ. بەلكى بۇ مۇشۇ جەھەتتىكى ئەڭ ئۈنۈملۈك ئۇسۇللارنىڭ بىرى بولۇشى مۇمكىن. بۇ مەنىدىن ئېيتقاندا، خىتاي ھۆكۈمىتىنىڭ شەرقىي تۈركىستاندىكى ئىنسانىيەتكە قارىشى جىنايىتىنى خەلقئارالىق سوتقا تارتىش خىزمىتىگە خەلقئارالىق ئادۋوكاتلار جەمئىيىتى ۋە كىشىلىك ھوقۇق تەشكىلاتلىرى قاتارلىق تەشكىلاتلارنى سەپەرۋەر قىلىش خىزمىتىنى ئىشلەشنىڭ ۋاقتى - سائىتى كەلدى. بۇنىڭ ئۈچۈن خەلقئارالىق سوتقا كېرەكلىك بولغان، خىتاي ھۆكۈمىتى ئىجرا قىلىۋاتقان ئىرقىي قىرغىنچىلىقنى ئىسپاتلايدىغان پاكىتلارنى توپلاشقا توغرا كېلىدۇ. شۇنىڭ ئۈچۈن بۇ ئىشنى ئۇيغۇر ئالىمى ئەركىن سىدىق تەكىتلىگەندەك مۇھىم بىر خىزمەت ئورنىدا تۇتۇپ ئىشلەشكە توغرا كېلىدۇ.

بەشىنچى، توغرا ئىستراتېگىيەنىڭ بولۇشى ۋە قەتئىي ئىجرا قىلىنىشى بەلگىلەنگەن نىشانغا يېتىشنىڭ تۈپكى كاپالىتى. شۇڭلاشقا بۇ دەۋاننىڭ تۈپ نىشانىدىن قەتئىي چەتنەپ كەتمەي ئىلگىرىلەش ئىنتايىن مۇھىم، بولمىسا، پۈتۈن ئىش سۇغا چىلىشىشى مۇمكىن. بۇنىڭغا باشقا ئىشلار ئارىلىشىپ قالسا، شەكىللەنگەن ياخشى ۋەزىيەت تەنۈرسىگە مېڭىپ كېتىشىمۇ مۇمكىن. شۇنى ئېسىڭىزدە چىڭ تۇتۇشىڭىز كېرەككى، بۇ ئىشنىڭ نەتىجىسى چەت ئەللەردە ئىستىقامەت قىلىۋاتقان شەرقىي تۈركىستانلىقلارغا باغلىق بولماستىن، ئامېرىكا باشچىلىقىدىكى دېموكراتىك دۆلەت ھۆكۈمەتلىرى ۋە باشقا مۇناسىۋەتلىك دۆلەت ھۆكۈمەتلىرى، ب د ت كىشىلىك ھوقۇق كېڭىشى، ھەر قايسى مەملىكەتلەردىكى ئىنسانپەرۋەر تەشكىلاتلار، كىشىلىك ھوقۇق تەشكىلاتلىرى، جامائەت تەشكىلاتلىرى، ئىنسانپەرۋەر زاتلار ۋە دۇنيا جامائەتچىلىكىگىمۇ زور دەرىجىدە باغلىقتۇر.

كەلگۈسى 2020- يىلى شەرقىي تۈركىستانلىق ئۇيغۇر، قازاق ۋە قىرغىز قاتارلىق يەرلىك مىللەتلەر ئۈچۈن پارلاق بىر يىل، خىتاي ئىستىبدات ھۆكۈمرانلىرى ئۈچۈن زۇلمەت يىلى بولغۇسى!

ياشىسۇن ئۇيغۇر خەلقى!

تارىخ ھۆكۈمى شۇ ئەزەلدىن، تاڭ يورۇتار زۇلمەتنى،
قۇل قىلالماس زوراۋان كۈچ، ھۆرلۈك سۆيەر مىللەتنى.

2019- يىلى 31- دېكابىر

پەرزىن بايلېر

دوكتور دەررېن بايلېر (Darren Byler) ئامېرىكا كالورادو ئۇنىۋېرسىتېتىنىڭ ئاسىيا تەتقىقاتى مەركىزىدە دوكتور ئاشتىلىق تەتقىقاتى بىلەن شۇغۇللىنىۋاتقان ئىنسانشۇناس (Anthropologist). ئۇ خىتايدىكى، شەرقىي تۈركىستاندىكى، ھەمدە دۇنيادىكى شەھەر ھاياتىغا ئائىت تېخنىولوگىيە ۋە سىياسەتلەرنى تەتقىق قىلىدۇ.

دوكتور دەررېن بايلېر يېقىنقى يىللاردا خىتاي شەرقىي تۈركىستاندا يۈرگۈزۈۋاتقان رەزىل سىياسەتلەر ۋە ئۇيغۇر خەلقىنىڭ بېشىدىكى قاراڭغۇ قىسمەتلەر توغرىلىق مۇھىم ماقالىلەرنى ئېلان قىلىش ئارقىلىق، ئۇيغۇرلارنى قوللاپ، خىتايغا قارشى تۇرۇپ كەلمەكتە. يېقىنقى بىر نەچچە يىللار مابەينىدە، دوكتور دەررېن بايلېرنىڭ ئۇيغۇرلارنىڭ نۆۋەتتىكى بەختسىز رېئاللىقى توغرىسىدا يازغان ماقالىلىرىدىن بەزىلىرى تۆۋەندىكىچە: «شەرقىي تۈركىستاندىكى مائارىپ ئىسلاھاتى ۋە ئۇيغۇر تىلىدىكى كىتابلارنىڭ يوق قىلىنىشى»، «شەركەتلەر قانداق قىلىپ شەرقىي تۈركىستاندىكى مەجبۇرىي ئەمگەكتىن پايدىغا ئېرىشىدۇ»، «ھايات ياشاۋاتقان <ئۆلۈكلەر> ئۈچۈن ماتەم مۇزىكىسى: ئۈرۈمچى قەتلىئامىدىن ئون يىل كېيىن»، «كېچە قويۇق: ئۇيغۇر شائىرلىرى ئۇرۇق-تۇغقانلىرىنىڭ غايىپ قىلىنىشىغا جاۋاب بەردى»، «ئىلھام توختىنىڭ ساخاروف مۇكاپاتى ۋە ئۇيغۇر جەمئىيىتىگە قىلىنغان تاجاۋۇز»، «زۇلمەت كۈچەيمەكتە: شەرقىي تۈركىستاندىكى يوقىتىشنىڭ ئون يىللىق ھېكايىسى».

دوكتور دەررېن بايلېرنىڭ ئېيتىشىچە، ئۇ دوكتورلۇق ماقالىسىنى يېزىش ئۈچۈن يېقىنقى يەتتە يىل مابەينىدە شەرقىي تۈركىستانغا كۆپ قېتىم بارغان بولۇپ، ئۇنىڭ پىكرىچە، خىتاي ھۆكۈمىتىنىڭ ئۆتكەن نەچچە ئون يىل مابەينىدە غايەت زور مەبلەغ سەرپ قىلىش ئارقىلىق، ئۇيغۇرلار دىيارىنى يېزا ئىگىلىك مەھسۇلاتلىرى بازىسى ۋە يەر ئاستى بايلىقى زاپاس ئامبىرى قىلىۋېلىشى بىلەن، ئۇيغۇر دېھقانلىرى تېخىمۇ نامراتلاشقان. ئەمما ئۇيغۇرلارنىڭ شەھەر ئاھالىسى بۇ خىل «گۈللىنىش» نىڭ سايبىسىدا ئانچە-مۇنچە ھاللىنىپ قالغان. شۇ قاتاردا چېگرا ھالقىغان ئۇيغۇر سودىگەرلىرى ئۆزىگە يارىشا پۇل تاپقان. شەھەردىكى ئۇيغۇرلارمۇ تور، ئەقلىي تېلېفون دېگەنلەر بىلەن كەڭرى تونۇشقان. 2013-يىلى دەررېن بايلېر ئۈرۈمچىگە بارغاندا ئاساسەن پۈتكۈل شەھەر ئۇيغۇرلىرىنىڭ ئەقلىي تېلېفون ئىشلىتىۋاتقانلىقىنى، ئۇلارنىڭ ھەرقاچان ئۈندىدار ئارقىلىق قويۇق سۆھبەت ۋە ئالاقىدە بولۇپ كەلگەنلىكىنى كۆرگەن. بۇ مەزگىللەردە ئۇيغۇرلار ئارىسىدا دىندار بولۇش بىر تۈرلۈك ئېقىمغا ئايلىنىشقا باشلىغان. ئالاقە ۋاسىتىلىرىدە مەسچىتلەردىكى ھۆكۈمەت تەيىنلىگەن ئىماملارنىڭ بايانلىرى ئەمەس، بەلكى چەتئەللەردىكى دىنىي زاتلارنىڭ ۋەز-تەبلىغلىرى كۆپلەپ ھەمبەھىرلەنگەن. 2014-يىللىرى ئۇ ئۈرۈمچى ۋە قەشقەرگە بارغاندا بۇ خىل يۈزلىنىشنىڭ يۇقىرى پەللىگە چىقىۋاتقانلىقىنى كۆرگەن. (1)

دوكتور دەررېن بايلېر 2019-يىلى يىل ئاخىرىدا ئوتتاۋا ئۇنىۋېرسىتېتىدا سۆزلىگەن نۇتۇقىدا مۇنداق دېگەن: «ئۇيغۇرلارنىڭ 1930- ۋە 1940-يىللىرىدا خەلقئارا تەرىپىدىن ئېتىراپ قىلىنغان، <شەرقىي تۈركىستان> نامى بىلەن ئاتالغان مۇستەقىل دۆلىتى بولغان. ناۋادا سىز ھازىر شەرقىي تۈركىستاندا ياشاۋاتقان بولسىڭىز، <شەرقىي تۈركىستان> نامىنى تىلغا ئېلىش سەۋەبلىك تېرورچى ئاتىلىپ قالسىز.» (2)

بايلېرنىڭ شەرقىي تۈركىستاندا بەختسىزلىككە دۇچار بولغان دوستى ئابلىكىم (ئۆزگەرتىلگەن ئىسىم) توغرىسىدا يازغان ماقالىسى كىشىنى ھەقىقەتەن تەسىرلەندۈرىدۇ. بايلېر ئۆزى تۆت بەش يىل دوستلاشقان، يېقىنقى يىللاردا لاگېرغا ئېلىپ كېتىلگەن بىر ئۇيغۇر يىگىتنىڭ ئاۋازى بولۇشى ئۇيغۇر مەدەنىيىتىنى تەتقىق قىلىشتىن كېيىنكى مۇھىم بۇرچلىرىدىن بىرى قىلىپ بېكىتكەن. ماقالىدە بايلېر ئۇنىڭ بىلەن قىلىشقان پاراڭلىرىنى، ئۇنىڭ غەمكىنلىكىگە ۋە يەكلىنىشىگە بولغان ھېسداشلىقىنى ئىنتايىن سەمىمىي ئۇسلۇبتا، يېپىق ھالەتتە ئىپادىلىگەن. دوستىنىڭ بېشىغا كۈن چۈشكەندە، ئۇنىڭ ئۈچۈن ھەرىكەتكە ئۆتۈشنىڭ ئىنسانىي بۇرۇچ ئىكەنلىكىنى بايان قىلغان ۋە ئۆلۈك ياكى تىرىكلىكى خەۋىرى بولمىغان دوستىنىڭ ئاۋازىنى ھەر يەردە ئاڭلىتىدىغانلىقىدەك كەسكىن ئىرادىسىنى نامايان قىلغان.

دوكتور دەررېن بايلېر ئۇيغۇرلارنىڭ پاجىئەلىك كۈنلىرى باشلانغاندىن بۇيان، بۇ پاجىئە بەئەينى ئۆزىنىڭ بېشىغا كەلگەندەك ئارامسىزلاندى. توختىماستىن شەرقىي تۈركىستاندىكى رەزىل سىياسەتلەرنى پاش قىلىدىغان ماقالىلەرنى يازدى، دۇنيانىڭ ھەر قايسى جايلىرىدا ئۇيغۇرلار توغرىسىدا كۆپلىگەن لېكسىيەلەرنى

زۇلمەت كۈچەيمەكتە»

شەرقىي تۈركىستاندىكى
يوقىتىشنىڭ ئون يىللىق
ھېكايىسى

دەررېن بايلىر

«نورمال ھېس قىلىش ئۈچۈن يىللار سەرپ قىلدىم. ئەمەلىيەتتە، تېخىچە نورمال ھېس قىلالىدىم.»

«ختاي كوممۇنىستىك پارتىيىسىنىڭ بىزگە قىلغان مۇئامىلىسىنىڭ پۈتۈنلەي ئۆزگەرگەنلىكىنى تونۇپ يەتتىم.»

«ئىنسانىيەتنىڭ كېلەچىكىدىن ھاياتىمنىڭ ھەر قانداق پەيتىدىكىگە قارىغاندا تېخىمۇ بەك ئۈمىدسىزلەندىم.»

(بۇ ھېكايىدىكى زىيارەت قىلىنغان كىشىلەرنىڭ ئىسىملىرى ئۇلارنىڭ كىملىكىنى قوغداش يۈزىسىدىن ئۆزگەرتىلدى.)

ئابلىكىم بىلەن 2014-يىلى ئۈرۈمچىنىڭ جەنۇبىدا ياشايدىغان بىر مەھەللىلىك ئۇيغۇرلارنىڭ ئائىلىسى يىغىلىشىدا تۇنجى قېتىم يۈز كۆرۈشكەن ئىدىم. ئابلىكىم بۇرتىنى پەس قىلىپ قىرقىۋالغان ئورۇق يىگىت ئىدى. ئۇ دولىسىنى چىقارغىنىچە ئولتۇراتتى. سورۇندىكىلەر ئۆز-ئارا ئىسىملىرىمنى ئېيتىشتۇق. سورۇن باشلىنىپ تاكى ئاياقلاشقانغا قەدەر ئابلىكىم بىر بۇلۇڭدا جىمغىنە ئولتۇردى. ئۇنىڭ نەزىرى ھەر ياققا يۆتكىلىپ تۇراتتى. ئابلىكىم تولىمۇ كېچىكىپ، بىز ئۆز ئۆيىمىزگە قاراپ سوڭىدىشىپ كېتىۋاتقىنىمىزدا ئاندىن ئېغىز ئاچتى. ئۇ سورۇندا گەپ قىلىشنى خالىمىغانلىقىنى، ناتونۇش كىشىلەرگە ئېچىلىپ-يېپىلىپ سۆز قىلمايدىغانلىقىنى ئېيتتى. ئابلىكىم مەن ئالدىنقى ئون يىلدا زىيارەت قىلغان نۇرغۇنلىغان ئۇيغۇر ياشلىرىغا ئوخشاشلا، ساقچىلارنىڭ ۋە خىتاي جەمئىيىتىنىڭ چوڭقۇر تەسىرىگە ئۇچرىغان ئىدى.

شۇنىڭدىن كېيىنكى ئايلاردا ئابلىكىم بىلەن يېقىن دوستلاردىن بولۇپ كەتتىم. بىز ھەر كۈنى دېگۈدەك يۈز كۆرۈشۈپ چاي ئىچىش، رومان ئوقۇش بىلەن بولاتتۇق. ئۇنىڭ خىزمەت ئىزدەش مەسىلىسى ۋە ئۇيغۇر جەمئىيىتىنىڭ كېلەچىكى توغرىسىدا سۆھبەتلىشەتتۇق. ئۇ بارا-بارا ئۆز كەچمىشلىرىنى ماڭا ئېيتىپ بېرىشكە باشلىدى. ئۇ ماڭا ئۆزىنىڭ ئون يىل ئىلگىرىكى تۇتقۇن قىلىنغانلىق تارىخى توغرىسىدا ئەڭ كۆپ ئېغىز ئاچقان ئىدى. ۋەقە ئۇ ئۇزۇن يوللۇق ئاپتوبۇس بىلەن ئۈرۈمچىنىڭ شىمالىدىكى ئاساسلىق خىتاي رايونلىرىدىن بىرىگە جايلاشقان مەكتىپىدىن يۇرتىغا قايتىپ كېلىۋاتقاندا يۈز بەرگەن ئىكەن. ئۇ (يۇرتىغا قاراپ كېتىۋاتقان ئاپتوبۇس بىلەن) تەكشۈرۈش پونكىتلىرىدىن بىرىگە كەلگەندە، ئۆزىنىڭ ئاپتوبۇستىكى بىردىنبىر ئۇيغۇر ئىكەنلىكىنى بايقاپتۇ. ئۇنىڭ ئۈستىگە ئۇ بۇرۇت قوبۇۋالغاققا، بۇرۇتى ئۇنىڭ خىتاي تىلى مائارىپىدا تەربىيەلەنگەن ئالىي مەلۇماتلىق شەھەر ئۇيغۇرى بولماستىن، بەلكى يېزىدىن كەلگەن ئۇيغۇر ئىكەنلىكىدىن شەپە بېرىدىكەن. ئۇ ئۆزى ئۇچراشقان خىتايلارنىڭ نەزىرىدە ئۆزىنىڭ ئادەم بومبا ھۇجۇمى قىلىدىغان بىرىدەك كۆرۈنىدىغانلىقىنى بىلىدىكەن. تەكشۈرۈش پونكىتىدىكى ساقچى (ئاپتوبۇسقا چىقىپ) ئۇنى كۆرۈپلا، مەجبۇرىي ھالدا ئاپتوبۇستىن چۈشۈرۈپتۇ. ئابلىكىم ماڭا «شۇ چاغدا ئۆزۈمنىڭ نېمە دېگەنلىكىمنى بىلمەيمەن. بەكلا قورقۇپ كەتكەن ئىدىم. ئۇلارنىڭ ماڭا نېمە قىلىدىغانلىقىنىمۇ بىلمەيتتىم» دېگەن ئىدى. ئابلىكىم ئۆزىنىڭ پۈتۈنلەي يالغۇچلانغانلىقىنى ۋە ئۆزىنى تولىمۇ خار ھېس قىلغانلىقىنى ئېيتقان ئىدى. ئابلىكىم شۇنىڭدىن كېيىن، 2010-يىللاردا ئۇيغۇر بولۇشنىڭ ھەر قانداق پەيتتە (خىتايلار تەرىپىدىن) ئېلىپ كېتىلىشتىن دېرەك بېرىدىغانلىقىنى تونۇپ يېتىپتۇ.

ئابلىكىمنىڭ ھېكايىسى مەندە ئۆتكەن ئون يىلنىڭ باشقا ئۇيغۇرلارغا قانداق تەسىر كۆرسەتكەنلىكىنى ئۇلاردىن سوراڭ ئىستىكىنى ئويغاتتى. مەن ئۇيغۇرلاردىن ھاياتىدىكى ئەڭ ئۇنتۇلغىسىز خاتىرىلىرى توغرىدا - ئۇلارنىڭ ھاياتىنى ئۆزگەرتىۋەتكەن ئىشلار توغرىدا ئويلىنىپ كۆرۈشنى سورىدىم. مەن مۇشۇ ھەقتە زىيارەت قىلغان ئۇيغۇرلارنىڭ كۆپۈنچىسى ئالدىن ئورۇنلاشتۇرۇشسىزلا ۋەتەندىن ئايرىلىپ، دۇنيانىڭ باشقا جايلىرىدا سەرگەردان بولۇپ ياشىماقتا. ئابلىكىم بولسا تېخىچە شەرقىي تۈركىستاندا.

يېقىندا مەن سۆھبەتلەشكەن ئۇيغۇرلار ۋە قازاقلار ماڭا 2010-يىلىنىڭ ئۆزلىرى ئۈچۈن تەسۋىرلىگۈسىز قورقۇنچ ۋە قۇربانلىق بېرىش يىلى بولغانلىقىنى تەكىتلىدى. بۇ خىل روھىي زەربىگە ئۇچرىغان پەيتلەردە كىشىلەر بىخەتەرلىك تۇيغۇسىنى قايتا تېپىۋېلىشقا، ئائىلىسىنى ۋە دوستلىرىنى قوغداشقا ئىنتىلىدۇ. ئۇيغۇرلار ساقچىلارنىڭ ئۆزلىرىگە قىلغان ۋەھشىي مۇئامىلىلىرىنى، ساقچىلار تەرىپىدىن ئۇچرىغان ئىرقىي كەمسىتىشلىرى سەۋەبلىك، ئۇلارنىڭ ئىنسانىيلىقىغا سوئال قويغان ئۆتمۈشلىرىنى بىر-بىرىگە ھېكايە قىلىپ بېرىشىدۇ. ئۇيغۇرلار ئۆزىنىڭ شەخسىي ۋە ئىجتىمائىي ھاياتىغا ئۆزلىرىنىڭ ئاپتورلۇق قىلىشىنى ساقلاپ قېلىش ئۈچۈن تىرىشىپ كەلدى. بىراق، 2010-يىلى ئۇيغۇرلار ئۈچۈن تارىخىي ئۆزگۈرەش يىلى بولدى. 1.8 مىليون مۇسۇلمان غايەت زور كۆلەمدىكى يىغىۋېلىش لاگېرلىرى سېستىمىسى ئاستىدا «غايىپ» بولدى. بىر مىليوندىن ئارتۇق كىشى ئەمگەك ۋە تەربىيەلەش سېستىمىسى تەرىپىدىن ئائىلىلىرىدىن ئايرىۋېتىلدى. ئۇيغۇرلار ۋە باشقا تۈركىي مۇسۇلمانلار خىتاي تارىخى تەتقىقاتچىسى گېيل ھېرشاتتېرنىڭ (Gail Hershatte) سۆزى بويىچە «جىددىي ھەرىكەت دەۋرى» نى بېشىدىن كەچۈرۈشكە مەجبۇرلانماقتا. ھېرشاتتېرنىڭ بايانىچە، نۆۋەتتە بولۇۋاتقان ئىشلار خىتاينىڭ يېقىن ئۆتمۈشىدىكى سىياسىي زوراۋانلىقنىڭ ھاياتنىڭ ھەممە ساھەسىگە دېگۈدەك تاجاۋۇز قىلىپ كىرگەن «چوڭ سەكرەپ ئىلگىرىلەش» ۋە «مەدەنىيەت ئىنقىلابى» يىللىرىدىكى ئىشلار ئىكەن. 2010-يىلى، (شەرقىي تۈركىستاندىكى) تۈركىي مۇسۇلمانلار يۇقىرىقىغا ئوخشاش دەۋرگە، يەنى «قايتا تەربىيەلەش» دەۋرىگە كىردى. بۇ دەۋردە ئۇلارنىڭ ياشاش شەكلى ئۆزگەرتىلىش نىشانىغا ئايلانغان دەۋردۇر. ئىلگىرىكى بوران-چاپقۇنلۇق يىللارغا ئوخشاشلا، ئۇلارنىڭ زوراۋانلىق ۋە ئىرىقچىلىق زىيانكەشلىكىدىن قۇتۇلۇپ ئەسلىگە كېلىش بوشلۇقى بارغانچە كىچىكلەپ كەتتى. ئۇلار يېڭى بىر قىسمەتنىڭ ئۆزىگە دۇچ كېلىۋاتقانلىقىنى ھېس قىلالايدۇ. ئۇلارنىڭ ھاياتى ئۇلارنىڭ كونترول قىلىشىدىن چىقىپ كەتكەن. ئۇلارنىڭ روھىي يىمىرىلىشتىن كېيىنكى پىسخىكىلىق بىنورماللىقىنى داۋالايدىغان ۋاقتى يوق. ئۇلار ئۆتكەن ئون يىلدا پۈتكۈل ھاياتلىق تۈگىمەس روھىي يىمىرىلىش سەۋەبلىك قالايمىقان قىلىۋېتىلگەنلىكىنى ھېس قىلىشقا باشلىدى.

2015-يىلىغا قايتساق، ئابلىكىم ماڭا ھاياتىدىكى ئېچىنىشلىق روھىي بېسىمغا دۇچ كېلىشىنىڭ پەقەت ساقچىلار تەرىپىدىن نازارەت قىلىنىشى سەۋەبلىكلا ئەمەس، بەلكى ئۆزىنىڭ خىتاي خىزمەتداشلىرىنىڭ ئۇنى ئۇ يوق يەردە «بۇرۇتلۇق مۇئەللىم» (mustache teacher) دەپ ئاتايدىغان، سوغۇق مۇئامىلە بىلەن چەتكە قېقىشىنىڭ سەۋەبىمۇ بارلىقىنى ئېيتتى. ئۇنىڭ ئېيتىشىچە، توختاۋسىز رەۋىشتە ئاۋارچىلىققا ئۇچراش ۋە يېتىم قالدۇرۇلۇش كەچۈرمىشى ئۇنى «ساراڭ» غا ئايلاندۇرۇپ قويغان ئىكەن.

«سوراق ئۆيىدە بىر نەچچە سائەت تۇرغىنىدىن كېيىن، ئۆزۈمنى نورمال ھېس قىلالغۇدەك بولغۇچە بىر نەچچە يىل ۋاقىت كەتتى. ئەمەلىيەتتە، مەن تېخىچە ئۆزۈمنى نورمال ھېس قىلالمايمەن. مانا بۇ مېنىڭ ئاشۇ مەكتەپكە ۋە خىزمىتىمگە ئۆچ بولۇپ كېتىشىمدىكى ۋە ئاقىۋەتتە خىزمەتتىن ئىستىپا بېرىشىمدىكى بىردىنبىر سەۋەب. كىشىنىڭ بۇنداق كەچمىشلەرنى چۆرۈپ تاشلىشى تولىمۇ قىيىن. شۇ ئىش يۈز بېرىپ كېيىنكى يىلى، مەن بەئەينى بىر ساراڭغا ئوخشاش ھەرىكەت قىلىشقا باشلىدىم. بارلىق خىزمەتداشلىرىمدا تولىمۇ يامان تەسىر قالدۇرۇشنى ئويلىدىم. ئۇلار مېنى دائىملا جىددىيلىشىپ، خىجىل بولۇپ تۇرىدىغان، پاراڭلىشىشنى ياكى نورمال ئۇسۇلدا ھەرىكەت قىلىشنى خالىمايدىغان غەيرى ئادەم دەپ بىلىشەتتى.»

مەن سۆھبەتلەشكەن يەنە بىر ئۇيغۇر ياشنى مەمتىمىن دەپ ئاتايمەن. ئۇ ماڭا ئۆزىنىڭ 2013- ۋە 2014-يىللىرىدا ئۆزىنىڭ كۆپلىگەن ئوخشاش سەرگۈزەشتىلەرنى بېشىدىن ئۆتكۈزگىنىنى ئېيتتى. ئۇنىڭ دېيىشىچە، ساياھەت قىلىشى داۋامىدا نۇرغۇنلىغان مېھمانخانلار ئۇنىڭغا ياتاق بېرىشنى رەت قىلغان ئىكەن. «ئۇلار بەزىدە مېنى كۆرگەندىن كېيىن ماڭا ياتاق بېرىشنى رەت قىلىشتى. بەزىدە بولسا، كىملىكىمدىن تۇغۇلغان يېرىمنى كۆرگەندە ياتاق يوق ئىكەنلىكىنى ئېيتىشتى.» ئۇ بۇ خىل كەچۈرمىشلەردىن ئۆزىنى بىچارە ھېس قىلغانلىقىنى ۋە خۇبى تۇتقانلىقىنى ئېيتتى. قانۇنىي سېستىما ئۇنىڭ تەڭداش پۇقرالىق ھوقۇقىنى رەت قىلغان ئىدى.

بىراق، مەمتىمىنىڭ زەردىسىنى تېخىمۇ قاينىتىدىغىنى، باشقا خىتاي پۇقرالىرىنىڭ (ئۇيغۇرلارغا تەڭسىز مۇئامىلە قىلىشنىڭ توغرىلىقىنى) قوبۇل قىلىشى ئىدى. «بىر نەچچە قېتىم خىتايلار ماڭا تولىمۇ دوستانە ۋە سىپايە تەلەپپۇز بىلەن ئىنگىلىزچە سالام بېرىپ، مەندىن <سىز قايسى دۆلەتتىن؟> دەپ سورىدى.» ئۇلار ئابلىكىمنى چەتئەللىك دەپ قارىغانلىقى ئۈچۈن، ئۇنىڭغا ئىنگىلىزچە گەپ قىلغان. ئابلىكىم ئۇلارغا خىتايچە <مەن ئۇيغۇر> دەپ جاۋاب بەرگەن.

«ئۇلار كۆزلىرىنى ئالايىتىپ تۇرۇپ <ھە! شىنجاڭلىق؟> دېيىشتى.»

«ئاندىن ئۇلار ماڭا بىزارلىق نەزىرىدە قاراشتى، بەئەينى بىر چاشقانى ياكى بىر بەتەشەرە ئىتىنى كۆرگەن-دەك كالىپۇكلىرى سوزۇلۇپ كەتتى.»

مەمتىمىن ۋە ئابلىكىم ئۇيغۇرلار كۆپ سانلىقىنى ئىگىلەيدىغان رايونلارنىڭ سىرتىدىكى رايونلاردىن خىزمەت تاپقان ئورگانلار خىتايلارنى ئاساس قىلغان. پاكىستان ئەسلىلىك ئەنگىلىيلىك ئىجتىمائىي تەنقىدچى سارا ئەخمەت ئىرىقچىلاشقان ئورگانلارنىڭ «<ئۇلار تۇرىدىغان (رايونلار)> ئۇقۇمىنى شەكىللەندۈرگەنلىكىنى، كۆپ سانلىققا تەۋە بولمىغان كىشىلەرنىڭ ئۆزىنى <ئارتۇقچە ئادەم> دەپ ھېس قىلىدىغان قىلىپ قويىدىغانلىقىنى» كۆرسىتىپ ئۆتكەن. ئابلىكىم بۇنداق ئورگانلارغا كىرگىنىدە، ئورگاننىڭ كىرىش ئىشىكىدە ئىشىك باقارلار ۋە تىزىملىغۇچىلار تەرىپىدىن توختىتىپ قويۇلۇپ، قايتا-قايتا تەكشۈرۈلەتتى. ئابلىكىم ماڭا بۇنداق تەكشۈرۈشلەرنىڭ ھەر قاندىقىدا «سەن كىم؟ بۇ يەرگە نېمە ئىش ئۈچۈن كەلدىڭ؟» دەپ سورىلىدىغانلىقىنى ئېيتقان ئىدى.

بۇ خىل پىلانلىق ئېتىنىڭ ئىرىقچىلىقىنى يۈرگۈزگۈچى ۋە قوللىغۇچى ساقچىلاردۇر. ئالدىنقى ئون يىلدا، ساقچىلارنىڭ ئاۋارە قىلىشى ۋە كەمسىتىشى مىليونلىغان ئۇيغۇرلارنىڭ ۋە باشقا تۈركىي مۇسۇلمانلارنىڭ ھاياتىغا سىڭىپ كىردى. ئابلىكىم ماڭا قايتا-قايتا ئېيتىپ بەرگەن يەنە بىر ھېكايە مۇنداق ئىدى. ئۇ دوستلىرىدىن تۇرسۇن بىلەن پويىز ئىستانسىسىغا يېقىن بىر بازاردا كېتىۋاتقىنىدا توختۇتۇلۇپ قويۇپتۇ.

ئۇلارنى ئۇچراتقان خىتاي ساقچى ئۇلارنى تەكشۈرۈش ئۈچۈن كىملىكىنى تەلەپ قىپتۇ. – بىزنىڭ كىملىكىمىزنى نېمىشقا تەكشۈرۈسەن؟ بىز ھېچقانداق يامان ئىش قىلمىغان تۇرساق. نېمىشقا خىتايلارنىڭ كىملىكىنى تەكشۈرمەيسەن؟ – سوراپتۇ ئابلىكىم، – نەتىجىدە، خىتاي ساقچى شۇ ھامان ئىككىمىزنى ئۆزى بىلەن بىللە ساقچى ئىدارىسىغا ئېلىپ كەلدى. مەن پەقەتلا قورقمىدىم. تۇرسۇن قورقۇپ كەتكەن ئىدى. مەن ھېچقانداق خاتا ئىش قىلمىغان تۇرسام، نېمىشقا ئۇلاردىن قورققۇدەكمەن؟ ئۇلار مېنى ھۆرمەت قىلمىسا، مەن نېمىشقا ئۇلارنى ھۆرمەت قىلغۇدەكمەن.

ساقچى ئۇلارغا قوقاق سالغاندىن كېيىن، ئاخىرى ئۇلارنىڭ كېتىشىگە يول قويۇپتۇ. ئابلىكىم ھەر قاچان مۇشۇ ھېكايىنى سۆزلىگەندە، ئاۋازى تىترەپ كېتەتتى. خىجىلچان ئابلىكىمنىڭ تىترەۋاتقان قوللىرى ئۇنىڭ قاتتىق غەزەپلەنگەنلىكىدىن دېرەك بېرەتتى. گەرچە ئۇ قورقسىمۇ، يەنىلا ئۆز كەچمىشلىرىنى بايان قىلىپ بېرەتتى.

ئابلىكىمنىڭ ۋە مەن زىيارەت قىلغان باشقا ئۇيغۇرلارنىڭ غەزىپى ئۆزلىرىنىڭ ساقچى تەرىپىدىن خالىغان بىر پەيتتە ئېلىپ كېتىلىش قورقۇنچى بىلەن بىرىكىپ كەتكەن ئىدى. 2017-يىلى كىرەي دېگەندە يۈز مىڭلىغان تۈركىي مۇسۇلمان ئاتا-ئانىلار، قىز-ئاياللار ۋە ئەرلەر ئۆزلىرىنىڭ يېقىنلىرى بولغان ئالاقىسى ئۈزۈلۈپ، ئارقىدىن بىر-بىرلەپ غايىپ بولغاندا، بۇ خىل قورقۇنچ غايەت زور دەرىجىدە كۈچىيىپ كەتتى. نوۋەتتە شىمالىي ئامېرىكادا ياشاۋاتقان قازاق ئايال گۈلنارنىڭ ماڭا دېيىشىچە، ئالدىنقى ئون يىل ئىچىدە ئۆزىگە ئەڭ تەسىر قىلغان ئىش، 2016-يىلىنىڭ ئاخىرىدا ئۈرۈمچى ئايرودرومىدا ئاتا-ئانىسى بىلەن خوشلىشىۋاتقاندا يۈز بېرىپتۇ.

– ئۈرۈمچىدىن بېيجىڭغا ئۇچىدىغان ئايروپىلاننىڭ ئۇچۇش ۋاقتى كېچىكتۈرۈلدى. شەرقىي تۈركىستاندا شى جىنپىڭنى كۆككە كۆتۈرۈش تەشۋىقاتى ھەر جاينى قاپلىغان ئىدى. «سوتسىيالىستىك يادرولۇق قىممەت قاراش» دېگەن خەت يېزىلغان قىزىل لوزۇنكىلار ھەممىلا يەردە كۆزگە چېلىقاتتى. سىياسىي گەپ-سۆزلەرنى

كەمدىن-كەم ئاغزىدىن چىقىرىدىغان ئانا-ئانام جېنىدا «بۇ ئىشلار بەئەينى مەدەنىيەت ئىنقىلابى دەۋرىدىكىگە ئوخشاپ قالدى» دېيىشكەن ئىدى. ئۇلار مېنى ئۇزۇتۇپ قويۇش ئۈچۈن ئايروپىلانغا كەلگەن ئىدى. ئايروپىلان كېچىكتى. ھالبۇكى، ئىككىلەيلەن شۇنچە كەچ بولۇپ كېتىشىگە قارىماي يېنىمدىن ئايرىلمىدى. ماڭىدىغان چېغىمدا، ئانا-ئانامغا قايتىپ كېلىدىغانلىقىمنى يېنىش-يېنىشلاپ ئېيتقان بولساممۇ، ئىككىلىسى كۆز يېشى قىلىشتى. ئۇلار بۇ خوشلىشىشنىڭ بىز ئۈچۈن ئەڭ ئاخىرقى خوشلىشىش بولۇپ قالىدىغاندەك، ياكى شۇنىڭغا ئوخشاشراق بىر خىل ھېسسىياتتا بولۇۋاتقاندا قىلاتتى. شىمالىي ئامېرىكا مېنىڭ كېلىشىمنى كۈتۈپ تۇرۇۋاتقان تۇرمۇشۇم بولغاچقا، مەن يىغلاپ يۈرمىگەن ئىدىم.

– ئەمەلىيەتتە، بۇ مەن ئۈچۈن بىر قۇتۇلۇش بولغان ئىكەن. كېيىن مەن، 2017-يىلىنىڭ باشلىرىدا شەرقىي تۈركىستاندىكى ۋەزىيەتنىڭ توساتتىن ناچارلىشىپ كەتكەنلىكىنى ئۇقتۇم. ئانا-ئانام بىلەن خوشلىشىپ، خىتاي تاموژنىسىدىن ئۆتىدىغان چېغىمدا، مەسئۇل خادىم مەندىن مىللىتىمنى سورىدى. «قازاق» دېدىم مەن. مەن ھەر دائىم تاموژنىدىن ئۆتىدىغاندا جىددىيلەشىپ كېتىدىغان بولساممۇ، ئەمما، خاتىرجەم ۋە خىيالى قىياپەتكە كىرىۋېلىشقا تىرىشاتتىم. ئۇلار مېنىڭ پاسپورتۇمنى ئۇزاقتىن ئۇزاق تەكشۈردى. ھەتتا، مېنى ئۆتكۈزۈۋېتىش كېرەكمۇ، ئەمەسمۇ دېگەنلەر توغرىلۇق باشلىقى بىلەن مۇزاكىرە قىلغانمۇ بولدى. ئاقۋەتتە، ئۇلار ماڭسام بولىدىغانلىقىنى ئېيتتى. بىراق، مەن ئايروپىلاندا ئولتۇرغاندىن كېيىن «ئۆلگۈر!» بۇ نېمە كۈن ئەمدى؟» دەپ كەتتىم. شەرقىي تۈركىستان توغرىسىدىكى خەۋەرلەرنى ئوقۇغان چېغىمدا، مۇشۇ ئىش كۆپ ئېسىمگە كېلىۋالدى. ئوخشاش بىر پەيت ئىچىدە ئۆزۈمنى تولمۇ قورققان، شۈكۈر قىلغان، گۇناھكار ۋە غەزەپلەنگەن ھالەتتە ھېس قىلىمەن.

– ئائىلەمدىن ئايرىلىپ، ئۇلارنى كۆرمىگىنىمگە ئۈچ يىل بولدى. ئۇلار كۈندىن كۈنگە قېرىپ كېتىۋاتىدۇ. ئۇلار بىلەن قاچان قايتا كۆرۈشەلىشىمنى بىلمەيمەن. ئۇلارنىڭ ياش يۇقى كۈزلىرى كۆز ئالدىمدىن كەتمەيدۇ. مەن ئانا-ئانامغا يېقىن تۇرۇپ، ئۇلارغا كۆيۈمچانلىق قىلالىغان قىز بولۇپ قالغىنىمدىن، ياكى كەلگۈسىنى ئالدىن كۆرۈپ يېتىپ، ئىشلارنىڭ بۇ دەرىجىدە يامانلىشىپ كېتىشىدىن ئاۋۋال ئۇلارنى ئۇ جايدىن ئېلىپ چىقىپ كەتمىگىنىمدىن كۆڭلۈم بەك يېرىم. شۇ قېتىمقىسىنىڭ ئانا-ئانام بىلەن ئاخىرقى قېتىملىق خوشلىشىشىم ياكى ئەمەسلىكىنى بىلەلمەسلىكىم مېنى بەكلا جىلە قىلىدۇ.

ئۆزىنى مۇساپىر دەپ ئاتىشىمنى مەندىن تەلەپ قىلغان ياش ئۇيغۇر ئايالنىڭ ماڭا ئېيتىشىچە، ئۇنىڭ ئۈچۈن ئالدىنقى ئون يىل ئىچىدە ئەڭ ئېغىر روھىي يىمىرىلىش ئېلىپ كەلگەن ئىش، 2017-يىلى ئۇيغۇر مەشھۇرلىرى تۇتقۇن قىلىنىشقا باشلىغاندا يۈز بەرگەن ئىكەن. چەتئەلدە ئوقۇۋاتقان ئوقۇغۇچى بولۇش سۈپىتى بىلەن، ئاشۇ مەشھۇرلار ئۇنىڭ ئۈچۈن تەۋەلىك تۇيغۇسى ۋە مەجبۇرىيەت تۇيغۇسى ھېس قىلىدۇرىدىغان، ئۇيغۇرلار ئوقۇيدىغان ئىنىستىتۇتلارغا قايتىپ بېرىپ (خىزمەت قىلىشىدىكى) چىقىش يولى ئىكەنتۇق.

– شۇلار تۇتقۇن قىلىنغاندىن كېيىن، خىتاي كوممۇنىستىك پارتىيىسىنىڭ بىزگە تۇتقان مۇئامىلىسىنىڭ پۈتۈنلەي ئۆزگەرگەنلىكىنى تونۇپ يەتتىم. بىزدە ئىلگىرىكىدەك پۇقرالىق ھوقۇقىمىزغا بولغان ئىشەنچ ئۈزۈل-كېسىل يوقىدى. شۇنىڭدىن ئېتىبارە، مەن ئۆزۈمنى كۈچسىز ۋە قورقۇنچاق ھېس قىلىشقا باشلىدىم. مەن بۇنداق ناھەقچىلىكنىڭ يۈز بېرىشىنى خىيالىمغىمۇ كەلتۈرۈپ باقمىغان ئىدىم. مېنىڭ ئىنسانىيەتكە بولغان ئىشەنچىم بەربات بولدى.

بىراق، دۆلەت زوراۋانلىقى ئۇيغۇر ئىنىستىتۇتلىرىنىڭ ئۆزگەرتىلىشى بىلەن توختاپ قالمايدۇ. دۆلەت زوراۋانلىقى ئوخشاشلا مۇساپىرنى ئۇرۇق-تۇغقىنى ۋە دوستلىرى بىلەن ئالاقىسىنى ئۈزۈشكە مەجبۇر قىلغاندى ئىدى.

– 2018-يىلى يازدا، مېنىڭ ئەڭ يېقىن دوستلىرىم مېنى ئۈندىداردىن بىر-بىرلەپ يۇيۇپ چىقىرىۋەتتى. ئاندىن ئانام ماڭا تېلپون قىلدى. ئانامنىڭ يىغلاپ تۇرۇپ دېگەن سۆزلىرى مېنىڭ يۈرىكىمگە پىچاق بولۇپ سانچىلدى. ئانام ئەينەن مۇنداق دېدى: «ئەگەر بىزگە كۆيۈنسىڭىز، ئەمدى بىزگە تېلپون قىلماڭ.» شۇ پەيتتىن باشلاپ، مەن ئۆزۈمنىڭ سۆيۈملۈك كىشىلىرىم بىلەن ئالاقىلىشىشتىن ئىبارەت ئەڭ ئاداققىي ئىنسانىي ھوقۇقىمىدىن ئايرىلىپ قالدىم.

يىللار ئۆتكەنچە، مۇساپىر ئۆزىنىڭ بەلكىم ئىككىنچىلەپ ئائىلىسىنىڭ خەۋىرىنى ئالماستىقىدىن ياكى ئۇلارنى كۆرەلمەستىكىدىن ئەندىشە قىلماقتا. ئۇ ئۆز يۇرتىدىن سۈرگۈن قىلىندى.

– بۇ ئون يىل مېنىڭ ھاياتىمنى مەڭگۈلۈك ئۆزگەرتىۋەتتى، – دېدى مۇساپىر.

2019-يىلى تۈگەپ، ئۆتكەنكى ئون يىلنىڭ ئاياقلىشىشى بىلەن، كۆپلىگەن تۈركىي مۇسۇلمانلار بېشىدىن ئۆتكۈزگەن قورقۇنچ ۋە روھىي يىمىرىلىش دائىما چۈشكۈنلۈك ۋە ئۈمىدسىزلىككە ئايلىنىپ كەتتى.

مۇساپىرغا نىسبەتەن، 2019-يىلى ئۇنى ئەڭ ھاياجانغا سالغان مىنۇتلار «ئۇلار بىزگە كېچىسى كېلىدۇ» دېگەن ھۆججەتلىك فىلىمنى كۆرگىنىدە يۈز بەرگەن.

– سۆيۈملۈك ئۆيۈمنى، مەن ماڭغان كۆچىلارنى كۆرۈپ كۆزۈمگە ياش كەلدى. بىراق، مەن ئۆسۈپ چوڭ بولغان ماكاننىڭ ھەممە يەر نازارەت ئاستىغا ئېلىنغان تەسەۋۋۇر قىلغۇسىز دەرىجىدىكى ساقچى دۆلىتىگە ئايلانغانلىقى قەلبىمنى چۇل-چۇل قىلىۋەتتى. كوچا-كوچىلار قۇرۇق قىلىنغان، خاتىرەمدە ساقلىنىپ قالغان ھېچنەرسە يوق. شۇنىڭدىن بېرى، ئۇ مەنزىرىلەر مېنى بەكمۇ قىيىندى.

2019-يىلى ئۇنى ھەممىدىن بەك ئۈمىدسىزلىككە ئېرىشكەن ئىش، بىر قېرى ئايال خىتايىنىڭ مۇخبىر ئىزوبىل ياڭغا «ئۇيغۇرلار چوقۇم خىتايلار بىلەن ئوخشاش بولۇشى كېرەك، مەن ئۇلارغا ھېسسىياتلىق قىلمايمەن» دېگەن سۆزلىرى ئىكەن.

– شۇ مىنۇتتا مەن كۆپ ساندىكى خىتايلارنىڭ ئەمەلىيەتتە ھۆكۈمەتنىڭ دەۋاتقانلىرىغا ئىشىنىدىغانلىقىنى، ئۇلارنىڭ ھۆكۈمەتنىڭ ئىنسان ھەقلىرىگە قارشى زوراۋانلىقىغا ئاكتىپلىق بىلەن يانتايىق بولۇۋاتقانلىقىنى تونۇپ يەتتىم. مەن ئاۋامنىڭ قوللىشىسىز، ھۆكۈمەتنىڭ بايانلىرىدا ئۆزگىرىش بولمايدىغانلىقىنى بىلىمەن. قېرى خىتايىنىڭ ئېيتقانلىرى بىزنىڭ ھۆكۈمەتنىڭمۇ، خىتاي خەلقىنىڭمۇ قوللىشىدىن مەھرۇم ئىكەنلىكىمىزنى بىلدۈرىدۇ. زۇلمەت كۈچەيمەكتە. بۇ مېنى ئىنسانىيەتنىڭ كەلگۈسى ھەققىدە ھاياتىمنىڭ ھەر قانداق دەۋرىدىكىدىن بەك ئۈمىدسىزلىككە بەنت قىلدى.

2015-يىلى ئابلىكىم ماڭا ئۇيغۇرلاردىكى دوستلۇقنىڭ مەجبۇرىيىتىنى ئىپادىلەيدىغان بىر ماقالىنى ئۆگىتىپ قويغان ئىدى. «دوستنىڭ دوستلۇقى باشقا كۈن چۈشكەندە بىلىنەر.» دوستلۇق دوستنىڭ قايغۇسىغا ھەمدەم بولۇشنى تەلەپ قىلىدۇ. مانا بۇ دوستنىڭ دوستى ئۈستىدە ھەق-ھوقۇقى بولىدىغانلىقىنىڭ سەۋەبىدۇر. بۇ يەنە شۇنىڭدىنمۇ دېرەك بېرىدۇكى، سىز دوستلىرىڭىزنى زوراۋانلىقتىن قوغداشقا قادىر بولالمىغىنىڭىزدا، زوراۋانلىقنىڭ سىزگە بولغان زەربىسى تولىمۇ ئېغىر بولىدۇ.

2017-يىلى، 29-ئىيۇن مەن ئابلىكىمدىن ئەڭ ئاخىرقى ئۇچۇرنى تاپشۇرۇۋالدىم: «پاراڭلاشمىغىنى مىزغا ئۇزۇن بولدى. بىخەتەرلىك سەۋەبىدىن ئۈندىدارىمدىكى بارلىق چەتئەللىكلەرنى يۇيۇۋېتىشىم كېرەكلىكىنى خىجالەت ئىلىكىدە ئېيتماقتىمەن.» ئۇ ئاتا-ئانىسى ئۇنىڭ توي قىلىشى ئۈچۈن مەھەللىسىدىن لايىق تېپىپ قويغانلىقىنى، شۇ سەۋەبلىك (ئۈرۈمچىدىن) قەشقەرگە يېقىن يېزىسىغا قايتىپ كەلگەنلىكىنى يازغان ئىكەن. بىر نەچچە ئايدىن كېيىن، ئابلىكىمنىڭ دوستلىرىنىڭ ئابلىكىم بىلەن بولغان ئالاقىسى ئۈزۈلۈپ قالدى. شۇنىڭدىن ئېتىبارەن، دوستلىرى ئۇنىڭ خەۋىرىنى ئالالمىدى. ئۇ پۈتۈنلەي غايىپ بولدى. ئابلىكىمنىڭ دوستلىرى ئابلىكىمنىڭ يېڭىدىن قۇرۇلغان تەربىيەش لاگېرلىرىدىن بىرىگە ئېلىپ كېتىلگەنلىكىگە ئىشىنىۋەتتى. قارىغاندا، ئابلىكىم خىتايىنىڭ ئىنتېرنېت قورغىنىنى ئاتلاپ ئۆتۈش ئارقىلىق توردىن كىنو چۈشۈرگەنلىكى، مۇزىكا ئاڭلىغانلىقى ۋە خىتاي ھۆكۈمىتى تەرىپىدىن سۈزۈۋېلىنمىغان خەۋەرلەرنى ئوقۇغانلىقى ئۈچۈن، «بولغۇسى تېررورچى» دەپ قارالغاندەك قىلاتتى.

2019-يىلى مەمتىمىنمۇ شەرقىي تۈركىستاندىكى تونۇشلىرىدىن بىرىنىڭ سىرلىق ئۇچۇرنى تاپشۇرۇۋالغان. ئۇچۇردا «ئىنىڭىز ۋاپات بولۇپ كەتتى» دېيىلگەن ئىدى. مەمتىمىن «سىز مېنىڭ ئىنىم توغرىسىدا سۆز قىلىۋاتقىنىڭىزغا جەزم قىلالامسىز؟ ئۇ ئەمدىلا قىرىق ياشتا تۇرسا» دەپ سورىغان.

ھېلىقى كىشى «شۇنداق» دەپ جاۋاب بەرگىنىدە، مەتتىمەن ھوشىدىن كەتكەن. «ھوشۇمدىن كەتكەنلىكىم ئۈچۈن، ھۇجرا ئۆيۈمنىڭ يولىدا يېتىپتەمەن. ئىنمىنىڭ رەسمىگە يېنىش-يېنىشلاپ قارىدىم. ئەڭ ئاخىرقى قېتىم 2017-يىلى ئىيۇندا ئۈندىداردا يېزىشقان ئۇچۇرلىرىمىزنى ئوقۇدۇم. ئۆزۈمنى تۇتۇۋالماي يىغلاپ كەتتىم. مەن ئۇنىڭ بىلەن ئۆلۈمۈمدىن ئاۋۋال بىر قېتىم بولسىمۇ پاراڭلىشىۋالالىغان بولۇشۇمنى بەكمۇ ئارزۇ قىلىپ كەتتىم.»

بۇ ئون يىلدا مەن ئابلىكىم ۋە باشقا تۈركىي مۇسۇلمان دوستلىرىمدىن باشقىلارنىڭ كەچمىشىنى ئاڭلاش ۋە بۇنىڭ ئۈچۈن ھەر تۈرلۈك ئۇسۇللارنى تېپىپ چىقىشنىڭ باشقىلارنىڭ دەردىگە دەرىمان بولۇش ھېسابلىنىدىغانلىقىنى ئۆگەندىم. ئانتروپولوگىيە تەتقىقاتچىسى مېچىل جەكسوننىڭ نۇقتىئىيەزىرى بويىچە ئېيتقاندا، يۈز بەرگەن ئىشلار مەيلى تراگېدىيىلىك ياكى غەلبىلىك ئىشلار بولسۇن، ھېكايە بايان قىلىش ھادىسىلەرگە تەرتىپ بېرىشتىكى ۋە ئۇنى بىر-بىرىگە باغلاشتىكى ئۇسۇللاردىن بىرىدۇر. شەخسىي ھېكايىلەردە ھېكايىنىڭ ئېگىسى ئىجتىمائىي ئۆزگۈرۈش جەريانىدىكى قوشۇمچە پېرسوناژ ئەمەس، باش پېرسوناژ بولىدۇ. شەخسىي ھېكايىلەر كىشىلەرنىڭ ھاياتىغا مەنا ئاتا قىلىپلا قالماي، يەنە كىشىلەر «بۇ خىل ھېكايىلەرنى سىمۋوللۇق ھالدا قايتا قۇرۇشتۇرۇش ئارقىلىق، ئۆزلىرى دۇچ كەلگەن ھادىسىلەرنى تەجرىبە قىلىدۇ.» بۇنداق قىلىش سەۋەبلىك، شەخسىي ھېكايىلەر كىشىلەرگە ئەڭ قاراڭغۇ قىسمەتلەرگە دۇچ كەلگەندىمۇ ئۇنى يېڭىش ۋە ئۆز ھاياتىنىڭ ئاپتورى بولۇشنى داۋاملاشتۇرۇش ئۇسۇلىنى كۆرسىتىپ قويدۇ. مانا بۇ مەتتىمەن، گۈلنار، مۇساپىر قاتارلىقلارنىڭ ئۆزى ھېكايىلىرىنى ۋە ئۆزىنىڭ سۆيۈملۈك كىشىلىرىنىڭ ھېكايىلىرىنى كۈچىنىڭ يېتىشىچە يۇقىرى ئاۋازدا سۆزلىشىشنىڭ سەۋەبىدۇر.

ئابلىكىم ياخشى كۆرىدىغان ناخشىلاردىن بىرى نۇر جونسىننىڭ «خەير خوش دېگىن» ناملىق ناخشىسى ئىدى. بۇ ناخشىدا بىرنى تېخىچە ياخشى كۆرىدىغاندەك سىياققا كىرىۋالماستىن، سەمىمىي بولۇپ، ھاياتىڭىزنى داۋاملاشتۇرۇش كېرەكلىكىڭىز مەزمۇن قىلىنغان. مەن ئەڭ ئاخىرقى قېتىم 2018-يىلى ئۈرۈمچىگە بارغىنىمدا، تۈرك چايخانىسىدىكى ئابلىكىم بىلەن ئۆزۈم بىللە ئولتۇرغان ئورۇندا ئولتۇردۇم. ناخشىنىڭ ئاڭكورد نۇسخىسى بىر ئاز ئۆزگەرتىپ ئىشلەنگەن بولسىمۇ، ناخشىنىڭ ئاھاڭى بۇ ناخشا توغرىسىدا ئابلىكىم بىلەن قىلىشقان پاراڭلىرىمىزنى ئەسلىشكە ۋە شۇنىڭدىن كېيىن ئۇنىڭ بېشىغا نېمىلەرنىڭ كەلگەنلىكى توغرىسىدىكى ئەندىشەمنى كۈچەيتىشكە يېتىپ ئاشاتتى. ئۇنىڭ ئەڭ ئەنسىرەيدىغان قورقۇنچى رېئاللىققا ئايلىنغان بولۇپ، ئۇ ئۆز ھاياتىنى ئۆزى كونترول قىلىشنى داۋاملاشتۇرالمىدى. ئۇنىڭ ھېكايىسى «قايتا تەربىيەلەش دەۋرى» تەرىپىدىن توختىپ قوبۇلدى. بۇلۇڭدا ئولتۇرۇۋېلىپ يىغلاش سەۋەبلىك غەيرى چەتئەللىك بولۇپ قالماسلىق ئۈچۈن سىرتقا چىقىپ كەتتىم ۋە «خوڭ خې» ماركىلىق تاماكىدىن ئىككى تال چېكىۋەتتىم. بىرنى ئۆزۈم ئۈچۈن، بىرنى ئابلىكىم ئۈچۈن چەكتىم.

ئۆتكەن ئون يىلدا مەن ئىزچىل ھالدا ئابلىكىمنىڭ ماڭا ئېيتىپ بەرگەن ھېكايىسى ئۈستىدە ئويلىنىدىم. ئۇنىڭ بىلەن بولغان دوستلۇقۇم ھەممىدىن قىممەتلىك. ئۇنىڭ بىلەن بولغان دوستلۇقۇم مېنىڭ شەرقىي تۈركىستاندىكى قىيىن ھېكايىلەرنى سۆزلىشىمگە تۈرتكە بولۇۋاتقان نەرسىدۇر. ناۋادا بىزنىڭ تەقدىرىمىز ئالمىشىپ قالغان تەقدىردە، مېنىڭ قىلغانلىرىمنى ئابلىكىم مەن ئۈچۈن قىلغان بولاتتى. ئابلىكىم ھاياتمۇ ياكى ئۆلۈپ كەتتىمۇ، بىلمەيمەن. بىراق ئۇنىڭ ھېكايىلىرى ھاياتلىقنى داۋاملاشتۇرىدۇ.

ئىنگىلىزچىدىن ھېكمەت تيار ئىبراھىم تەرجىمە قىلدى

<https://supchina.com/2020/01/01/a-decade-of-stories-of-loss-in-xinjiang/>

شەرقىي تۈركىستان جۇمھۇرىيىتىنى زىيارەت قىلغان تۇنجى ئامېرىكا مۇخبىرى -

باربارا ستېفېنس

ئەسەت سۇلايمان

قارا قىشتا ئۈرۈمچىگە كەلگەن ئامېرىكىلىق مۇخبىر قىز

ئامېرىكا «تۇرمۇش» ژۇرنىلىنىڭ مۇخبىرى باربارا ستېفېنس (Barbara Stephens) 1946-يىلى 11-ئاينىڭ ئوتتۇرىلىرىدا چۇچىڭدىن كوزۇپلۇق دالا ماشىنىسى بىلەن ئۈرۈمچىگە قاراپ يولغا چىقىدۇ. دەل مۇشۇ كۈنلەردە ئۈرۈمچىدىكى ئامېرىكا كونسۇلخانىسىغا باش كونسۇلۇققا تەيىنلەنگەن جون خول پاكىستون (John.H.Paxton) خانىمى ۋىنكو پاكىستون (Vinc Paxton) بىلەن بىرلىكتە شاڭخەيدىن ئۈرۈمچىگە ئۇچقان ھەربىي ئايروپىلانغا ئولتۇرۇپ ئۈرۈمچىگە كېلىدۇ.

ئەمدىلا 24 ياشقا كىرگەن ئالتۇن چاچلىق گۈزەل قىز باربارا ستېفېنس بىرقانچە ئايلىق جاپالىق سەپەر ئارقىلىق 1947-يىلىنىڭ يانۋار ئېيىدا، قاتتىق سوغۇق بولۇۋاتقان ئۈرۈمچىگە يېتىپ كېلىدۇ.

ۋىنكو پاكىستون خانىم كېيىنكى مەزگىللەردە يازغان ئەسلىمىسىدە، 1947-يىلى يانۋارنىڭ سوغۇق بىر كۈنى كونسۇلخانىنىڭ دەرۋازىسىنى ئاپتوموبىلدىن سەكرەپ چۈشكەن ياش بىر ئامېرىكىلىق قىزنىڭ چەككەنلىكىنى، ئۇنىڭ پۇتىغا يەرلىكلەرنىڭ ئۇزۇن قونجۇلۇق ئۆتۈكى، ئۇچىسىغا قوي تېرىسىدىن تىكىلگەن قېلىن جۇۋا كىيۈلگەنلىكىنى، ئارقىسىدىن چىگىلگەن ئالتۇنرەڭ چاچلىرىنىڭ مۇرىسىگىچە يېيىلىپ تۇرغانلىقىنى، قىزنىڭ جاراڭلىق ئاۋاز بىلەن «پاكىستون ئەپەندى، مەن باربارا ستېفېنس بولمەن» دېگەنلىكىنى بايان قىلىدۇ.

باربارا ستېفېنس كونسۇلخانغا ئورۇنلىشىپ بولغاندىن كېيىن، شۇ كۈنى كەچتە كونسۇل پاكىستون ۋە ئەنگىلىيەنىڭ ئۈرۈمچىدە تۇرۇشلۇق كونسۇلى كلارك گرام (Clark Graham) بىلەن شەرقىي تۈركىستاننىڭ ۋەزىيىتى توغرىلىق سۆزلىشىدۇ. باربارا ئۇلارغا: «مەن خىتايلارنىڭ رايوندىكى يەرلىك خەلقلەرگە بۈرگۈزۈۋاتقان زۇلۇملىرىنى تەكشۈرۈپ كۆرۈشكە قىزىقمەن. مەن بۇ يەردە بولغان ۋاقىتىمدا، ئادەتتىكى زىيارەتچىلەردەك ھۆكۈمەت ئەمەلدارلىرى بىلەن كۆرۈشۈشنى ھەرگىزمۇ خالىمايمەن. مەن بۇ يەردە بىر كونسۇلنىڭ دىپلوماتىك نۇقتىدىن ئېرىشكەن ئۇچۇرلىرى بىلەنلا چەكلىنىپ قېلىشنى ئىستىمەيمەن. مەن ھەر قايسى جايلارغا سەپەر قىلىپ، تۈرلۈك قاتلاملارغا مەنسۇپ كىشىلەر بىلەن سۆزلىشىپ، ئاندىن ئۆزۈمنىڭ مەزكۇر رايون توغرىسىدىكى مۇستەقىل پىكىرىمنى ئوتتۇرىغا چىقىرىشنى ئويلاۋاتىمەن» دەيدۇ.

كونسۇل پاكىستون ئۇنىڭدىن قەيەرگە بېرىشنى خالايدىغانلىقىنى سورايدۇ. «ئالدى بىلەن ئىلىغا، يەنى شەرقىي تۈركىستان جۇمھۇرىيىتىنىڭ پايتەختىگە بېرىشنى ئىستىمەيمەن» دەيدۇ باربارا ستېفېنس. «مەن ئىلىدىكى يەرلىك خەلقلەرنىڭ مىللەتچى خىتاي (گومىنداڭ) نىڭ سىرتىدىن قانداق قۇتۇلۇپ، ئۆزلىرىنىڭ ئاپتونومىيەسىنى قولغا كەلتۈرۈشكە قانداق مۇۋەپپەقىيەت بولغانلىقىنى كۆرۈشنى خالايمەن. مەن يەنە ھەقىقىي ئەركىنلىكنىڭ قولغا كەلگەن-كەلمىگەنلىكىنى جەزىملەشتۈرمەكچىمەن. سىلەرچە ئۈچ ۋىلايەتنى ئەركىنلىككە ئېرىشتى دېسەم توغرا بولارمۇ؟»

كونسۇل پاكىستون ئۇنىڭ سوئالىغا جاۋاب مۇنداق دەيدۇ: «ئۈرۈمچىدىن 150 مىل كېلىدىغان ماناس ئىككى تەرەپنىڭ ئۇرۇش توختىتىش سىزىقى بولماقتا. ئۇنىڭ غەرب ۋە شىمال تەرەپلىرىدىكى ئىلى، چۆچەك ۋە ئالتاي ۋىلايەتلىرىدىكى مەۋجۇت. ھۆكۈمەتنىڭ تاموژنا، پوچتا ۋە تاشيول باشقۇرۇش قاتارلىق فۇنكسىيەلىك ئورگانلىرى پەقەتلا قالغان يەتتە ۋىلايەتتە ئىشلەيدۇ. ماناس دەرياسىنىڭ نېرىقى تەرىپىدە ھۆكۈمەتنىڭ ھېچقانداق ئىشخانا ياكى مەمۇرىي پونكىتلىرى يوق.»

مۇخبىر باربارا ستېفېنس كونسۇل پاكىستوندىن ئىككى تەرەپنىڭ ئۇرۇش توختىتىش سىزىقى بولغان ماناس دەرياسىدىن ئۆتۈپ ئىلىغا سەپەر قىلىشنىڭ مۇمكىنچىلىكىنى سورايدۇ. پاكىستون بۇ سوئالغا مۇنداق دەپ جاۋاب بېرىدۇ: «سەپەر قىلىش مۇمكىن، ئەمما بۇنىڭدىكى بىردىن-بىر توسالغۇ سەپەر ئۈچۈن تەستىق ئېلىش مەسلىسىدۇر. ئۈرۈمچى بىلەن غۇلجا ئارىلىقىدا قومۇل-ئالمۇتا يوللىرىنىڭ ئايروپىلانلىرى قەرەللىك قاتناپ تۇرىدۇ. ئەمما سىزگە مەلۇم بولغىنىدەك، شەرقىي تۈركىستاندىكى بىر قىسىم جايلارغا سەپەر قىلىش ئىشى خىتاينىڭ باشقا ئۆلكىلىرىگە سەپەر قىلغانغا ئوخشىمايدۇ. ئۇرۇش توختىتىش سىزىقىنىڭ قارشى تەرىپىگە ئۆتۈش ئۈچۈن، ئىلى تەرەپنىڭ ئاساسلىق ئۆلكىلىك بىرلەشمە ھۆكۈمەتنىڭ مۇئاۋىن رەئىسى ئەخمەتجان ئەپەندىدىن تەستىق ئېلىشقا توغرا كېلىدۇ. ئاڭلىشىمچە، ئەخمەتجان ئەپەندى تەستىق سالغاندىن كېيىن بۇنى يەنە ئۈرۈمچىدىكى سوۋېت كونسۇلىنىڭ ئالدىدىن ئۆتكۈزۈش زۆرۈر ئىكەن.»

ھالبۇكى، باربارا ستېفېنس پاكىستوننىڭ بۇ سۆزلىرىنى رەت قىلىپ: «مەن بۇنىڭغا ئىشەنمەيمەن. بۇ مىللەتچى خىتايلارنىڭ تەشۋىقاتى، خالاس» دەيدۇ.

شۇ كۈنى كەچتە كونسۇل پاكىستون بىلەن مۇخبىر باربارا ستېفېنس ئوتتۇرىسىدا بىراز تارتىشما بولىدۇ. پاكىستون ئۇنىڭ ئىلىنى زىيارەت قىلىشى ئۈچۈن ئەخمەتجان قاسىمىدىن تەستىق ئېلىش ئىشىغا ياردەم بېرىدىغانلىقىنى، شۇنىڭ بىلەن بىر ۋاقىتتا ئۇنىڭ ئۈرۈمچىدىكى بىر قىسىم مەمۇر بىلەن كۆرۈشىشىنى تەۋسىيە قىلىدۇ. پاكىستون ئەتىسى كەچقۇرۇن گېنىرال جاڭ جىجۇڭنىڭ ئامېرىكا كونسۇلىدىكى ھەممەيلەننى ئۆلكىلىك ھۆكۈمەتكە تەكلىپ قىلغانلىقىنى ئېيتىپ، ئۇنىمۇ بىللە بېرىشقا تەكلىپ قىلىدۇ.

بىرلەشمە ھۆكۈمەتتىكى ئىلى ۋەكىللىرىنىڭ قولىدا ئەمەلىي ھوقۇق بارمۇ؟

شۇ كۈنى كەچقۇرۇن مۇخبىر باربارا ستېفېنس بىلەن كونسۇل پاكىستون ئوتتۇرىسىدىكى سۆھبەت داۋاملىشىدۇ. باربارا ئىلىغا بېرىپ قايتىپ كەلگەندىن كېيىن ئۆزىنىڭ جەنۇبتىكى ۋىلايەتلەرگەمۇ بېرىشنى ئويلاۋاتقانلىقىنى، بۇ زىيارەت جەريانىدا خىتاي ئارمىيەسىنىڭ جەنۇبتىكى يەرلىك خەلققە سېلىۋاتقان زۇلۇمى ھەققىدە ئەمەلىي پاكىتلارنى قولغا كەلتۈرۈشكە تىرىشىپ كۆرىدىغانلىقىنى ئېيتىدۇ.

كونسۇل پاكىستون ئۇنىڭغا جەنۇبىي ۋىلايەتلەرگە سەپەر قىلسا، توسالغۇنىڭ يوقلىقىنى، يەتتە ۋىلايەتنى مىللەتچى خىتاي (گومىنداڭ) تەرەپ كونترول قىلىۋاتقان بولغاچقا، ئامېرىكا مۇخبىرلىرىنىڭ بېرىپ-كېلەلەيدىغانلىقىنى، شۇنداقتىمۇ ئۇنىڭ گېنېرال جاڭ جىجۇڭغا جەنۇبقا قىلىدىغان سەپەر پىلانىنى ئالدىن دېيىشى كېرەكلىكىنى ئەسكەرتىدۇ.

سۆھبەت بۇ يەرگە كەلگەندە كونسۇل پاكىستون باربارا ستېفېنسىغا مۇنداق دەيدۇ: - سىز «زۇلۇم» ياكى «تەقىب» دېگەن بۇ سۆزلەرنى داۋاملىق تىلغا ئېلىشنى مۇۋاپىق دەپ قارامسىز؟ شېڭ شىسەي ۋە ئۇنىڭ سوۋېت ئىتتىپاقىغا يۆلەنگەن مۇستەبىت ھۆكۈمەت يوقالغاندىن كېيىن رايونىنىڭ ۋەزىيىتىگە نىسبەتەن بۇ سۆزلەرنى ئىشلىتىش مۇۋاپىقمۇ؟ تىنچلىق بېتىمى ئىمزالانغاندىن كېيىن، جاڭ جىجۇڭ گومىنداڭ ھۆكۈمىتىگە ۋاكالىتەن بىتىمىدىكى ماددىلارنى ئىجرا قىلىۋاتىدۇ ئەمەسمۇ؟ ئۇنىڭ ئۈستىگە سىز ئۈرۈمچىدە تۇرۇش جەريانىدا كۆرىسىز، ئۆلكىلىك بىرلەشمە ھۆكۈمەتتىكى ئەمەلدارلارنىڭ يېرىمىنى دېگۈدەك يەرلىكلەر تەشكىل قىلىدۇ. ئۇلارنىڭ ئارىسىدا ئۈچ ۋىلايەت تەرەپنىڭ ۋەكىللىرى بولۇپلا قالماستىن، بەلكى يەنە جەنۇبتىكى تۈركلەر، شىمالدىكى قازاق ۋە موڭغۇللارنىڭمۇ ۋەكىللىرى بار. ھالبۇكى، باربارا ستېفېنسى كونسۇل پاكىستوننىڭ بۇ پىكىر-تەكلىپلىرىنى كەسكىنلىك بىلەن رەت قىلىپ، مۇنداق دەيدۇ:

- يەتتە ۋىلايەتنىڭ ئۆلكىلىك بىرلەشمە ھۆكۈمەتتىكى ۋەكىللىرى قورچاقتىن باشقا نەرسە ئەمەس. چۈنكى ئۇلار يەرلىك خەلققە زۇلۇم سېلىپ، ھەمكارلاشقانلاردۇر. شۇ سەۋەبتىن يەرلىك خەلق ئۇلاردىن نەپرەتلىنىدۇ. ئۈچ ۋىلايەتنىڭ ئۆلكىلىك بىرلەشمە ھۆكۈمەتتىكى ۋەكىللىرىنىڭ سانى نورمىدىن ئېشىپ كەتكەن بولسىمۇ، ئەمما ئۇلارنىڭ قولىدا ئەمەلىي ھوقۇق يوق.

كونسۇل پاكىستون ئۇنىڭغا جاۋابەن مۇنداق دەيدۇ:

- ئىلى ۋە جەنۇبىي شىنجاڭنى كۆرۈپ كەلگىنىڭىزدىن كېيىن، ئاندىن پىكىرىڭىزنى ئاڭلاشنى خالايمەن. مەن ئۆزۈممۇ ئىشلىرىمنى ئورۇنلاشتۇرۇپ بولۇپ، ماشىنا بىلەن بۇ جايلارنى كۆرۈپ ۋە ئايلىنىپ كەلمەكچىمەن. مېنىڭچە، نەق مەيدانغا بېرىپ كۆپلىگەن يەرلىك كىشىلەر بىلەن ئۇچراشقاندىلا ئاندىن ۋەزىيەت ھەققىدە مۇستەقىل ھۆكۈم چىقارغىلى بولىدۇ.

- توغرا، ئەگەر مەن ئىلىدىن قايتقىچە ماشىنا بىلەن كېلىش مۇمكىن بولسا، كۆپ جايلارنى ئۆز كۆزۈم بىلەن كۆرەلەيمەن، دەپ ئويلايمەن.

شۇنداق قىلىپ ئۇلارنىڭ ئاشۇ كۈنى كەچقۇرۇندىكى سۆھبىتى ئاخىرلىشىدۇ.

غۇلجا ئامېرىكانىڭ دېنۋېر شەھىرىچىلىك كېلىدىكەن

باربارا ستېفېنسى ئەخمەتجان قاسىمنىڭ تەستىقى بىلەن 1947-يىلى فېۋرالدا غۇلجادا زىيارەتتە بولىدۇ. ئۇ شەرقىي تۈركىستان جۇمھۇرىيىتى قۇرۇلغاندىن بۇيان، بولۇپمۇ ماناس دەرياسى مىللىي ئارمىيە بىلەن گومىنداڭ ئارمىيەسى ئوتتۇرىسىدىكى ئۇرۇش توختىتىش سىزىقىغا ئايلانغاندىن بېرى، ئىلى تەرەپ ئەمەلىي كونترول قىلىۋاتقان تېررىتورىيەگە دەسسەگەن تۇنجى ئامېرىكا مۇخبىرى ئىدى.

باربارا غۇلجادا كۆرگەنلىرى، تەكشۈرگەنلىرى ۋە كۆزەتكەنلىرى ھەققىدە ئۇزۇندىن-ئۇزۇن خاتىرىلەرنى قالدۇرىدۇ. نەچچە يۈزلىگەن فوتو سۈرەتلەرنى تارتىدۇ. ھالبۇكى، كونسۇل پاكىستون بىلەن خانىمى ۋىنكو پاكىستون ئەسلىمىسىدە باربارا ستېفېنسىنىڭ غۇلجادا نېمىلەرنى كۆرگەنلىكى، كىملىرى بىلەن كۆرۈشكەنلىكى، قەيەرلەرگە بارغانلىقى ۋە قانداق ھېچقانداق ئېغىز ئاچمايدۇ.

باربارا ستېفېنسى غۇلجادىن ئۈرۈمچىگە قايتىپ كەلگەن كۈنى چۈشلۈك تاماقتا ئەر-ئايال پاكىستونلارغا غۇلجانىڭ ئۈرۈمچىدىن كۆپ ياخشى جاي ئىكەنلىكىنى ماختاپ بېرىدۇ. ئۇ غۇلجا كوچىلىرىنىڭ كەڭ ۋە ئازادە ئىكەنلىكىنى، يولنىڭ ئىككى تەرىپىدىكى سۇۋادان تېرەكلەرنىڭ ئاسمانغا بوي تارتقانلىقىنى، ئىلى

دەرياسىنىڭ بويىدىكى مۇنبەت ئېتىزلىقلارنىڭ ئىلى ۋادىسىنىڭ باي-باياشاتلىقىدىن دېرەك بېرىپ تۇرىدىغانلىقىنى، بۇنداق مەنزىرىنى شەرقىي تۈركىستاننىڭ باشقا يەرلىرىدىن ھېس قىلغىلى بولمايدىغانلىقىنى سۆزلەپ بېرىدۇ.

بۇ تەسۋىرلەرگە قىزىققان ۋىنكو پاكىستون خانىم: «ئامېرىكا شەھەرلىرى بىلەن سېلىشتۇرغاندا غۇلجا قانچىلىك چوڭ ئىكەن؟» دەپ سورىدۇ. باربارا ستېفېنس ئۇنىڭغا جاۋابەن: «غۇلجا ئامېرىكانىڭ دېنۋېر شەھىرىچىلىك كېلىدىكەن» دەيدۇ.

باربارانىڭ غۇلجا شەھىرى ھەققىدىكى ئۇچۇرلىرى ئەر-ئايال پاكىستوننى بەكمۇ قىزىقتۇرىدۇ. ئۇلار ئەسلىمىسىدە شۇ چاغدىكى ھېسسىياتلىرىنى مۇنداق دەپ يازىدۇ: «بىز شۇ ۋاقىتتا غۇلجا شەھىرىنىڭ ئۈرۈمچىدىن قالسىلا، مەزكۇر ئۆلكىدىكى ئېلېكتىر مەۋجۇت ئاز ساندىكى شەھەرلەرنىڭ بىرى ئىكەنلىكىنى بىلەتتۇق. ۋىنكونىڭ كۆز ئالدىغا بىردىنلا دېنۋېر شەھەر مەركىزىنىڭ ئېلېكتىر چىراقلىرى بىلەن جۇلالانغان كۆرۈنۈشلىرى كەلدى. دېنۋېر شەھەر مەركىزىدىكى ئۇنىۋېرسىتېت ۋە ماگىزىنلار، ئۇ يەردىكى نېمىنى خالىسا شۇنى سېتىۋالغىلى بولىدىغان تۈرلۈك ماللار دۇكانلىرى بىز ئۈچۈن ئۈرۈمچىدە دائىم ئويلايدىغان نەرسىلەر ئىدى. باربارانىڭ غۇلجا ھەققىدىكى تەسۋىرلىرىمۇ ئورۇنلۇق ئىدى. چۈنكى غۇلجا چېگرا بويىغا جايلاشقان شەھەر بولغاچقا، بۇ يەردە رۇسىيەدىن ئىمپورت قىلىنغان نۇرغۇن ماللار ۋە يەرلىكلەر ئىشلەپچىقارغان تۈرلۈك مەھسۇلاتلارنىڭ بولۇشى چوقۇم ئىدى.»

غۇلجادىن قايتىپ كەلگۈچە شۇنچىلىك توغلىدىمكى...

باربارا ستېفېنس شۇ كۈنى ئۈرۈمچىدىكى ئامېرىكا كونسۇلخانىسىدا ئۆزىنىڭ غۇلجا سەپىرى توغرىسىدا قىسقىچە مەلۇمات بېرىدۇ. ئۇ ھاۋا شۇنچە سوغۇق بولۇشىغا قارىماي ئۆزىنىڭ ئىلى سەپىرىدىن بەكمۇ خوشال بولغانلىقىنى، غۇلجاغا يېتىپ بارغان كۈنى ئىلى دائىرىلىرىنىڭ ئۇنى ئىنگىلىزچە بىلىدىغان بىر سودىگەرنىڭ ئازادە ھەم ياسىداق ئۆيىگە ئورۇنلاشتۇرغانلىقىنى، كېچىلىرى بۇ ئۆيىنىڭ ئەتراپىغا فورما كىيگەن قوراللىق مۇھاپىزەتچى قويۇلۇپ، ئۇنىڭ بىخەتەرلىكى قوغدىغانلىقىنى ئېيتىدۇ.

ئۇ يەنە ئۆزىنىڭ غۇلجادىكى مەكتەپلەرنى، دۇكان-ماگىزىنلارنى، زاۋۇت ۋە چوڭ تىپتىكى بىر ئېلېكتىر ئىستانسىسىنى زىيارەت قىلغانلىقىنى، شۇنداقلا كۆپلىگەن زىياپەتلەرگە ۋە تەكلىپ بىلەن قاتناشقانلىقىنى ئەسكەرتىپ ئۆتىدۇ. ئەمما ئۇ نېمە ئۈچۈندۇر كونسۇل پاكىستون ۋە ئۇنىڭ خانىمى ۋەققىدە تېخىمۇ تەپسىلىي ئۇچۇرلارنى دېمەيدۇ.

باربارا ستېفېنس غۇلجادىن قايتاشدا ئايروپىلاندا ئەمەس، بەلكى ماشىنا بىلەن قايتىشنى تەلەپ قىلىدۇ. ئۇنىڭ تەلپىگە بىنائەن ھۆكۈمەت خادىملىرى ئۇنى ئۈرۈمچىگە بارىدىغان بىر يۈك ماشىنىسىنىڭ كابىنىكىسىغا سېلىپ قويىدۇ. چۈنكى ئۇ قايتاشدا غۇلجا شەھىرىدىن ماناس دەرياسىغىچە بولغان ئارىلىقتىكى ئۇزۇن مۇساپىنى كۆرۈپ، بۇ جايلاردىكى خەلقلەرنىڭ ئەمەلىي ئەھۋالى ۋە مىللىي ئارمىيەنىڭ ئەسكىرىي ئورۇنلىشىش ئەھۋالىنى كۆزەتمەكچى بولىدۇ.

ھالبۇكى، غۇلجادىن قايتىش سەپىرى ئۇنىڭ ئويلىغىنىدەك بولمايدۇ. يەنى، سوۋېت ئىتتىپاقىدا ئىشلەنگەن بۇ يۈك ماشىنىسىنىڭ شوپۇرى گويا بىر جايدىن بۇيرۇق ناپشۇرۇپ ئالغاندەك، كۈندۈزى يول بويلىرىدىكى قونالغۇ ۋە دەڭلەردە ئۇخلاپ، پۈتۈن سەپەرنى كېچىسى داۋاملاشتۇرىدۇ. باربارا ئۇنىڭدىن كۈندۈزى يول مېڭىشىنى تەلەپ قىلغان بولسىمۇ، ئەمما شوپۇر بۇنى رەت قىلىدۇ. ئۇ ئىلى دائىرىلىرىنىڭ ئۆزىنىڭ تەلپىنى رەت قىلماي ماشىنا بىلەن قايتىشقا قوشۇلغان بولسىمۇ، ئەمما شوپۇرغا ئايرىم كۆرسەتمە بېرىپ، كۈندۈزى يول ماڭماسلىقىنى تاپىلىغان بولۇشى مۇمكىنلىكىدىن گۇمان قىلىدۇ. بۇنىڭ بىلەن ئۇنىڭ يول بويىدىكى چىڭ، شىخو، مايتاغ، ساۋەن قاتارلىق يۇرتلارنى كۆرۈش ھەمدە شەرقىي تۈركىستان جۇمھۇرىيىتى ئەمەلىي كونترول قىلىپ تۇرغان تېررىتورىيەدىكى جۇغراپىيەلىك ئەھۋاللارنى كۆزىتىش پىلانى سۇغا چىلىشىدۇ. ئۇ بۇنىڭدىن قاتتىق ئۈمىدسىزلىنىدۇ.



باربارا ستېفېنس چوڭچىڭ كوچىلىرىدا 1945 يىلى

فېۋرالنىڭ جاندىن ئۆتكۈدەك سوغۇقىدا تەلكە داۋىنىدىن چىقىپ شىخوغا كەلگۈچە بولغان ئارىلىقتا باربارا ستېفېنسىنىڭ پۇتى توڭلاپ كۆكرىپ كېتىدۇ. كېچىنىڭ قاتتىق سوغۇقىدا كاپىنكا مۇزدەك سوۋۇپ كېتىدۇ. ئۇ ئۆمرىدە بۇنداق جاپالىق سەپەر قىلىپ باقمىغانلىقىنى، شۇنداقلا بۇنچىلىك قاتتىق توڭۇپ باقمىغانلىقىنى ئويلايدۇ. ئۇ شىخودىن ئۆتكەندە پۇتىنىڭ توڭلاپ ئۆتۈك ئىچىدە ئىشىشقا باشلىغانلىقىنى، پۇتىنىڭ بارماقلىرى بىلەن ئوشۇق تەرىپىنىڭ كۆكۈرۈپ كەتكىنىنى ھېس قىلىدۇ.

باربارا ستېفېنس ئاخىرىدا مۇنداق دەيدۇ: «يولدا كەلگۈچە بەزى كېچىلىرى شۇنچىلىك قاتتىق توڭلىدىمكى، بىردىنلا يۇرتۇمنى سېغىنىش ئونى پۈتكۈل قەلبىمنى چۇلغۇۋالدى. ئۈرۈمچىگە ساق-سالامەت يېتىپ بېرىۋالساملا، ئالدى-كەينىمگە قارىماستىن ئۇدۇل ئامېرىكاغا كېتىمەن دەپ ئويلىدىم. ئەمما ئۈرۈمچىگە يېتىپ كېلىپلا بۇ ئويۇمدىن ياندىم. مەن ئۈرۈمچىدە بىر مەزگىل دەم ئالغاي تۈركىي تىلى ئۆگەنمەكچىمەن ۋە جەنۇبقا بېرىشنىڭ تەييارلىقىنى قىلىمەن.»

ئالمۇتانىڭ ئالمىسى

باربارا ستېفېنس غۇلجىدىن قايتىپ كەلگەندىن كېيىن، ئۆزىنىڭ ئۈرۈمچىدىكى ئامېرىكا كونسۇلخانىسىدا تۇرغۇسى يوقلۇقىنى، يېقىن ئەتراپتىن ئۆزىگە قولاي بىر ئۆي ئىجارىگە ئېلىپ تۇرۇشنى ئويلاۋاتقانلىقىنى، شۇنداق قىلغاندا ئۈرۈمچىدىكى ئاۋام خەلق بىلەن ئەركىن-ئازادە ئۇچراشقىلى بولىدىغانلىقىنى ۋە تېخىمۇ كۆپ ئادەملەرنى زىيارەت قىلغىلى بولىدىغانلىقىنى ئېيتىدۇ.

ئەر-ئايال پاكىستونلار ئۇنى كونسۇلخانىدا تۇرۇشقا شۇنچە دەۋەت قىلغان بولسىمۇ، لېكىن ئۇ چىرايلىقچە رەت قىلىدۇ. ئۈرۈمچىدىكى ئامېرىكا كونسۇلخانىسى بىلەن قوشنا كېلىدىغان ئەنگىلىيە كونسۇلخانىسىنىڭ كونسۇلى گراممۇ ئۆزىنىڭ دۆلىتىگە قايتىدىغانلىقىنى، يېڭى كونسۇل يېتىپ كەلگۈچە كونسۇلخانا ئۆيلىرىنىڭ بوش ئىكەنلىكىنى، ئەگەر باربارا ستېفېنس خالىسا، شۇ ئۆيلەردە تۇرسا بولىدىغانلىقىنى تەكلىپ قىلىدۇ. ئەمما باربارا بۇ تەكلىپنىمۇ قوبۇل قىلمايدۇ.

ۋىنكو پاكىستون خانىم كېيىن يازغان ئەسلىمىسىدە مۇنداق دەيدۇ: «كونسۇلخانىمىزنىڭ ئالدىدا كېچە-كۈندۈز كۆزەتتە تۇرىدىغان خىتاي ئامانلىق خادىمى بىلەن كونسۇلخانىنىڭ ئۇدۇلىدىكى بىناغا جايلاشقان سوۋېت سودا-تىجارەت ئۇيۇشمىسىنىڭ داۋاملىق ئوچۇق تۇرىدىغان دېرىزىلىرى كونسۇلخانىغا زىيارەتكە كەلگەن مېھمانلاردا خاتىرجەمسىزلىك ۋە دىلىغۇللۇق پەيدا قىلاتتى. بىزنىڭ مېھتىم بىزگە ئۆزلىرىنىڭ كونسۇلخانىغا كىرگۈچە نامەلۇم كۆز-قۇلاقلىرىنىڭ تىكىلىپ تۇرغان نەزەرىدىن ئۆتۈشكە مەجبۇر بولىدىغانلىقىنى، بۇنىڭ ئۇنى ھەر دائىم ۋەھىمىگە سالدىغانلىقىنى ئەسكەرتكەن ئىدى.»

دەرۋەقە، مۇشۇ سەۋەبلەردىن بولسا كېرەك، باربارا ستېفېنس غۇلجىدىن قايتىپ كەلگەندىن كېيىن ئامېرىكا كونسۇلخانىسىدا تۇرۇشنى خالىمايدۇ. ئۇ مۇخبىر بولۇشتەك كەسپىي سەزگۈرلۈكى بىلەن ئۈرۈمچىنىڭ ئەينى ۋاقىتتىكى نازۇك سىياسىي ئاتموسفېراسىنى مەلۇم دەرىجىدە چۈشىنىپ يەتكەن ئىدى. دەرۋەقە، سوغۇق ئۇرۇشنىڭ پەردىسى ئېچىلغان 1940-يىللارنىڭ ئىككىنچى يېرىمىدا ئۈرۈمچىنىڭ جەنۇبىي بۇرجىكىگە جايلاشقان ئامېرىكا كونسۇلخانىسىغا ھەر بىر كىچىككىنە تېۋىش بىلەن كىرگەن-چىققان ئادەملەرنى سوۋېت ئىتتىپاقىنىڭ ئۈرۈمچىدە تۇرۇشلۇق كونسۇلخانىسى ياللىغان قانچىلىغان «كۆز-قۇلاقلار» 24 سائەت كۆزىتىپ تۇراتتى.

شۇ كۈنى ئاخشىمى باربارا ستېفېنس ئۆزىنىڭ غۇلجىدىن ئاجايىپ چوڭ ئالما ئالغاي كەلگەنلىكىنى، بۇنداق چوڭ ئالمىلارنىڭ غۇلجا بازىرىغا ئالمۇتادىن كىرىدىغانلىقىنى، يولدا كەلگىچە سوغۇق ۋە ئوڭغۇل-دوڭغۇل يولدا بۇ چىرايلىق ئالمىلارنىڭ ئازراق زىدە بولغانلىقىنى ئېيتىدۇ. ۋىنكو پاكىستون خانىم باربارا ئېلىپ كەلگەن ئالمىلارنىڭ چوڭلۇقىدىن ھەيران قالدى. چۈنكى شۇ ۋاقىتلاردا ئۈرۈمچى بازىرىدىن سېتىۋالغىلى بولىدىغان ئالمىلارنىڭ كۆپىنچىسى ئۇششاق، رەڭگى كۆرۈمىسىز، نەمى ئاچچىق-چۈچۈك بولۇپ، بۇنداق چوڭ ئالمىنى ئۇلار ئاسىيانىڭ قەلبىگە جايلاشقان بۇيراق شەھەردە تۇنجى قېتىم كۆرۈشى ئىدى. باربارا ستېفېنس ئۇلارغا

چاقچاق قىلىپ مۇنداق دەيدۇ: «بۇ ئالمۇتانىڭ ئالمىسى، ئالمۇتا دېگەن شەھەرنىڭ «ئالمىلارنىڭ ئاتىسى» دېگەن مەنە بېرىدىغانلىقىنى ئۇنتۇپ قالماڭلار!»

كۈرۈمچىدە «25-فېۋرال ۋەقەسى» گە شاھىت بولۇش

باربارا ستېفېنس غۇلجىدىن كۈرۈمچىگە قايتىپ كېلىپ، بىرقانچە كۈن ئۆتمەيلا ئۈرۈمچى ۋەزىيىتىنىڭ جىددىيلىشىپ كەتكەنلىكىنى ھېس قىلىدۇ. ئۇ ئۈرۈمچىدىكى ئامېرىكا كونسۇلخانىسىدا تۇرۇشنى رەت قىلىپ، يېقىن ئەتراپتىكى يەرلىك كىشىلەردىن بىرىنىڭ ئۆيىنى ئىجارىگە ئېلىپ تۇرىدۇ. ئۇ بۇ كۈنلەردە جەنۇبقا بېرىشنىڭ تەييارلىقىنى قىلغاچ، بىر تەرەپتىن جىددىي رەۋىشتە ئۇيغۇرچە ئۆگەنسە، يەنە بىر تەرەپتىن كۈندە ئۈرۈمچى كوچىلىرىنى ئايلىنىپ، يەرلىك كىشىلەر بىلەن ئۇچرىشىدۇ. شۇنداقلا ئۇلارنىڭ نۆۋەتتىكى ۋەزىيەتكە، سىياسەتكە ھەمدە ئۇلارنىڭ ئىلىدىكى شەرقىي تۈركىستان جۇمھۇرىيىتى بىلەن گومىنداڭ ھۆكۈمىتىگە بولغان قاراشلىرىنى بىلىپ بېقىشقا تىرىشىدۇ.

دەل شۇ كۈنلەردە، يەنى 1947-يىلى 22-فېۋرالدىن باشلاپ ئۈرۈمچىنىڭ ۋەزىيىتى بىردىنلا جىددىيلىشىپ كېتىدۇ. بۇ ۋاقىتتا جاڭ جىجۇڭ ئۈرۈمچىدە يوق بولۇپ، ئۇ بىرقانچە ھەپتە ئىلگىرى نەنجىڭغا كەتكەن ئىدى. بىتىم ئىمزالانغاندىن بۇيان، جاڭ جىجۇڭنىڭ قاتتىق كونتروللۇقىدا تۇرۇپ كەلگەن گېنېرال سۇڭ شىليەن باشچىلىقىدىكى گومىنداڭ ئوڭچىلىرى ئەخمەتجان قاسىمى باشچىلىقىدىكى ئىلى تەرەپ ۋەكىللىرىنىڭ ئۆلكىلىك بىرلەشمە ھۆكۈمەتتىكى تەشەببۇسكارلىق ئورنىغا ئىچىدە غۇم ساقلاپ كەلگەن ئىدى. ئۆز خوجايىنىنىڭ ئۈرۈمچىدە بولماسلىقىدىن پايدىلانغان گومىنداڭ ئارمىيەسىنىڭ گارنىزون قوماندانى سۇڭ شىليەن، مۇئاۋىنى داڭ بىگاڭ بىلەن بىرلىشىپ، ئىلى تەرەپكە «نامايىشقا نامايىش بىلەن»، «تەلەپ قويۇشقا تەلەپ قويۇش بىلەن» ئىنكاس قايتۇرۇش، ئۆلكىلىك بىرلەشمە ھۆكۈمەتتىكى ئىلى ۋەكىللىرىنىڭ خورىكىنى سۇندۇرۇش، ھەمدە ئۇلارنىڭ يەتتە ۋىلايەتتە بارغانسېرى كېڭىيىۋاتقان تەسىرىنى توسۇش پىلانىنى تۈزۈپ چىقىدۇ.

1947-يىلى 2-ئاينىڭ 25-كۈنى سۇڭ شىليەننىڭ پەردە ئارقىسىدا تۇرۇپ قوماندانلىق قىلىشى بىلەن، پۇقراچە كىيىنگەن گومىنداڭ ئەسكەرلىرى جۇڭبۇلارنىڭ ئىچىگە قۇراللىرىنى يوشۇرۇپ، ئىلى تەرەپ ۋەكىللىرىگە نارازىلىق بىلدۈرۈش ۋە تەلەپ قويۇش «نامايىشى» ئۆتكۈزىدۇ. بۇ «نامايىش» قا يەنە ئۈرۈمچىگە قېچىپ كەلگەن خىتايىلار، بىر قىسىم ئۆزگىنلەر بىلەن قازاقلارمۇ ئۇيۇشتۇرۇلىدۇ. ئەلپازى بۇزۇلغان «نامايىشچى» خىتايىلار شۇ كۈنى ئۈرۈمچى كوچىلىرىدا ئۇچرىغان ئۇيغۇرغا ھۇجۇم قىلىپ، بىرقانچە كىشى ئۆلتۈرىدۇ، نەچچە ئونلىغان بىگۇناھ ئۇيغۇرلار يارىلىنىدۇ.

ئۇلار ئاخىرى ئۆلكىلىك بىرلەشمە ھۆكۈمەتنىڭ خىزمەت بىناسىنى قورشاۋغا ئېلىپ، مۇئاۋىن رەئىس ئەخمەتجان قاسىمىنىڭ سىرتقا چىقىپ، تەلەپلىرىگە نەق مەيداندا جاۋاب بېرىشىنى تەلەپ قىلىدۇ. ئەگەر ئۇنداق قىلمىغىنىدا ئۆلكىلىك ھۆكۈمەتنىڭ ئىچىگە بېسىپ كىرىدىغانلىقىنى ئېيتىپ تەھتىد سالىدۇ. ھالبۇكى، ئەخمەتجان قاسىمى بىر پىشقان سىياسىيونغا خاس تەمكىنلىك ۋە ۋەزىمەن سالاپەت بىلەن بۇ ئويۇننى ئويىناۋاتقان گومىنداڭ ئوڭچىلىرىنى نەق مەيداندا مات قىلىدۇ. شۇ كۈنى ئۈرۈمچىدىكى ئۇيغۇر جامائىتى جەنۇبىي قوۋۇقنىڭ سىرتىغا يىغىلىپ كۈچ كۆرسىتىدۇ. ئۇلار ئەگەردە ئەخمەتجان قاسىمى قاتارلىق رەھبەرلەرگە خەۋپ يېتىدىغان بولسا، سېپىل دەرۋازىسىغا ئوت قويۇپ شەھەر ئىچىگە بېسىپ كىرىدىغانلىقىنى بىلدۈرىدۇ. ۋەزىيەتتىن شۇ كۈنىلا جىددىي تېلېگرامما ئارقىلىق خەۋەر تاپقان مىللىي ئارمىيەنىڭ باش قوماندانى گېنېرال ئىسھاقبەگ ماناس دەرياسىنىڭ غەربىي قىرغىقىدىكى ئالدىنقى سەپ قىسىمىغا ئۇرۇشقا تەييار بولۇپ ھۇجۇمغا ئۆتۈش بۇيرۇقى چۈشۈرىدۇ ۋە دەريانىڭ قارشى تەرىپىدىكى گومىنداڭغا ھۇجۇمغا تەييار تۇرىدۇ.

شۇنداق قىلىپ، سۇڭ شىليەن باشچىلىقىدىكى گومىنداڭ ئوڭچىلىرىنىڭ بۇ سۈيىقەستلىك ئويۇنى مەغ-

لۇب بولىدۇ. ئەخمەتجان قاسىمى باشچىلىقىدىكى ئىلى تەرەپ ۋەكىللىرى شۇ كۈنى ئۆلكىلىك بىرلەشمە ھۆكۈمەتنىڭ خىزمەت بىناسىدىكى قورشىۋىدىن ساق-سالامەت جەنۇبىي گۈللۈك (نەخۇايۈەن) تىكى تۇرالغۇسىغا قايتىپ چىقىدۇ. ئەمما ئۈرۈمچىدىكى جىددىي ۋەزىيەت پەسەيمىگەچكە جىددى ھالەت ئېلان قىلىنىدۇ.

ئامېرىكا مۇخبىرى باربارا ستېفېنس 22-فېۋرالدىن بۇيانقى ئۈرۈمچىنىڭ جىددىي ۋەزىيىتىنى ئۆز كۆزى بىلەن كۆرىدۇ. بولۇپمۇ، 25-فېۋرال كۈنى پۇقراچە كىيىندۈرۈلگەن گومىنداڭ ئەسكەرلىرىنىڭ نامايىشىنى ۋە ئۇلارنىڭ ئۈرۈمچى كوچىلىرىدا ئۇيغۇرلارغا ھۇجۇم قىلىشتەك زورۋانلىقنى ئۆز كۆزى بىلەن كۆرىدۇ.

ۋىنكو پاكىستون خانىمىنىڭ ئەسلىمىسىگە قارىغاندا، شۇ كۈنلەردە ئۈرۈمچىدىكى ئامېرىكا كونسۇلخانىسىمۇ جىددى ھالەتكە ئۆتكەن بولۇپ، كونسۇل پاكىستون 24-فېۋرال كۈنى كونسۇلخانىنىڭ بىخەتەرلىكى ئۈچۈن ئالدىن ئورۇنلاشتۇرۇش ئېلىپ بارىدۇ. كونسۇلخانىدىكى خىزمەتچى خادىملاردىن بىرى ئۇنىڭغا دەرۋازا سىرتىدا 24 سائەت پوزىتتا تۇرىدىغان ئامانلىق خادىملىرىدىن باشقا يەنە ئەلچىخانىنىڭ ئىچى-سىرتىدا قوراللىق خادىم ئورۇنلاشتۇرۇش تەكلىپىنى بېرىدۇ. ئەمما پاكىستون كونسۇلخانىنىڭ «بىتەرەپلىك» ئورنىنى ساقلاش ئۈچۈن بۇ تەكلىپنى رەت قىلىدۇ. ئۇ ئامېرىكا كونسۇلخانىسىدا خىزمەت قىلىدىغان بارلىق خىزمەتچى خادىملارنىڭ ئائىلە تاۋابىئاتلىرىنىڭ بىخەتەرلىكىنى كۆزدە تۇتۇپ، ئۇلارنىڭ بىرقانچە كۈن بالا-چاقىلىرىنى ئېلىپ كېلىپ كونسۇلخانىدا تۇرۇشىغا رۇخسەت قىلىدۇ. كونسۇلخانىنىڭ تۈركىي تىل تەرجىمانى خەمەت سابىرىدىن باشقا بارلىق خىزمەتچى خادىملار ئائىلە تاۋابىئاتلىرى بويىچە شۇ كۈنلەردە ئامېرىكا كونسۇلخانىسىدا تۇرىدۇ. ھالبۇكى، 24 ياشلىق ئامېرىكا مۇخبىرى باربارا ستېفېنس ئاشۇ ئەنسىز كۈنلەردە كەسپىي مۇخبىرغا خاس تەۋەككۈلچىلىك ۋە جاسارەت بىلەن ئۈرۈمچىدىكى يەرلىك ئۇيغۇرلاردىن ئىجارىگە ئالغان ئۆيىدە تۇرىدۇ ۋە كوچا-كوبىلارنى ئايلىنىپ، ۋەزىيەتنى كۆزىتىدۇ.

25-فېۋرال كۈنىدىكى ۋەقەدە ئۆلكىلىك بىرلەشمە ھۆكۈمەتنىڭ مۇئاۋىن رەئىسى بۇرھان شەھىدىنىڭ شوپۇرى مۇنۇپىئاخۇننىڭ خىتايلىق تەرىپىدىن ئۇرۇپ ئۆلتۈرۈلۈشى ئۈرۈمچىدىكى سوۋېت ئىتتىپاقى كونسۇلخانىسى بىلەن بىرلىكتە يەنە ئامېرىكا كونسۇلخانىسىنىڭمۇ دىققىتىنى قوزغايدۇ. جون خول پاكىستون ئۆزىنىڭ ئۇچۇر مەنبەلىرى ئارقىلىق بۇرھان شەھىدىنىڭ شوپۇرى مۇنۇپىئاخۇننىڭ ئەسلىدە سوۋېت پۇقراسى ئىكەنلىكىدىن، ئۆلگەندە ئۇنىڭ يېنىدىن سوۋېت پاسپورتى چىققانلىقىدىن خەۋەر تاپىدۇ. ۋىنكو پاكىستون خانىم ئەسلىمىسىدە يولدىشى كونسۇل پاكىستوننىڭ بۇ ۋەقەنى بىرقانچە مەنبەلەردىن سۈرۈشتۈرۈپ كۆرگەن. ھەتتا شۇ كۈنى كوچىدىكى خىتاي «نامايىشچى» لارنىڭ ئۇيغۇرلارغا ھۇجۇم قىلىش ۋەقەلىرىنى ئۆز كۆزى بىلەن كۆرگەن ئامېرىكا مۇخبىرى باربارا ستېفېنسنىڭمۇ مۇنۇپىئاخۇننىڭ ئۆلتۈرۈلۈشى ۋە يېنىدىن سوۋېت پاسپورتىنىڭ چىققانلىقى توغرىسىدىكى گەپ-سۆزلەرنى تەستىقلىغانلىقىنى تىلغا ئالىدۇ.

ۋىنكو پاكىستون خانىم ئەسلىمىسىدە ۋەقە يۈز بەرگەن 25-فېۋرال كۈنى چۈشتىن كېيىن سېپىل ئىچىدە ئولتۇرۇشلىق گومىنداڭنىڭ يوقىرى دەرىجىلىك ئەمەلدارلىرىدىن بىرىنىڭ ئۆزلىرىنى كەچلىك زىياپەتكە تەكلىپ قىلغانلىقىنى يازىدۇ، ئەمما بۇ ئەمەلدارنىڭ كىملىكىنى تىلغا ئالمايدۇ. كونسۇل پاكىستون تەكلىپنامىنى ئېلىپ كەلگۈچىدىن ھەربىي ھالەت ئېلان قىلىنغان مۇشۇنداق جىددىي ۋەزىيەتتە ماشىنا بىلەن شەھەر سېپىلنىڭ ئىچىگە كىرىشنىڭ مۇمكىنچىلىكى بارمۇ-يوق، دەپ سورايدۇ. تەكلىپنامە ئېلىپ كەلگەن خىتاي ئەسكىرى سېپىل دەرۋازىسىنى ساقلاۋاتقان قوراللىق ئەسكەرلەرگە ئۇقتۇرۇش قىلىنغانلىقى، ئامېرىكا بايرىقى ئېسىلغان كونسۇلخانا ماشىنىسىنىڭ توسالغۇسىز ھالدا دەرۋازىسىدىن كىرەلەيدىغانلىقىنى ئېيتىدۇ.

شۇ كۈنى كەچقۇرۇن كونسۇل پاكىستون خانىمى ۋىنكو ۋە شوپۇرى دىمىترى بىلەن بىرلىكتە ئامېرىكا بايرىقى ئېسىلغان جىپ بىلەن جەنۇبىي قوۋۇق تەرەپكە ماڭىدۇ. ئۇلار ئەخمەتجان قاسىمى قاتارلىق ئىلى ۋەكىللىرى تۇرۇۋاتقان جەنۇبىي گۈللۈك (نەخۇايۈەن) نىڭ ئالدىدىكى يولدىن ئۆتكىنىدە، مىللىي ئارمىيەنىڭ فورمىسىنى كىيگەن ئۇيغۇر ئەسكەرلەرنىڭ قۇراللىرىنى بەتلەپ دەرۋازا ئالدىدا نۆۋەتتە تۇرغانلىقىنى، ئۇنىڭدىن ئۆتۈشىگە سوۋېت كونسۇلخانىسىنىڭ دەرۋازىسىدىمۇ قوراللىق كۆزەتچىلەرنىڭ ئادەتتىن تاشقىرى كۆپەيتىلگەنلىكىنى

كۆرىدۇ. دەل شۇ ۋاقىتتا ئۇلار سوۋېت كونسۇلىنىڭ ھەشەمەتلىك لىموزىنىدا قۇراللىق خادىملارنىڭ كۈچىدىن غۇبۇلداپ ئۆتۈپ كېتىۋاتقانلىقىنى، ئۇنىڭ ئارقىسىدىن ئۆلكىلىك ھۆكۈمەتنىڭ مۇئاۋىن رەئىسى ئەخمەتجان قاسىمنىڭ مەخسۇس ماشىنىسىنىڭ ماڭغانلىقىنى، ماشىنىنى مىللىي ئارمىيەنىڭ فورمىسىنى كىيگەن قۇراللىق ئۇيغۇر ئەسكەرلەرنىڭ قوغداپ ماڭغانلىقىنى كۆرىدۇ. بۇ مەنزىرىگە قاراپ ئۇلار بىرمۇ قۇراللىق قوغدىغۇچى ئالمىغان ئامېرىكا كونسۇلىنىڭ ئادەتتىكى جىپ ماشىنىسىنىڭ سوۋېت كونسۇلىنىڭ قانچىلىغان قۇراللىق قوغدىغۇچى خادىملارنى ئەگەشتۈرۈپ ماڭغان ھەيۋەتلىك لىموزىن ماشىنىسى ئالدىدا بەكمۇ چېنىپ قالغانلىقىنى ھېس قىلىشىدۇ. ئۇلار جەنۇبىي قوۋۇققا يېتىپ بارغىنىدا، دەرۋازىدىكى خىتاي ئەسكەرلىرى ئامېرىكا كونسۇلىخانىسىنىڭ ماشىنىسىنى توسۇۋالدى. تەكلىپنامىنى كۆرسەتسىمۇ ئۇنىماي، ئۇلارنىڭ شەھەرگە غەربىي دەرۋازىدىن كىرىشىنى بۇيرۇيدۇ. بۇنىڭ بىلەن غۇرۇرى تۇتقان پاكىستون شوپۇرىغا دەرھال كونسۇلىخانىغا قايتىشقا بۇيرۇق قىلىدۇ.

ئاشۇ كۈنلەردە ئامېرىكا كونسۇلىخانىسىدا تۇرماي، بەلكى يەرلىك ئۇيغۇرلارنىڭ ئۆيىنى ئىجارىگە ئېلىپ، ئۈرۈمچى كوچىلىرىنى ئايلىنىپ يۈرگەن مۇخبىر باربارا ستېفېنېس نېمىلەرنى كۆردى، ئۇ ئۆز خاتىرىسىگە زادى نېمىلەرنى يازدى؟ بۇ سوئاللارنىڭ جاۋابى 24 ياشلىق باربارا ستېفېنېسنىڭ ئۈرۈمچىدىن ئايرىلغاندا، قۇمۇل ئاسمىنىدا يۈز بەرگەن سىرلىق ئايروپىلان ۋەقەسىدە قازا قىلىشى بىلەن مەڭگۈ ئۇزۇلدى.



باربارا ستېفېنېس چوڭچىڭدىكى خىتاي تىياتېرخانىسىدا 1945 - يىلى

جاك جيجۇڭغا سوئال: «نېمىشقا شىنجاڭغا مۇستەقىللىق بەرمەيسىلەر؟»

ئۈرۈمچىدە «25-فېۋرال قانلىق ۋەقەسى» يۈز بېرىپ، جىددىي ۋەزىيەت تېخىچە ئەسلىگە كەلمىگەن بىر ۋاقىتتا، يەنى 1947-يىلى 3-ئاينىڭ 15-كۈنى جاك جيجۇڭ نەنجىڭدىن قايتىپ كېلىدۇ. ئۇ 3-ئاينىڭ 18-كۈنى ئۈرۈمچىدە گومىنداڭنىڭ ئارمىيە ۋە ھۆكۈمەت تەۋەسىدىكى يوقىرى دەرىجىلىك ئەمەلدارلىرىنى يىغىپ، ئىچكى قىسىمدا يېپىق يىغىن ئاچىدۇ. بۇ قېتىملىق يىغىننىڭ خاتىرىسى ئۆز ۋاقتىدا قەتئىي مەخپىي تۇتۇلغان بولسىمۇ، ئەمما جاك جيجۇڭ كېيىنكى دەۋرلەردە يازغان ئەسلىمىسىدە شۇ قېتىملىق يېپىق يىغىندا سۇڭ شىلەن باشچىلىقىدىكى گومىنداڭنىڭ قاتتىق قول ئوڭچىلار گۇرۇھىنى تەنقىت قىلغانلىقىنى، گومىنداڭ ئارمىيەسىنىڭ گارنىزون شىتابى ۋە ساقچى دائىرىلىرىنىڭ ئۆزى يوق چاغدىكى پۇرسەتتىن پايدىلىنىپ، مەمۇرىيەتكە ئارىلىشىپ، «25-فېۋرال قانلىق ۋەقەسى» نى كەلتۈرۈپ چىقارغانلىقىنى قاتتىق ئەيىبلەنگەنلىكىنى يازىدۇ.

جاك جيجۇڭ ئۈرۈمچىگە قايتىپ كېلىپ ئۇزۇن ئۆتمەيلا داۋالغۇپ تۇرغان ۋەزىيەتنى بۇمىشتىش ئۈچۈن، ئۈرۈمچىدىكى غەربىي بىنادا شەخسىي نامىدىن چوڭ تىپتىكى بىر زىياپەت ئۆتكۈزىدۇ. زىياپەتكە ئۆلكىلىك بىرلەشمە ھۆكۈمەتنىڭ بارلىق ئەزالىرى، جۈملىدىن ئەخمەتجان قاسىمى باشچىلىقىدىكى ئىلى ۋەكىللىرى، سوۋېت ئىتتىپاقىنىڭ ئۈرۈمچىدىكى كونسۇلى ۋە خانىمى، ئامېرىكا كونسۇلى پاكىستون ھەمدە ئامېرىكا مۇخبىرى باربارا ستېفېنس قاتارلىق مېھمانلار تەكلىپ قىلىنىدۇ.

زىياپەتتە مۇئاۋىن رەئىس ئەخمەتجان قاسىمى، سوۋېت كونسۇلى بىلەن ئۇنىڭ خانىمى، ئامېرىكا كونسۇلى پاكىستون ۋە ئۇنىڭ خانىمى ھەمدە ئامېرىكا مۇخبىرى باربارا ستېفېنس قاتارلىق كىشىلەر گېنېرال جاك جيجۇڭنىڭ تەكلىپ قىلىنغان مېھمانلار ئۈۋىستىلىدىن ئورۇن ئالىدۇ. جاك جيجۇڭ زىياپەت جەريانىدا مېھمانلارغا ئۆزى نەنجىڭدىن ئالغىچ كەلگەن يېڭى فىلىمنى كۆرسىتىدۇ. فىلىم ئاخىرلاشقاندىن كېيىن مېۋە-چېۋە يېگەچ پاراڭغا چۈشىدۇ.

بۇ ۋاقىتتا مۇخبىر باربارا ستېفېنس پاراك تېمىسىنى بىۋاسىتە نۆۋەتتىكى سىياسىي ۋەزىيەتكە يۆتكەيدۇ. ئۇ ئۇدۇلىدا ئولتۇرغان گېنېرال جاك جيجۇڭغا قاراپ: «جۇڭگو ھۆكۈمىتى نېمە ئۈچۈن شىنجاڭدىكى يەرلىك خەلقلەرگە تولۇق مۇستەقىللىق بەرمەيدۇ؟» دەپ سورايدۇ. ھېچ ئويلىمىغان يەردىن سورالغان بۇ تۇيۇقسىز سوئالدىن بىر ئاز ئەندىكەن جاك جيجۇڭ دەقىقە ئارىلىقىدا ئۆزىنى دەئىسۈپلىپ: «جۇڭگو ئەتىلا شىنجاڭغا مۇستەقىللىق بېرىدۇ» دەيدۇ تەئەددى بىلەن. جاك جيجۇڭ ئارقىسىدىن بۇ سۆزىگە شەرت قويۇپ، يەنە مۇنداق دەيدۇ: «ئەگەر مۇستەقىللىق شىنجاڭنى ئاسىيانىڭ شىۋېتسارىيەسىگە ئايلاندۇرالىسا، جۇڭگو ھۆكۈمىتى ئەلۋەتتە شىنجاڭغا مۇستەقىللىق بېرىدۇ. ناۋادا بۇ مۇستەقىللىق شىنجاڭنى ئىككىنچى پولشاغا ئايلاندۇرۇپ قويسا، ئۇ چاغدا بۇنىڭدىن سۆز ئاچقىلى بولمايدۇ!»

باربارا ستېفېنسنىڭ يۈرەكلىك ھالدا بىۋاسىتە سورىغان بۇ سوئالى ۋە جاك جيجۇڭنىڭ دىپلوماتىك ئۇسۇلدا بەرگەن جاۋابى زالىدىكى زىياپەت ئەھلىنى ھاڭ-تاڭ قالدۇرىدۇ، ھەتتا ۋىنكو پاكىستون خانىمىمۇ كېيىنكى مەزگىللەردە يازغان ئەسلىمىسىدە، باربارا ستېفېنسنىڭ ئۈرۈمچىدە سىياسىي ۋەزىيەت داۋالغۇپ تۇرغان ئاشۇنداق سەزگۈر پەيتتە، گومىنداڭنىڭ يۇقىرى دەرىجىلىك ھەربىي ۋە مۈلكىي ئەمەلدارلىرى بىلەن ئىلى ۋەكىللىرى بىر-بىرىگە روبرو قارىشىپ، چىرايلىرىغا زورمۇ-زور كۈلكە يۈگۈرتۈپ ئولتۇرغان زىياپەت سورۇنىدا بۇ سوئالنى سورىشىدىن ئۆزىنىڭ قاتتىق جىددىيلەشكەنلىكىنى تىلغا ئالىدۇ.

باربارا ستېفېنسنىڭ جەنۇبىي ۋىلايەتلەرگە سەپەر قىلىشى

ئارىدىن بىرقانچە كۈنلەر ئۆتكەندە، ئۆلكىلىك بىرلەشمە ھۆكۈمەت ئامېرىكا مۇخبىرى باربارا ستېفېنسنىڭ جەنۇبتىكى ۋىلايەتلەرنى زىيارەت قىلىش ئىلتىماسىنى تەستىقلايدۇ. ئەمما جاك جيجۇڭ بىخەتەرلىك ۋە قاتناش مەقسەت قىلىپ، باربارا ستېفېنسنىڭ خالىغان ماشىنا بىلەن جەنۇبقا ماڭماستىن، بەلكى ھۆكۈمەت تەرەپتىن بەلگىلەنگەن ئىشەنچلىك ماشىنا بىلەن مېڭىشىنى ئەسكەرتىدۇ.

شۇنداق قىلىپ، باربارا ستېفېنس جاڭ جىجۇڭنىڭ ئورۇنلاشتۇرۇشى بويىچە يېڭىدىن يەركەن ۋىلايىتىنىڭ گارنىزون قوماندانلىقىغا تەيىنلەنگەن گېنېرال تاڭنىڭ ماشىنىسى بىلەن يولغا چىقىدۇ. بۇ 1947-يىلى 3-ئاينىڭ ئاخىرلىرى ئىدى. گېنېرال تاڭ خانىمى بىلەن يولغا چىققان بولۇپ، ئۇلار ئامېرىكا مۇخبىرىنىڭ ئۆزلىرى بىلەن بىللە بىر ماشىنادا سەپەر قىلغانلىقىدىن خوش بولىدۇ.

ھالبۇكى، ئۇيغۇرچە تەرجىمان تېپىش مەسىلىسى ئۇنىڭ بېشىنى قانۇرىدۇ. ئۇ ئۈرۈمچىدە بىرقانچە ھەپتە ئۇيغۇرچە ئۆگەنگەن بولسىمۇ، ئەمما دەسلەپكى قەدەمدە ئۆگەنگەن نەچچە يۈز سۆزلۈك ۋە نەچچە ئون جۈملە تىل بىلىمى بىلەن، جەنۇبتىكى ۋىلايەتلەردە ئېلىپ بارىدىغان زىيارىتىنىڭ ھۆددىسىدىن چىقىشى قىيىن ئىدى. ئۇ ئۆزى سۆزلىيەلەيدىغان خىتاي تىلى بىلەن جەنۇبتىكى ئۇيغۇر يۇرتلىرىدا يەرلىك خەلق بىلەن ئەركىن-ئازادە سۆزلەشكىلىمۇ بولمايدىغانلىقىنى ئوبدان بىلەتتى. ئۇ غۇلجادا زىيارەتتە بولغان كۈنلىرىدە ھۆكۈمەت ئەمەلدارلىرى ۋە خەلق ئىچىدىكى مۇتەخەسسسلەر بىلەن بىۋاسىتە رۇسچە سۆزلەشكەن، يەرلىك خەلق بىلەن ئۇچراشقاندىمۇ رۇسچە سۆزلىگەن. بىراق، ئۇ ئۇيغۇرلارنىڭ 90 پىرسەنتتىن كۆپرەكىنى تەشكىل قىلىدىغان جەنۇبتىكى ۋىلايەتلەردە رۇس تىلىنىڭمۇ، خىتاي تىلىنىڭمۇ يەرلىك خەلق بىلەن بولغان ئالاقىدە ئەسقا ئايدىغانلىقىنى ئوبدان بىلەتتى.

باربارا ستېفېنس بۇ مەسىلنى ھەل قىلىش ئۈچۈن، كونسۇل پاكىستوندىن ياردەم سورايدۇ. كونسۇل پاكىستون بۇ ئىشتا كونسۇلخاننىڭ تۈركىي تىلى تەرجىمانى خەمىت سابىرىنى ئويلاپ كۆرگەن بولسىمۇ، ئەمما ئۇنىڭ يېقىندىن بۇيان ئىشقا كەلمەي يوقاپ كەتكەنلىكى، بولۇپمۇ ئۇنىڭ «25-فېۋرال قانلىق ۋەقەسى» يۈز بەرگەن، كونسۇلخانا ئۇنىڭغا ئەڭ مۇھىتاج كۈنلەردە، بىر ئېغىز مۇ گەپ-سۆز قىلماستىن غايىب بولۇشى پاكىستوننى قاتتىق ئۈمىدسىزلەندۈرگەن ئىدى. شۇ سەۋەبتىن پاكىستون خەمىت سابىرىنى ئىشتىن توختىتىشنى ئويلىشىۋاتاتتى.

باربارا ستېفېنسنىڭ جەنۇبقا سەپەر قىلىشىنى ئاڭلىغان خەمىت سابىرى شۇ كۈنى بىلگەندەكلا كونسۇلخاندا پەيدا بولىدۇ. ئۇ باربارا ستېفېنسقا ئەگەر كونسۇل پاكىستون قوشۇلسا، يەنى ئۇنىڭ ما ئاشىنى كونسۇلخاندا ئىشلىگەن ھېسابلاپ تولۇق بەرسە، ئۆزىنىڭ ئۇنىڭ بىلەن جەنۇبقا بىللە بېرىشىنى خالايدىغانلىقىنى ئېيتىدۇ. پاكىستوننىڭ خەمىت سابىرىدىن كۆڭلى سوۋۇغان بولغاچقا، ئۇنى جەنۇبقا تەرجىمان قىلىپ ئەۋەتىش ئويى يوق ئىدى. ئەمما شۇ ۋاقىتنىڭ شارائىتىدا ئۈرۈمچىدىن ئىنگىلىزچە بىلىدىغان باشقا ئۇيغۇر تەرجىمان تېپىش قىيىن بولغاچقا، ئامالسىز ماقۇل بولىدۇ. شۇنداق قىلىپ، 1947-يىلىنىڭ 3-ئاينىڭ ئاخىرى باربارا ستېفېنس خەمىت سابىرىنىڭ ھەراھلىقىدا جەنۇب سەپىرىگە ئاتلىنىدۇ.

باربارا ستېفېنس قەشقەر ۋە خوتەنلەردە نېمىلەرنى كۆردى!

ئامېرىكا مۇخبىرى باربارا ستېفېنس ئۇيغۇر دىيارىنىڭ جەنۇبىدىكى ۋىلايەتلەردە زادى قانچىلىك ۋاقىت تەكشۈرۈش ئېلىپ باردى؟ ئۇ بۇ جەرياندا نېمىلەرنى كۆردى ۋە قانداق ئۇچۇرلارغا ئېرىشتى. بۇ ھەقتە قولمىزدا بار بولغان مەنبەلەردىن، نىسبەتەن تەپسىلىيەرەك ئۇچۇر بېرىلگەنلىرى پەقەتلا ئىككى. ئۇنىڭ بىرى، ئامېرىكانىڭ ئۈرۈمچىدە تۇرۇشلۇق 3-نۆۋەتلىك كونسۇلى پاكىستوننىڭ ئايالى ۋىنكو پاكىستوننىڭ ئەسلىمىسى. يەنە بىرى، 1945-يىلى 10-ئايدىن 1948-يىلى 8-ئايغىچە گومىنداڭ ئارمىيەسى شىنجاڭ گارنىزونىنىڭ باش قوماندانى بولغان سوڭ شىليەن (宋希濂) نىڭ ئەسلىمىسىدۇر.

ۋىنكو پاكىستون خانىم ئەسلىمىسىدە ئېنىق قىلىپ، باربارا ستېفېنسنىڭ 1947-يىلى 3-ئاينىڭ ئاخىرى ئامېرىكا كونسۇلخانسىنىڭ ئۇيغۇر تىلى تەرجىمانى خەمىت سابىرىنىڭ ھەمراھلىقىدا جەنۇبقا سەپەر قىلغانلىقىنى، ئۇنىڭ شۇ كەتكەنچە ئاقسۇ، قەشقەر ۋە خوتەن ۋىلايەتلىرىدە تاكى 7-ئايغىچە نەق مەيدان تەكشۈرۈشىدە بولۇپ، شۇ يىلى ياز ئاخىرلىشىپ، كۈزنىڭ شەپسى كېلىۋاتقان مەزگىللەردە ئۈرۈمچىگە قايتىپ كەلگەنلىكىنى يازىدۇ.

باربارا ستېفېنس شۇ يىلى 7-ئاينىڭ 31-كۈنى سەھەردە ئۈرۈمچىدىن بېيجىڭغا ئۇچقان گومىنداڭنىڭ C47 ھەربىي ترانسپورت ئايروپىلانى بىلەن قۇمۇلدىن ئۆتكەندە ۋەقەگە ئۇچراپ قازا قىلىدۇ. ۋىنكو پاكىستون خانىم ئۇنىڭ جەنۇبتىن قايتىپ كېلىپ، ھەپتە ئون كۈن بولغاندا ئايروپىلان بىلەن قايتقانلىقىنى تىلغا ئالىدۇ. شۇنداق بولغاندا ئۇنىڭ جەنۇبتىن ئۈرۈمچىگە قايتىپ كەلگەن ۋاقتى 1947-يىلى 7-ئاينىڭ ئىككىنچى يېرىمىغا توغرا كېلىدۇ.

ھالبۇكى، 100 مىڭ كىشىلىك گومىنداڭ ئارمىيەسىنىڭ ئۈرۈمچىدە تۇرۇشلۇق باش قوماندانى بولغان گېنېرال سوڭ شىليەن ئامېرىكا مۇخبىرى باربارا ستېفېنسنىڭ جەنۇبتا 2 ئاي تەكشۈرۈشتە بولغانلىقىنى، ئۇنىڭ تەخمىنەن 1947-يىلى 4-ئاي بىلەن 5-ئاي ئارىلىقىدا ئۈرۈمچىدىن خىتايغا ئۇچقان ئايروپىلاندا ۋەقەگە ئۇچراپ قازا قىلغانلىقىنى تىلغا ئالىدۇ.

سوڭ شىليەننىڭ ئەسلىمىسىنىڭ كېيىنكى ۋاقىتلاردا يېزىلغانلىقى، ئۇنىڭ ئۈستىگە ئەسلىمىسىدىكى بەزى بايانلارنى خىتاي كومپارتىيىسىنىڭ ئەسلىمە يېزىش ۋە تارىخىي ماتېرىياللارنى رەتلەپ نەشر پىرىنسىپىغا ماسلاشتۇرۇش ئېھتىياجى بىلەن يازغانلىقى سەۋەبلىك، ۋىنكو پاكىستون خانىمىنىڭ ئەسلىمىسىدىكى باربارا ستېفېنسقا دائىر بايانلارنى بىر قەدەر ئىشەنچلىك دەپ قاراشقا بولىدۇ.

«بىز ستېفېنس خېنىم جەنۇبتىن قايتىپ كەلگەندە، ئۇنىڭ نېمىلەرنى دوكلات قىلىدىغانلىقىغا بەكمۇ قىزىقتۇق. ئۇ جەنۇبتىكى مەزگىلىدە قەشقەردىن خوتەنگىچە بولغان لىنىيەلەردە ھەرقايسى شەھەر-بازارلارنى، شۇنداقلا پۈتكۈل جەنۇبىي ۋىلايەتلەرنى كېزىپ چىققان ئىدى. ئۇ ئۈرۈمچىگە قايتىپ كەلگەندە ياز ئاخىرلىشىپ قالغان ئىدى» دەپ يازىدۇ ۋىنكو پاكىستون خانىمىم. ئەمما سوڭ شىليەن باربارا ستېفېنسنىڭ ئۈرۈمچىدىن يولغا چىقىپ، قاراشەھەر، كۇچا، ئاقسۇ ۋە قەشقەر قاتارلىق جايلاردا ئىككى ئايدەك زىيارەتتە بولغانلىقىنى، ئۇنىڭ ئىلغار ئىدىيەگە ئىگە يازغۇچى ئىكەنلىكىنى، ئوچۇق-يورۇق، سەمىمىي، چىقىشقا تۇرمۇشتا ئاددىي-ساددا قىز ئىكەنلىكىنى تىلغا ئالىدۇ.

سوڭ شىليەن ئەسلىمىسىدە باربارا ستېفېنسنىڭ ئەينى ۋاقىتتا ئۈرۈمچىگە كەلگەن ئامېرىكا مۇخبىرلىرى ئىچىدە ئۆزىدە ئەڭ چوڭقۇر تەسىر قالدۇرغان بىر ئاق تەنلىك قىز ئىكەنلىكىنى تىلغا ئالىدۇ. ئۇ ئارىدىن شۇنچە يىللار ئۆتۈپمۇ 1947-يىلى يازدا ئامېرىكا مۇخبىرى باربارا ستېفېنس بىلەن ئۈرۈمچىدە كۆرۈشكەن چاغدىكى سۆھبەتنىڭ ھېلىمۇ ئېسىدە ئىكەنلىكىنى ئەسكەرتىپ ئۆتىدۇ: «ئۇ جەنۇبىي شىنجاڭدىن قايتىپ كەلگەندىن كېيىن ئۈرۈمچىدە مەن بىلەن ئايرىم كۆرۈشتى. كۆرۈشۈش ئىككى سائەتتە داۋام قىلدى. شىنجاڭ بانكىسىنىڭ باشلىقى لو جىمېي (罗志枚) بىزگە تەرجىمانلىق قىلدى. باربارا مەندە چوڭقۇر تەسىر قالدۇردى. ئۇنىڭ شۇ چاغدا ماڭا دېگەن گەپلىرى ھېلىمۇ شۇنچىلىك ئوچۇق ئېسىمدە تۇرۇپتۇ. ئۇ ماڭا مۇنداق دېگەن ئىدى: «مەن جەنۇبقا بېرىشتىن ئىلگىرى، يەنى ئۈرۈمچىدە تۇرغان ۋاقىتلىرىمدا ئۆلكىلىك بىرلەشمە ھۆكۈمەتتىكى كۆپلىگەن مەسئۇل كىشىلەر ۋە ئۈرۈمچىدىكى ئامېرىكىلىقلار بىلەن مۇنازىرە قىلىشقان ئىدىم. ئۇلارنىڭ ھەممىسى ماڭا شىنجاڭ مەسئۇلى مىللىي مەسئۇل ۋە شۇنداقلا دىپلوماتىيە مەسئۇلىسىدۇر، دېگەن ئىدى. ئەلۋەتتە، بۇ قاراشنى خاتا دېگىلى بولمايتتى. ئەمما بۇ مەسئۇلنى ھەل قىلىش كېرەك؟ بەزىلەر بۇ مەسئۇلنى ھەل قىلىشنىڭ ئاچقۇچى سوۋېتلەردەك سىياسەت يۈرگۈزۈشتە دېسە، يەنە بەزىلەر مىللەتلەر باراۋەرلىكىنى كاپالەتكە ئىگە قىلىدىغان سىياسەت يۈرگۈزگەندىلا ئاندىن شەرقىي تۈركىستان مەسئۇلىسىنى قىلغىلى بولىدۇ، دەيتتى. مېنىڭچە، شەرقىي تۈركىستان مەسئۇلىسى ئۈنچىلىك ئاددىي مەسئۇل ئەمەس. مەن شەرقىي تۈركىستاننىڭ جەنۇبىدا ئىككى ئاي زىيارەتتە بولىدۇم. نوپۇس ئەڭ كۆپ بولغان قەشقەر ۋە ئاقسۇ ۋىلايەتلىرىدە ئۇزۇنراق تۇردۇم. جەمئىيەتنىڭ چوڭقۇر قاتلاملىرىغا چۆكۈپ تەكشۈردۈم، پۇقرالار بىلەن بىللە كۈن ئۆتكۈزدۈم. بۇ جەرياندا ئۇلارنىڭ ئويلايدىغىنىنىڭ مىللىي مۇستەقىللىق ياكى ئالىي مۇختارىيات ئەمەسلىكىنى، تەشۋىقاتلاردا دېيىلگەندەك ئۇلارنىڭ خىتايلارغا ئۇ قەدەر ئوچ ئەمەسلىكىنى، پەقەتلا تەشۋىقاتنىڭ قۇترىتىشى بىلەن پۇقرالاردا خىتايلارغا نىسبەتەن ئۆچمەنلىك پىسخىكىسىنىڭ شەكىللەنگەنلىكىنى ھېس قىلىدىم، ئەلۋەتتە ئۇلارنىڭ قىزىقىدىغىنى قايسى دۆلەتكە يېقىن، قايسى دۆلەتلەرگە سوغۇق مۇناسىۋەت تۇتۇش مەسئۇلىسىمۇ ئەمەس ئىدى. ئۇلارنىڭ ئەڭ كۆڭۈل بولىدىغىنى قانداق

قىلىپ نامراتلىقتىن قۇتۇلۇپ، ياخشىراق ياشاش مەسلىسى ئىدى. يەرلىك يۇقىرى قاتلام فېئودال كۈچلەرنىڭ تەسىرى ئىنتايىن زور بولۇپ، ئاخۇنلار ۋە دىنى ساھەدىكىلەرنىڭ كونتروللىقىمۇ ئېغىر ئىدى. ناۋادا ئۇلارنى كونترول قىلىپ تۇرغان خىتاي ئەمەلدارلىرىنىڭ ھەممىسىنى قوغلاپ چىقارغان تەقدىردىمۇ، يەنىلا مەسلىنى ھەل قىلغىلى بولمايتتى...»

ھالبۇكى، سوڭ شىليەننىڭ ئەسلىمىسىدە تىلغا ئېلىنغان باربارا ستېفېنسىنىڭ يوقىرىقى سۆزلىرىنى دەلىللەيدىغان ئىككىنچى بىر مەنبە يوق. بولۇپمۇ سوغۇق ئۇرۇشنىڭ پەردىسى ئېچىلىپ، كوممۇنىزم تەھدىتىگە قارشى ئومۇمىيۈزلۈك كەيپىيات شەكىللەنگەن ئامېرىكىلىق مۇخبىر ستېفېنسىنىڭ ئۈرۈمچىدە گومىنداڭ گېنېرالى سوڭ شىليەنگە بەئەينى كوممۇنىستلاردەك گەپ قىلىشى كىشىدە گۇمان پەيدا قىلىدۇ. ئۇنىڭ ئۈستىگە، سوڭ شىليەننىڭ ئەسلىمىسىدىكى مۇنۇ بايانلار ئۇنىڭ باربارا ستېفېنسى توغرىسىدىكى يۇقىرىقى سۆزلىرىگە نىسبەتەن ئوقۇرمەنلەردە تېخىمۇ كۈچلۈك گۇمان پەيدا قىلىدۇ: «ئۇنىڭ بۇ سۆزلىرى ئەينى ۋاقىتتىكى شىنجاڭدا مەۋجۇت بولۇپ تۇرغان سىنىپىي كۈرەش ۋە زىددىيەتلىرىنى كۆرسىتىپ بەرگەن ئىدى. ئۇ ۋاقىتتا مەن ئۇنىڭ مەقسىدىنى مەلۇم دەرىجىدە ھېس قىلغان بولساممۇ، ئەمما ھەقىقىي مەنىسىنى چۈشەنمىگەن ئىكەنمەن. ئازادلىقتىن كېيىن ئۆگىنىش جەريانىدا سىنىپ ۋە سىنىپىي كۈرەشنىڭ ھەقىقىتىنى چۈشەنگەندىن كېيىنلا، ئاندىن ئۇنىڭ سۆزلىرىنىڭ چوڭقۇر مەنىسىنى قايتا چۈشەنگەندەك بولدۇم. بۇ يەردە ئۇنىڭ ئەينى ۋاقىتتا ماڭا دېگەن سۆزلىرىنى قايتا ئەسلەش ئارقىلىق ئامېرىكىلىق بۇ ئىلغار يازغۇچىنى خاتىرىلەمەكچى بولدۇم.»

قىزىقارلىق يېرى شۇكى، گومىنداڭنىڭ شەرقىي تۈركىستاندا تۇرۇشلۇق 100 مىڭ كىشىلىك ئارمىيەسىنىڭ باش قوماندانى بولغان سوڭ شىليەن سىنىپ ۋە سىنىپىي كۈرەش تەلىماتىنى 1947-يىلى يازدا ئەمدىلا 20 ياشتىن ئاشقان ئامېرىكىلىق مۇخبىر باربارا ستېفېنسىنىڭ سۆزلىرىدىن ئۆگەنگەنمىش!..

دەرۋەقە، 1947-يىلى 3-ئاينىڭ ئاخىرى ئۈرۈمچىدىن ئايرىلىپ، جەنۇبىي ۋىلايەتلەرگە زىيارەتكە بارغان باربارا ستېفېنسى شۇ يىلى ياز ئاخىرلىشىشقا يېقىن قايتىپ كېلىدۇ. ۋىنكو پاكىستون خانىمىنىڭ ئەسلىمىسىگە ئاساسلانغاندا، باربارا ستېفېنسىنىڭ جەنۇبتىكى ۋىلايەتلەردە تەكشۈرۈش ئېلىپ بارغان ۋاقتى ئۈچ يېرىم ئاي ئەتراپىدا بولۇپ، ئۇ 1947-يىلى مارتنىڭ ئاخىرلىرى ئۈرۈمچىدىكى ئامېرىكا كونسۇلخانىسىنىڭ ئۇيغۇر تىلى تەرجىمانى خەمەت سابىرى بىلەن بىللە يولغا چىقىپ، 7-ئاينىڭ ئوتتۇرىلىرى قايتىپ كېلىدۇ. ھالبۇكى، سوڭ شىليەن ئەسلىمىسىدە باربارا ستېفېنسىنىڭ جەنۇبتا بولغان ۋاقتىنى ئاران ئىككى ئاي دەپ يازىدۇ. ئۇنىڭ ئۈستىگە ئۇ ئەسلىمىسىدە يەنە باربارا ستېفېنسىنىڭ گومىنداڭ ھۆكۈمىتىنىڭ شەرقىي تۈركىستاننى ئىدارە قىلىش سىياسىتىنى ئوچۇق-ئاشكارا تەنقىد قىلىدىغان، گومىنداڭ ئارمىيەسىنىڭ يەرلىك خەلققە يۈرگۈزۈۋاتقان باستۇرۇش قىلمىشلىرىغا قەتئىي قارشى تۇرىدىغان بىرى ئىكەنلىكىنى يوشۇرىدۇ. شۇڭا سوڭ شىليەننىڭ ئەسلىمىسىدىكى باربارا ستېفېنسىقا دائىر بەزى بايانلارنىڭ چىنلىقى كىشىدە گۇمان پەيدا قىلىدۇ. ئۇ جەنۇبتىن قايتىپ كەلگەندىن كېيىن ئۆز تەسىراتلىرى ۋە پىكىر-قاراشلىرىنى سوڭ شىليەن ئۇ ياققا تۇرسۇن، ھەتتا ئۈرۈمچىدىكى ئامېرىكا كونسۇلى پاكىستون بىلەنمۇ ئورتاقلاشمايدۇ. شۇڭا ۋىنكو پاكىستون خانىم بۇ ھەقتە مۇنداق دەپ يازىدۇ: «بىز ستېفېنسى خېنىمنىڭ جەنۇبتىن ئالغان تەسىراتلىرى بىلەن تەكشۈرۈش دوكلاتلىرىغا بەكمۇ قىزىققان ئىدۇق. چۈنكى ئۇ گومىنداڭ دائىرىلىرىنىڭ يەرلىك مىللەتلەرگە تۇتقان پوزىتسىيەسىگە نىسبەتەن تولمۇ تەنقىدىي پوزىتسىيەدە ئىدى، ھەتتا بۇ قارىشىنى يوشۇرۇپمۇ ئولتۇرمىغان ئىدى. جەنۇبتىن قايتىپ كەلگەندىن كېيىن ئۇنىڭ كۆزقاراشلىرىدا ئۆزگىرىش بولدىمۇ-يوق، بۇنى بىلگىلى بولمىدى. شۇنىڭدىن كېيىن ئۇ ئامېرىكاغا قايتىشنىڭ جىددىي تەييارلىقى بىلەن ئالدىراش بولۇپ، ئۆزىنىڭ جەنۇب سەپىرى ھەققىدە كۆپ گەپ قىلمىدى.»

شۇنىسى ئېنىقكى، باربارا ستېفېنسى جەنۇبتىكى ۋىلايەتلەردە تەكشۈرۈشتە بولغان مەزگىللەردە، گومىنداڭ دائىرىلىرى بىلەن ئىلى تەرەپ ئارىسىدىكى سىياسىي توقۇنۇش ئىنتايىن كەسكىنلىشىپ، ئۆلكىلىك بىرلەشمە ھۆكۈمەت جىددىي تۈردە پارچىلىنىش گىردابىغا قاراپ يۈزلىنىدۇ. جاڭ جىجۇڭ بىلەن ئەخمەتجان

قاسىمى مۇشۇ مەزگىللەردە ئۆلكىلىك ھۆكۈمەتنىڭ تەكشۈرۈش ئۆمىكىنى باشلاپ ئاقسۇ، قەشقەر، يەركەن ۋە خوتەن قاتارلىق تۆت ۋىلايەتتە تەكشۈرۈشتە بولىدۇ. جاڭ جىجۇڭ بولۇپمۇ ئىلى تەرەپنىڭ نەسىرى كۈچلۈك بولغان قەشقەر ۋىلايىتىدە ئويلاپ باقمىغان قارشىلىقلارغا دۇچ كېلىدۇ. قەشقەر خەلقى، بولۇپمۇ قەشقەردىكى ئوت يۈرەك ئۇيغۇر ياشلىرى جاڭ جىجۇڭنى قەشقەر ۋالىي مەھكىمىسىدە قورشىۋېلىپ ئۇنىڭغا تەلەپنامە قويدۇ، ھەمدە تەلەپلەرگە نەق مەيداندا جاۋاب بېرىشكە قىستايدۇ. قىيىن ئەۋالدا قالغان جاڭ جىجۇڭ گومىنداڭ ھەربىيلىرىنىڭ مۇھاپىزىتىدە قەشقەر يېڭىشەھەرگە قېچىشقا مەجبۇر بولىدۇ. بۇ ۋەقەلەر يۈز بەرگەندە، جەنۇبتا تۇرۇۋاتقان باربارا ستېفېنسىننىڭ ئىككى تەرەپ ئوتتۇرىسىدىكى بۇ سىياسىي كۈرەشتىن خەۋىرى بولماسلىقى مۇمكىن ئەمەس ئىدى.

مۇشۇ نۇقتىدىن ئېيتقاندا، باربارا ستېفېنسىن 1947-يىلىنىڭ ئالدىنقى يېرىم يىلىدا ئۇيغۇر دىيارىنىڭ ۋەزىيىتىنى، بولۇپمۇ گومىنداڭ ھۆكۈمىتى بىلەن ئىلى تەرەپ ئوتتۇرىسىدىكى سىياسىي توقۇنۇشلارنى نەق مەيداندا تۇرۇپ ئەڭ چوڭقۇر دەرىجىدە چۈشەنگەن ئامېرىكا مۇخبىرى دېيىشكە بولاتتى.

كارا يۇلتۇزدىكى سىرلىق ئايروپىلان ۋەقەسى ۋە باربارا ستېفېنسىننىڭ ئۆلۈمى

ئامېرىكاغا قايتىشقا ئالدىرىغان باربارا ستېفېنسىن ئويلانمىغان يەردىن ئۈرۈمچىدىن بېيجىڭغا قايتىدىغان گومىنداڭنىڭ ھەربىي ئايروپىلانغا دۇچ كېلىپ قالىدۇ. ئۇ ۋاقىتلاردا ئۈرۈمچى بىلەن شاڭخەي ئوتتۇرىسىدا ئايدا بىر قېتىم قاتنايدىغان سودا ئايروپىلانى بار بولۇپ، يەنە بىر نۆۋەتلىك ئايروپىلان كەلگىچە بىر ئاي ساقلاشقا توغرا كېلەتتى.

شۇنداق قىلىپ، 1947-يىلى 7-ئاينىڭ 31-كۈنى باربارا ستېفېنسىن ئۈرۈمچىدىن بېيجىڭغا قاراپ ئۇچقان گومىنداڭ ھاۋا ئارمىيەسىنىڭ C47 تىپلىق ھەربىي ترانسپورت ئايروپىلانغا چىقىدۇ. سوڭ شىليەن ئەسلىمىسىدە مەزكۇر ئايروپىلاننىڭ گومىنداڭ ھاۋا ئارمىيەسىنىڭ C47 تىپلىق ھەربىي ترانسپورت ئايروپىلانى ئىكەنلىكىنى، ئايروپىلاننىڭ ئۈرۈمچىدىن ھاۋاغا كۆتۈرۈلۈپ ئۇدۇل لەنجوغا قاراپ ئۇچقانلىقىنى، ئەمما قومۇل بىلەن جىۋچۈەننىڭ ئوتتۇرىسىغا كەلگەندە چۈشۈپ كېتىپ، ئايروپىلاندىكى 20 نەچچە كىشىنىڭ ھەممىسىنىڭ قازا قىلغانلىقىنى، ئۇلارنىڭ ئىچىدە خەن يۈرەن (韩乐然) ئىسىملىك بىر رەسسامنىڭمۇ بارلىقىنى تىلغا ئالىدۇ.

ۋىنكو پاكىستون خانىمىمۇ ئەسلىمىسىدە شۇ كۈندىكى مەنزىرىلەرنى كۆز ئالدىغا كەلتۈرۈپ، مۇنداق دەپ يازىدۇ: ئايروپىلاندا ماڭغانلار ئارىسىدا ئەنگىلىيەلىك براين سورېنسون ئىسىملىك ياش يىگىتمۇ بار ئىدى. ئۇ خىتايدا ئامبۇلانس (جىددىي قۇتقۇزۇش ماشىنىسى) شوپۇرى بولۇپ ئىشلىگەن ئىكەن. بىز شۇ كۈنى بۇ ئىككى ياشنىڭ ھاياتى كۈچى ئۇرغۇپ تۇرغانلىقىنى كۆرگەن ئىدۇق. ئۇلارنىڭ سارغۇچ چاچلىرى بىلەن كۆپ-كۆك كۆزلىرى كىشىنى جەلپ قىلاتتى. چۈنكى بىز شۇنچە ئۇزۇن ۋاقىتتىن بۇيان كونسۇلخاننىڭ يەلەمپىيىدىن چىقىپ-چۈشۈۋاتقان ئاسىيالىقلارنىڭ چىرايىنى كۆرۈپ ئادەتلەنگەن ئىدۇق. براين يولغا چىقىشتىن بىر كۈن بۇرۇن، كونسۇلخاننىڭ كىرخانىسىدا كىيىملىرىنى يۇغۇزغان ئىدى. بىز يەنە شۇ كۈنى بازاردىن مۇزدەك قوغۇن سېتىۋېلىپ كىرىپ، ئۇلار بىلەن بىللە يېگەن ئىدۇق. بىز برايننىڭ خوشال ۋە ئوچۇق مەجەزىنى بەكمۇ ياقتۇرغان ئىدۇق... يولغا چىقىدىغان كۈنى سەھەردە بىز باربارا بىلەن برايننى ئېلىپ ئايرودرومغا چىقتۇق ۋە ئۇلارنى ئۇزىتىپ قويدۇق. شۇ كۈنى چۈشتىن كېيىن، بىز ئۇلار ئولتۇرغان ئايروپىلاننىڭ چۈشۈپ كەتكەنلىكىنى ئاڭلاپ تۇرۇپلا قالدۇق. ئايروپىلان شۇ كۈنى نورمال ئۇچۇش پىلانى بويىچە قومۇلدا توختاپتۇ. ھاۋا ناھايىتى ئوچۇق بولۇپتۇ. شۇنىڭ بىلەن ئايروپىلان لەنجوغا قاراپ ئۇچۇشنى داۋاملاشتۇرۇپتۇ. ئەپسۇسكى، قومۇلدىن ئۇچۇپ ئۇزۇن ئۆتمەيلا بىر تاغلىق رايونغا كەلگەندە چۈشۈپ كېتىپتۇ. ھېچكىم ساق قالماپتۇ. ھەممە نەرسىلەر كۆيۈپ كۈل بولۇپ كېتىپتۇ.»

توماس لايبرد ئۆزىنىڭ «تېبەتكە كىرىش» ناملىق كىتابىدا مۇنداق دەپ يازىدۇ: «1947-يىلىنىڭ باشلىرىدا ئامېرىكادىكى «زامان» ژۇرنىلىنىڭ ئىختىيارى مۇخبىرى باربارا ستېفېنس ئۈرۈمچىگە بېرىپ، شەرقىي تۈركىستان جۇمھۇرىيىتىنىڭ شىنجاڭ ئۆلكىلىك بىرلەشمە ھۆكۈمەتتە ۋەزىپە ئۆتەۋاتقان ئۇيغۇر كومىسسارى (بۇ يەردە ئەخمەتجان قاسىمنى دېمەكچى) بىلەن كۆرۈشىدۇ ۋە ئۇنى قايىل قىلىپ، شەرقىي تۈركىستان جۇمھۇرىيىتىنىڭ مەركىزى غۇلجاغا بېرىش ۋەزىپىسى ئالىدۇ. ئۇ غۇلجاغا بېرىپ زىيارەت قىلىدۇ، ئۇزۇن-ئۇزۇن خاتىرىلەرنى يازىدۇ، نۇرغۇن فوتو-سۈرەتلەرنى تارتىدۇ. قايتاشىدا ئۇ ئولتۇرغان ھەربىي ئايروپىلان چۈشۈپ كېتىپ، ئايروپىلاندىكى يولۇچىلارنىڭ ھەممىسى ئۆلىدۇ. ئۇنىڭ خاتىرىلىرى ۋە تارتقان فوتو سۈرەتلىرىنىڭ ھەممىسى كۆيۈپ يوق بولىدۇ. بۇنى تېخىمۇ سىرلىقلاشتۇرغىنى شۇكى، شۇ قېتىملىق ئايروپىلان قازاسىدا ئۆلگەنلەر ئارىسىدا بىر نەپەر خىتاي گېنېرالى بىلەن بۈيۈك بىرىتانىيە پارلامېنتى ئەزاسىنىڭ ئوغلىمۇ بار ئىدى.»

شۇنداق قىلىپ، ئىلىدىكى شەرقىي تۈركىستان جۇمھۇرىيىتىنى تۇنجى قېتىم زىيارەت قىلغان، ئەخمەتجان قاسىمى ۋە ھېكىمبەگ خوجا قاتارلىق ئىنقىلاب رەھبەرلىرى بىلەن بىۋاسىتە كۆرۈشكەن، جاڭ جىجۇڭغا «شىنجاڭغا نېمىشقا مۇستەقىللىق بەرمەيسىلەر» دەپ سوئال قويغان، سەزگۈر سوئاللىرى بىلەن ئۈرۈمچىدىكى سوۋېت ئىتتىپاقى كونسۇلىنى نەمىترەتكەن، جەنۇبتىكى ئاقسۇ، قەشقەر ۋە خوتەن ۋىلايەتلىرىدە ئۈچ ئايدىن ئارتۇق ئەمەلىي تەكشۈرۈشتە بولغان ئامېرىكالىق ياش مۇخبىر قىز باربارا ستېفېنس قايتاشىدا قومۇلنىڭ ئارايۇلتۇز (شىڭشىيا) جىلغىسىدا سىرلىق بىر ئايروپىلان ۋەقەسى بىلەن 24 يېشىدا ھاياتىدىن ئايرىلىدۇ.

باربارا ستېفېنسنىڭ قەبرە تېشىغا يېزىلغان شېئىر

باربارا ستېفېنسنىڭ تۇيۇقسىز ئۆلۈمى ئۇنىڭ ئامېرىكا ئاخباراتچىلىقىدىكى پارلاق ئىستىقبالىنى يوققا چىقىرىپلا قالماستىن، بەلكى ئامېرىكا قوشما شىتاتلىرىنىڭ سوۋېت ئىتتىپاقىنىڭ ياردىمىدە قۇرۇلغان شەرقىي تۈركىستان جۇمھۇرىيىتىنى چۈشىنىش ۋە ئۇنىڭ ئىچكى قىسمىدىكى ئەۋاللارنى بىلىش يولىدىكى تىرىشچانلىقلىرىنىمۇ نەتىجىسىز قالدۇرىدۇ.

باربارا ستېفېنسنىڭ شەرقىي تۈركىستان جۇمھۇرىيىتىنىڭ مەركىزى غۇلجانى زىيارەت قىلىپ ئېرىشكەن بىرىنچى قول ماتېرىياللىرى، خاتىرە، قوليازما ۋە يۈزلىگەن فوتو سۈرەتلەر قومۇل بىلەن جىۋچۈەن ئارىلىقىدىكى ئارايۇلتۇز (شىڭشىيا) جىلغىسىدا كۆيۈپ كۈل بولىدۇ.

ئايروپىلان ۋەقەسى يۈز بېرىپ بىرقانچە پەتە ئۆتكەندىن كېيىن گومىنداڭ ھەربىي تەرەپ مەخسۇس بىر تەكشۈرۈش گۇرۇپپىسى ئەۋەتىپ، ئارايۇلتۇزدا چۈشۈپ كەتكەن C47 ھەربىي ترانسپورت ئايروپىلاننىڭ قالدۇقلىرىنى تەكشۈرىدۇ. كۆيگەن جەسەتلەر ئارىسىدىن باربارا ستېفېنسنىڭ جەسىتىنى جەزىملەشتۈرۈلۈپ، مەخسۇس ساندۇق ئارقىلىق نەنجىڭغا ئەۋەتىلىدۇ. 1947-يىلى 12-ئاينىڭ 22-كۈنى باربارا ستېفېنسنىڭ جەسىتى نەنجىڭدىكى ئامېرىكا ئەلچىخانىسى يتەرىپىدىن يەرلىككە قويۇلىدۇ. باش ئەلچى جون لەيتون ستۇئارت دەپنە مۇراسىمىغا رىياسەتچىلىك قىلىدۇ ۋە شەخسەن ئۆزى ۋىدا نۇتۇقى سۆزلەيدۇ. باربارا ستېفېنسنىڭ قەبرە تېشىغا مۇنۇ مىسرالار ئويۇلىدۇ:

ئەلۋىدا، سەن قايتتىڭ،

كەلگەن يېرىڭگە.

بىز قالدۇق،

بۇ قانلىق، ئەسەبى، ناخۇش دۇنيادا.

لېكىن سەن بىلگەندەك،

بىز كۈرەشنى داۋام قىلىمىز،

قىلچە بوشاشماي.

ئەسلا ۋاز كەچمەيمىز،
داۋاملىق ئىچىمىز ۋودكا،
ھەمدە كۈلىمىز يەنە.
كېتىۋەر قەدىرلىكىم،
قىلچە غەم قىلماي،
چۈنكى ئەبەدىي ياشايسەن،
بىزنىڭ قەلبىمىزدە.

باربارا ستېفېنسنىڭ «پارلىغان ساراي» رومانىدا تىرىلگەن ئوبرازى

باربارا ستېفېنسنىڭ ئۆلۈمىدىن كېيىن يىللار ئۆتۈپ ئۇنىڭ ئوبرازى ئامېرىكا يازغۇچىسى ئەيمى لىۋ (Aimee Liu) نىڭ رومانىدا قايتا ئوتتۇرىغا چىقىدۇ. يازغۇچى ئەيمى لىۋ ئۆزىنىڭ «پارلىغان ساراي» (Flash House) ناملىق رومانىدا ئاساسلىق پېرسوناژلارنىڭ بىرى بولغان ئەلىس جەيمەس (Alice James) نىڭ ئوبرازىنى باربارا ستېفېنسنىڭ پىروتوتىپى ئاساسىدا يارىتىدۇ.

ئەيمى لىۋنىڭ مەزكۇر رومانى نەشىر قىلىنغاندىن كېيىن، ئۇ مۇخبىرنىڭ سوئالىغا جاۋاب بېرىپ مۇنداق دەيدۇ: «روماندىكى ئەلىس جەيمەسنىڭ ئوبرازى باربارا ستېفېنسنىڭ پىروتوتىپى ئاساسىدا يارىتىلدى. باربارا ستېفېنسن تارىخىي رېئال شەخس بولۇپ، ئۇ ياش، چىرايلىق، ئالتۇن چاچلىق، سېھرىي كۈچى ئۇرغۇپ تۇرغان ئايال ژۇرنالىست ئىدى. باربارا ستېفېنسن 1947-يىلى خىتاي مىللەتچى ئارمىيەسى (گومىنداڭ ئارمىيەسى) نىڭ توسقۇنلۇقلىرىغا قارىماي خىتاي تىۋەنسىغا كېسىپ ئۆتۈپ شەرقىي تۈركىستانغا بارىدۇ. ئۇ بۇ يەردە گومىنداڭ ھۆكۈمىتى تاشقى دۇنياغا ئاشكارىلاشنى خالىمايدىغان ئۇچۇرلارغا ئېرىشىدۇ. باربارا ئۈرۈمچىدىن بېيجىڭغا قايتىشىدا تولىمۇ گۇمانلىق ئايروپىلان ۋەقەسىدە قازا قىلىدۇ. «پارلىغان ساراي» ناملىق رومانىدا بىر تەرەپتىن ئۇنىڭ خاراكتېرىنى مۇۋەپپەقىيەتلىك يارىتىشقا تىرىشتىم. يەنە بىر تەرەپتىن، ئۇنىڭ ئەينى يىللاردا شەرقىي تۈركىستاندا يۈز بەرگەن سىياسىي ۋەقەلەرنىڭ سىرىنى ئېچىش يولىدىكى تەۋەككۈلچىلىك ئىرادىسىنى ئاڭلىتىشقا تىرىشتىم.»

باربارا ستېفېنسنىڭ قىسقىچە تەرجىمىھالى

باربارا ستېفېنسن 1922-يىلى 8-ئاينىڭ 30-كۈنى نيۇ-يورك شىتاتىنىڭ يونكېرس بازىرىدا تۇغۇلغان. ئۇنىڭ دادىسى لۇئىس دۇمونت بىرېوۋېر، ئانىسى مارگارىت ستېفېنسن بولۇپ، ئۇ تۇغۇلغاندا ئاتا-ئانىسى ئۇنىڭغا باربارا ئېلىپ بىرېوۋېر دەپ ئىسىم قويغان. كېيىنچە ئاتا-ئانىسى ئاجرىشىپ كەتكەندىن كېيىن، ئۇ ئانىسى بىلەن ياشاپ، ئانىسىنىڭ ئەسلىدىكى فامىلىسىنى ئۆزىگە فامىلە قىلىپ قوللانغان. ئۆسمۈرلۈك يىللىرىدا ئائىلىسى بىلەن بىرلىكتە نيۇ-يورك شىتاتىدىن ۋىرجىنىيە شىتاتىنىڭ پايتەخت ۋاشىنگتونغا قوشنا ئارىلىكتەن ئەتراپىغا كۆچۈپ كېلىدۇ.

ياش باربارا ئالاباما شىتاتىدا ئۈنۈپىرستېتنىڭ بىرىنچى يىلىنى تۈگىتىدۇ، ئاندىن نيۇ-يورك شەھىرىدىكى بارنارد ئۈنۈپىرستېتىغا ئالمىشىپ كېلىدۇ ۋە بۇ ئۈنۈپىرستېتتا باكلاۋېرلىقنى تاماملايدۇ. شۇنىڭدىن كېيىن ئۇ ئامېرىكا قوشما شىتاتلىرى ئۇرۇش ئىنفورماتسىيە ئىشخانىسى (OWI) نىڭ چەتئەلدىكى خىزمىتىگە قوبۇل قىلىنىپ، ئۇرۇش مەزگىلىدىكى گومىنداڭ ۋەكىلىنىڭ ۋاقىتلىق پايتەختى چۇڭچىڭدا خىزمەت قىلىدۇ. چۇڭچىڭدا تۇرغان مەزگىللىرىدە ئۇ ئامېرىكا ئاخبارات ساھەسىدىكى داڭلىق ژۇرنالىستلار بىلەن تونۇشىدۇ ۋە دوست بولىدۇ.

ئامېرىكادا چىقىدىغان «تۇرمۇش» ژۇرنىلىنىڭ 1945-يىلى 5-نويابىردىكى مەخسۇس سانىدا باربارا

ستېفېنسنىڭ چوڭچىڭدىكى زىيارىتىنى سۈرەتلىك خەۋەر تەرىقىسىدە تونۇشتۇرۇلدى.
باربارا ستېفېنس ئىككىنچى دۇنيا ئۇرۇشى ئاخىرلىشىشى بىلەن، ئامېرىكا قوشما شىتاتلىرى ئۇرۇش
ئىنفورماتسىيە ئىشخانىسى (OWI) قارىمىقىدىكى خىزمىتىدىن ئىستىپا بېرىپ، قىسقا مەزگىل فرانسىيە
ئاگېنتلىقىنىڭ ئىختىيارىي مۇخبىرى بولۇپ ئىشلەيدۇ. بۇ مەزگىلدە بېيجىڭغا يۆتكىلىپ، خىتايدىكى
ئىچكى ئۇرۇش ھەققىدە خەۋەر يازىدۇ. 1946-يىلى 11-ئايدا چوڭچىڭدىن كۆزۈپلۇق دالا ماشىنىسىغا ئولتۇرۇپ،
قۇرۇقلۇق يولى بىلەن ئۇيغۇر دىيارىغا سەپەر قىلىدۇ. ئۇنىڭ بۇ قېتىملىق ئۇزاق سەپىرىنىڭ مەقسىتى
گومىنداڭ ھۆكۈمىتىنىڭ شەرقىي تۈركىستاندىكى يەرلىك خەلقلەرگە قاراتقان قاتتىق قول سىياسىتىنى
تەكشۈرۈش، ھەمدە ئىلىدا قۇرۇلغان شەرقىي تۈركىستان جۇمھۇرىيىتىنى زىيارەت قىلىش ئىدى.
دېگەندەك، ئۇ 1947-يىلى يانۋارنىڭ ئاخىرىدىن فېۋرالنىڭ ئوتتۇرىلىرىغىچە ئەخمەتجان قاسىمنىڭ
تەستىقى بىلەن ئىلىنى زىيارەت قىلىدۇ.

ئىلىدا شەرقىي تۈركىستان جۇمھۇرىيىتى جاكارلانغاندىن بۇيان، يېڭىدىن دۇنياغا كەلگەن بۇ جۇمھۇرىيەت-
نىڭ ماناس دەرياسىنى پاسىل قىلغان چېگراسى غەربتىكى قوشنىسى سوۋېتتىن باشقا ھەرقانداق بىر دۆلەتكە
ئېتىكلىك ئىدى. غەرب دۇنياسى، جۈملىدىن ئامېرىكا قوشما شىتاتلىرى ئىلىدا قۇرۇلغان شەرقىي تۈركىستان
جۇمھۇرىيىتىنى «سوۋېت ئىتتىپاقىنىڭ ئوربىتاسىدا پەيدا بولغان دۆلەت» ياكى «سوۋېت ئىتتىپاقىنىڭ
كۆلەڭگىسى» دەپلا چۈشەنەتتى.

شەرقىي تۈركىستان جۇمھۇرىيىتى دۇنياغا كەلگەندىن بۇيان، سوۋېت ئىتتىپاقىنىڭ ھەربىي ۋە مەمۇرى
خادىملىرىدىن باشقا ھېچقانداق بىر چەتئەل پۇقراسى بۇ جۇمھۇرىيەتنىڭ تۇپرىقىنى دەسسەپ باقمىغان ئىدى.
ھالبۇكى، بۇ مۇمكىنچىلىك 24 ياشلىق ئامېرىكا مۇخبىرى باربارا ستېفېنسىغا نېسىپ بولدى. باربارا
ستېفېنس شەرقىي تۈركىستان جۇمھۇرىيىتىنى زىيارەت قىلغان تۇنجى ئامېرىكا مۇخبىرى، شۇنداقلا تۇنجى
غەرب مۇخبىرى بولۇپ قالدى. ئەمما ئۇنىڭ شەرقىي تۈركىستان جۇمھۇرىيىتى ھەققىدە غەربتىكى ئەركىن
دۇنياغا، جۈملىدىن ئامېرىكا جامائەتچىلىكىگە ئاشكارىلىماقچى بولغانلىرى ئۆزى بىلەن بىللە بۇ ئەزىم
تۇپراقنىڭ چېگرىسىدا سىرلىق رەۋىشتە غايىپ بولدى...



سىز ئونۇمايدىغان ماۋ زېدوڭ

«ماۋ زېدوڭنىڭ
شەخسىي دوختۇرىنىڭ
كەسىلمىسى» دىن
تەرمىلەر

لى جىسۋى

ماۋ زېدوڭ قانداق ئادەم؟ ئەگەر بۇ سوئال بىز شەرقىي تۈركىستانلىقلاردىن سورالسا، «ئۇ بىزنى يەتمىش يىلدىن بېرى ئېزىپ، ئۆلتۈرۈپ، خارلاپ كەلگەن خىتاي كوممۇنىستلىرىنىڭ ئاتامانى، تارىختا مىسلى كۆرۈلمىگەن، ھىتلىر دەرىجىلىك مەلئۇن مۇستەبىت» دەپ جاۋاب بېرىشىمىز مۇمكىن. ئەمما، بۇ سوئال خىتايلارنىڭ ئۆزىدىن سورىلىپ قالسا، خىتايدىكى ئۇچۇر قامالى، ماۋ زېدوڭنى تا ھازىرغىچە «نۇقسانسىز» داھىي سۈپىتىدە ماختاپ – ئۇچۇرۇشلار نەتىجىسىدە، ئۇلار «ماۋ زېدوڭ <مەدەنىيەت ئىنقىلابى> دا سەل تەلۋىلىك قىلغان بولسىمۇ، لېكىن ئومۇمىي جەھەتتىن يەنىلا <بۈيۈك داھىي> دېيىشكە ئەرزىيدىغان ئادەم» دەپ تەرىپلىشىدۇ.

ھالبۇكى، يۇقىرىقىلار ئىككى تەرەپنىڭ جامائەتچىلىككە مەلۇم بولغان تارىخىي ئۇچۇرلار ئاساسىدا، ئۆز مەۋقەسىدە تۇرۇپ، ماۋ زېدوڭنىڭ «تارىخىي» ياكى «سىياسىي» كىملىكىگە بەرگەن باھاسى. ئەمما، «ئۇنداقتا رېئال، شەخسىي تۇرمۇشتا، ماۋ زېدوڭ زادى قانداق ئادەم ئىدى؟» دەپ سورالسا، بۇنىڭغا شەرقىي تۈركىستانلىقلار تۈگۈل، مۇتلەق كۆپ قىسىم خىتايلار ئۆزلىرىمۇ ئېنىق جاۋاب بېرەلمەيدۇ. بۈگۈن بىز بۇ سوئالنىڭ جاۋابىنى ماۋ زېدوڭ بىلەن 22 يىل بىللە ياشىغان، ئۇنىڭ شۇ جەرياندىكى قىلمىش – ئەتمىشلىرىگە يېقىندىن شاھىت بولغان خۇسۇسىي دوختۇرى لى جىسۋىنىڭ ئاغزىدىن ئاڭلايمىز.

李志绥 (لى جىسۋى) 1919 – يىلى بېيجىڭدا تۇغۇلغان. ئۇنىڭ جەمەتى ئەۋلادتىن ئەۋلادقا دوختۇرلۇق قىلىپ كەلگەن بولۇپ، ئۇمۇ 1945 – يىلى تىببىي پەن دوكتورلۇق ئۇنۋانىنى ئالغان. 1954 – يىلىدىن 1976 – يىلى ماۋ زېدوڭ ئۆلگەنگە قەدەر، 22 يىل ئۇنىڭ شەخسىي دوختۇرى بولغان. 1988 – يىلى، ئامېرىكاغا كۆچۈپ، شۇ يەردە ئولتۇراقلاشقان.

ئاپتونىڭ ئەينى ۋاقىتتىكى كۈندىلىك خاتىرىلىرى ئاساسىدا يېزىپ چىقىلغان بۇ كىتاب 1994 – يىلى ئامېرىكادىكى راندوم كىتابچىلىقى (Random House) تەرىپىدىن نەشىر قىلىنغان. بۇ كىتابتا ئاپتونىڭ ماۋ زېدوڭنىڭ يېنىدا تۇرغان 22 يىل جەريانىدا كۆرگەن – بىلگەنلىرى سىستېمىلىق، ئىخچام بايان قىلىنىپ، خىتاينىڭ دۆلەت ئاتىسى ماۋ زېدوڭغا ئالاقىدار، باشقا كىتابلاردا ئاساسەن ئۇچراتقىلى بولمايدىغان نۇرغۇن

ئىچكى سىرلار ۋە ماۋ زېدوڭنىڭ جامائەتچىلىككە ئاشكارىلانماي كەلگەن خۇنۇك يۈزى رېئال پاكىتلار بىلەن ئوتتۇرىغا قويۇلغان.

ماۋ زېدوڭنىڭ تازىلىق ئادىتى

ماۋ زېدوڭ يېزىدىكى ئادىتىنى داۋاملاشتۇرغان بولۇپ، ئەزەلدىن چىشىنى چوتكىلىمايتتى. ئۇيۇدۇن ئويغانغاندىن كېيىن، چاي بىلەن ئېغىزنى چايقاپ قوياتتى. ئۇنى چىش دوختۇرغا كۆرۈنۈشكە كۆندۈرۈشمۇ بەسى مۇشكۈل ئىدى. بىر قېتىم «1 - ئۆكتەبىر» دۆلەت بايرىمى مۇناسىۋىتى بىلەن نيەنئەنمېن راۋىقىغا چىققاندا، پېڭ دېخۋەي ماڭا: «رەئىسنىڭ چىشى يېشىل سىردا سىرلاپ قويغاندەك بولۇپ كېتىپتۇ، ئۇنى چىش چوتكىلاشقا كۆندۈرسەڭلار بولاتتى» دېگەندى. ماۋ زېدوڭنىڭ بەزى چىشلىرىنى بارماق بىلەن باسسا تۇۋىدىن يىرىك چىقاتتى. ئۇ دوختۇرغا كۆرۈنۈش بىلەن پەقەتلا خوشى يوقلۇقى سەۋەبلىك، شۇنچىۋالا ئاغرىققا چىداپ كەلگەن بولسا كېرەك. [خىتايچە نەشرى 114 - بەت، بۇنىڭدىن كېيىنكى بەت سانلىرىدا ئىزچىل خىتايچە نەشرى ئاساس قىلىنىدۇ، ت]

چىش دوختۇرى جاڭ گۇاڭيەن ماۋ زېدوڭنىڭ چىشىدىكى ئۇزۇننىڭ ياقى جۇغلىنىپ قالغان غەلدە - غەشلەرنى تازىلاپ بولۇپ، ئېھتىيات بىلەن «جۇشى، چىشلىرىنىڭ ئارىسىغا بەك كۆپ نەرسە يىغىلىپ كېتىپتۇ، بۇنىڭدىن كېيىن چىشلىرىنى كۈندە چوتكىلاپ بەرسىلە» دېۋىدى. ماۋ زېدوڭ پىسەنتمۇ قىلماي: «مەن ئەزەلدىن چاي بىلەن ئېغىز چايقايمەن، چىشىمنى چوتكىلىمايمەن. يولۋاسمۇ چىشىنى چوتكىلىمايدۇ، لېكىن ئۇنىڭ چىشلىرى يەنىلا شۇنچە ئۆتكۈرغۇ؟» دېدى. جاڭ گۇاڭيەن ئىككىمىز نېمە دېيىشىمىزنى بىلمەي تۇرۇپ قالدۇق [116 - بەت].

ماۋ زېدوڭ چىش چوتكىلاشنى قارار قىلىپ، مېنى چىش چوتكىسى، چىش پاستىسى تەييارلاشقا بۇيرۇدى. لېكىن، نەچچە كۈن بولار - بولمايلا، يەنە بۇ ئىشنى تاشلاپ قويدى. شۇنىڭدىن كېيىنكى نەچچە يىلدا، ئۇنىڭ چىش ئاغرىقى ئىزچىل داۋاملاشتى، لېكىن ئۇ دوختۇرغا كۆرۈنۈشكە ئۆچ بولغاچقا، چىشلىرىنىڭ ھەممىسى قارىداپ، بىردىن بىردىن چۈشۈشكە باشلىدى. 1970 - يىلىنىڭ باشلىرىغا كەلگەندە، ئۇنىڭ ئارقا تەرەپتىكى چىشلىرىنىڭ ھەممىسى چۈشۈپ كەتتى. ھېلىمۇ ماۋ زېدوڭ گەپ قىلغاندا ياكى كۈلگەندە كالىپۇكلىرى چىشلىرىنى يېپىپ تۇرىدىغان بولغاچقا، ئۇنىڭ چىشلىرىنىڭ شالاڭلاپ، قارىداپ كەتكەنلىكىنى بايقىغانلار ئانچە كۆپ بولمىدى [117 - بەت].

ماۋ زېدوڭ (1949 - يىلى 9 - ئايدا) جۇڭخەنخەيگە كۆچۈپ كەلگەندىن بۇيان، ئىزچىل يۇيۇنۇپ باقمىغانىدى. ئۇ يۇيۇنۇشنى ۋاقىت ئىسراپچىلىقى دەپ قارايتتى. (شۇنىڭ ئورنىغا) ئۇ ئاخشاملىرى ھۆججەتلەرنى كۆزدىن كەچۈرگەن، كىتاب ئوقۇغان ياكى پاراك سېلىپ ئولتۇرغاندا، قوغدىغۇچىلىرى ھۆل لۇڭگە بىلەن ئۇنىڭ بەدىنىنى سۈرتۈپ قوياتتى [114 - بەت].

ماۋ زېدوڭنىڭ كەيىش - ئىشەرەتلىك تۇرمۇشى

张玉凤 (جاڭ يۇفېڭ) 14 يىلدىن بۇيان (1962 - يىلىدىن 1976 - يىلى ماۋ زېدوڭ ئۆلگەنگە قەدەر) ماۋ زېدوڭنىڭ ئەڭ يېقىن خادىمى ئىدى. جاڭ يۇفېڭ ئەسلىدە ماۋ زېدوڭ مەملىكەتنىڭ ھەرقايسى جايلىرىنى كۆزدىن كەچۈرگىلى چىققاندا ئولتۇرىدىغان مەخسۇس پويىزدىكى مۇلازىمەتچى ئىدى، ئەمما (كېيىنچە ماۋ بىلەن ئىزچىل يېقىنلىشىش نەتىجىسىدە) ماۋ زېدوڭنىڭ مەخپىيەت كاتىپلىقىغا تەيىنلەندى. جاڭ يۇفېڭ ماۋ زېدوڭ بىلەن تۇنجى قېتىم 1962 - يىلى قىشتا چاڭشادا ئۆتكۈزۈلگەن كېچىلىكتە ئۇچراشقان بولۇپ، ئۇ چاغدا ئۇ ئون سەككىز ياشتا (ماۋ زېدوڭ بولسا 69 ياشتا) ئىدى. ئۇ ئاشۇ قېتىملىق كېچىلىكتە تەشەببۇسكارلىق بىلەن ماۋ زېدوڭنى تانىشىغا تارتقان ۋە ئىككىيلىن ئۇدا نەچچە رەت تانسا ئويىنغانىدى. مەن

شۇ قېتىملىق كېچىلىك ئاياغلاشقاندا، ماۋ زېدوڭنىڭ ئۇنىڭ قولىدىن تۇتقىنىچە ئۆزىنىڭ ھۇجرىسىغا ئەكىرىپ كەتكەنلىكىنى ئۆز كۆزۈم بىلەن كۆرگەندىم [24 - بەت].

ماۋ زېدوڭنىڭ ئوردىسىدا، ئۇنىڭغا ئەڭ ئەسقاتىدىغان ئادەم يې زىلوڭ (叶子龙) ئىدى. يې زىلوڭ خىتاي كومپارتىيەسى مەركىزىي كومىتېتى بەنگۇڭتىڭى مەخپىيەت كاتىبات ئىشخانىسىنىڭ مۇدىرى بولۇپ، قوشۇمچە ماۋ زېدوڭنىڭ تۇرمۇش ئىشلىرىغا مەسئۇل ئىدى. كېيىنچە مەن ۋاڭ دوڭشىڭدىن، شۇنداقلا يې زىلوڭنىڭ ئۆز ئاغزىدىن، ئۇنىڭ ماۋ زېدوڭغا ئاشنا تېپىپ بېرىدىغانلىقىنى ئاڭلىدىم. يې زىلوڭ جوڭنەنخەيدە، ماۋ زېدوڭنىڭ قورۇسىنىڭ ئارقا تەرىپىدە تۇرىدىغان بولۇپ، ئۇ ياش قىزلارنى جوڭنەنخەيگە ئەكىرىپ، ئاۋۋال ئۆزىنىڭ ئۆيىگە باشلاپ كىرەتتى، ئاندىن (ماۋ زېدوڭنىڭ خوتۇنى) جياڭ چىڭ (江青) ئۇخلاپ قالغاندا، ئۇ قىزلارنى ئاشخانىنىڭ ئارقا تەرىپى ئارقىلىق ماۋ زېدوڭنىڭ ھۇجرىسىغا باشلاپ كىرەتتى ۋە سەھەردە جوڭنەنخەيدىن غىيىپىدە چىقىرىۋېتەتتى [156 - بەت].

1961 - يىلى ئىككىنچى ئايدا، يەنى چاغاندىن ئۇزۇن ئۆتمەيلا بىز ماۋ زېدوڭنىڭ مەخسۇس پويىزىغا ئولتۇرۇپ، گۇاڭجوۋغا قاراپ يولغا چىقتۇق. ماۋ زېدوڭ بۇ قېتىملىق سەپىرىدە تېخىمۇ كۆپ ئاياللارنى بىللە ئېلىۋالغان بولۇپ، ئۇلارنىڭ ئىچىدە ئىككى نەپەر مەخپىي ئىشلار خادىمىدىن باشقا، يەنە بىر يەسلى ئوقۇتقۇچىسىمۇ بار ئىدى. ئىلگىرى ئوغلۇم لى جوڭنىڭ يەسلىدىكى ئوقۇتقۇچىسى بولغان بۇ ئايال ماڭا سەمىمىي، يۇۋاشتەك تەسىر بەرگەندى. ماۋ زېدوڭ ئۇنىڭ بىلەن جوڭنەنخەيدىكى تانسا كېچىلىكىدە تانسا ئويىناپ يۈرۈپ تونۇشۇپ قالغان بولۇپ، بۇ قېتىم ئۇنىڭ «كۆزىنى ئېچىپ قويۇش» ئۈچۈن بىللە ئېلىۋالغانىدى.

پويىز خاڭجۇدىن قوزغىلىپ، ئارىلىقتا چاڭشا شەھىرىنىڭ سىرتىدىكى خېشىپۇ (黑石铺) ۋوگزالدا توختىدى. ماۋ زېدوڭ بۇ يەردە خۇنەن ئۆلكىلىك پارتكومنىڭ بىرىنچى سېكرېتارى جاڭ پىڭخۇا (张平化) ۋە پارتكومنىڭ باشقا بىر نەچچە نەپەر ئەزاسىنى سۆھبەتلىشىشكە چاقىردى. ئەمما، جاڭ پىڭخۇا ۋە پارتكوم شۇجىلىرىدىن بىرى بولغان ۋاڭ يەنجۈن (王延春) كەلگەندىن كېيىنمۇ، ماۋ زېدوڭ ھېلىقى يەسلى ئوقۇتقۇچىسى بىلەن ئۆزىنىڭ ۋاگونىغا بېكىنىۋېلىپ، ئۇلارنى خېلى ئۇزۇن ساقلاشقاندىن كېيىن، ئاندىن چىقتى. ماۋ زېدوڭ ئۇلار بىلەن سۆھبەتلىشىشكە باشلىغاندا، مەن، يەسلى ئوقۇتقۇچىسى ۋە ئىككى نەپەر مەخپىي ئىشلار خادىمى پويىزدىن چۈشۈپ ئەتراپنى ئايلاندۇق. بىر ئازدىن كېيىن مەخپىيەت ئىشخانىسىدىكى لىۋ فامىلىلىك خادىم كېلىپ بىزگە قوشۇلدى. كۆپچىلىك كۈلكە - چاقچاق بىلەن كېتىۋاتقاندا، لىۋ فامىلىلىك خادىم يەسلى ئوقۇتقۇچىسىغا: «بۈگۈن مەن گېپىڭىزنى ئاڭلاپ قالدىم جۇمۇ!» دېدى. (بۇ ئىشنىڭ ئارقا كۆرۈنۈشى ھەققىدە ئازراق توختىلىشقا توغرا كېلىدۇ. ئەينى چاغدىكى خىتاينىڭ شارائىتىدا، ماۋ زېدوڭنىڭ ئاغزىدىن چىققان ھەرقانداق گەپكە ئالىي يوليورۇق سۈپىتىدە مۇئامىلە قىلىنىدىغان بولغاچقا، خىتاي مەركىزىي كومىتېتىنىڭ باشقا كاتتىباشلىرى خىزمەتچىلەرنىڭ ئۇنىڭ سەپەر جەريانىدىكى سۆزلىرىنى رەتلەپ، ھۆججەت قىلىشتا قىيىنلىقلىقنى نەزەردە تۇتۇپ، ماۋ زېدوڭنىڭ ئاۋازىنى ئۇنىڭ ئېلىۋېلىپ، ئاندىن ئالدىرىماي رەتلەپ چىقىش ئۈچۈن، ئۇنىڭ ۋاگونىغا ئاۋاز ئېلىش ئۈسكۈنىسى ئورۇنلاشتۇرۇشقا رۇخسەت قىلغان ۋە ماۋ زېدوڭنىڭ بۇنىڭغا قوشۇلمايدىغانلىقىنى بىلگەچكە، بۇ ئىشنى ئۇنىڭدىن مەخپىي تۇتقاندى. ئۇنىڭ ئېلىش خادىملىرى بۇ ئايالنىڭ ئاۋازىنى ئەنە شۇ جەرياندا ئاڭلاپ قالغان. ئەمما، مۇشۇ ۋەقەدىن كېيىن، بۇ ئۇنىڭ ئېلىش ئىشى سۇغا چىلاشقان. بۇ ھەقتىكى تەپسىلىي مەلۇمات ئۈچۈن ئەسلى كىتابقا قارالسۇن، ت)

ئۇ چۆچۈگىنىچە: «قايسى گېپىمنى ئاڭلاپ قالدىڭىز؟» دەپ سورىدى.

لىۋ كۈلۈپ تۇرۇپ: «جۇشى جاڭ پىڭخۇا شۇجى بىلەن كۆرۈشۈشتىن ئىلگىرى، سىز ئۇنىڭ ۋاگونىدا ئىدىڭىز، شۇ چاغدا سىز ئۇنى تېزراق ئورنىدىن تۇرۇپ كىيىمنى كىيىشكە ئالدىراتمىدىڭىزمۇ؟» دېدى.

يەسلى ئوقۇتقۇچىسى «يەنجۇ؟ يەنە نېمىلەرنى ئاڭلىدىڭىز؟» دېدى.

لىۋ مۇغەمبەرلىك بىلەن كۈلۈپ «ئىشقىلىپ، ھەممىنى ئاڭلىدىم» دېدى.

بۇ چاغدا يالغۇز يەسلى ئوقۇتقۇچىسىنىڭلا ئەمەس، ھەممەيلەننىڭ چىرايى ئۆزگىرىپ كەتتى. كېيىن يەسلى ئوقۇتقۇچىسى بۇ ئىشنى ماۋ زېدوڭغا مەلۇم قىلىۋىدى، ماۋ زېدوڭ بۇ ئىشنى قاتتىق سۈرۈشتۈردى.

پويىز ۋۇخەنگە يېتىپ بارغاندىن كېيىن، مەن ۋاڭ دوڭشىڭ (汪东兴) نىڭ ئىككىنچى نومۇرلۇق بىنادىكى ئىشخانىسىغا كىرسەم، ئۈستەلگە ئۇنئالغۇ، ئۇن لېنتىسى، توك سىملىرى، ھەرخىل چوڭ - كىچىك كاناي دېگەندەك نەرسىلەر دۆۋىلىۋېتىلگەنىكەن. ماۋ زېدوڭ ۋاڭ دوڭشىڭ، مەخپىيەت ئىشخانىسىنىڭ مۇئاۋىن مۇدىرى كاڭ يىمىن (康一民)، لوگۇاڭلو، ئۈنگە ئېلىش خادىمى ليۇ قاتارلىقلارنى ئۈستەلنىڭ ئارقىسىدا تۇرۇپ، مۇشۇ نەرسىلەر بىلەن بىللە رەسىمگە چۈشۈپ، رەسىمنىڭ ئاستىغا «ماۋ زېدوڭنى مەخپىي رازۇپىتكا قىلىش ئۈچۈن، ئوغرىلىقچە ئۈنگە ئېلىش قىلمىشنىڭ ماددىي پاكىتلىرى» دەپ يېزىپ، ئارخىپ قىلىپ ساقلاشقا بۇيرۇق چۈشۈرۈپتۇ [355 ~ 357 - بەتلەر].

ختايچىدىن ئەنۋەر قاراقۇرۇم تەرجىمىسى



تۇرسۇنجان ھېزىم

ئۇيغۇر مىللىتىنىڭ مۇنەۋۋەر ئوغلانى، يېتىشكەن تارىخچى تۇرسۇنجان ھېزىم ياۋۇز 1973-يىلى شەرقىي تۈركىستاننىڭ باي ناھىيىسىدە تۇغۇلغان. 1991-يىلى شىنجاڭ ئۇنىۋېرسىتېتىنىڭ تارىخ كەسپىگە قوبۇل قىلىنىپ، 1996-يىلى ئوقۇش پۈتتۈرگەن. ئوقۇش پۈتتۈرگەندىن كېيىن، ئاقسۇ ۋىلايەتلىك 1-ئوتتۇرا مەكتەپكە تارىخ ئوقۇتقۇچىسى بولۇپ خىزمەتكە چۈشكەن. تۇرسۇنجان ھېزىمنىڭ تارىخ بىلىمى مول ۋە ئەتراپلىق بولۇپ، ئوقۇتقۇچىلىق قىلىش جەريانىدا، ئۇيغۇر تارىخىنى خىتاينىڭ بۇرمىلاشلىرىدىن خالىي، تارىخى چىنلىققا ئۇيغۇن شەكىلدە ئوقۇغۇچىلىرىغا بايان قىلىپ بېرىشكە تىرىشقان. دۈشمەننىڭ تاجاۋۇزىغا ئۇچرىغان بىر مىللەتنىڭ تارىخ ئوقۇتقۇچىسى ئۈچۈن، ۋەتەننىڭ ۋە مىللىتىنىڭ تارىخىنى مىللەتنىڭ كېلەچىكى ھېسابلانغان ئوقۇغۇچىلىرىغا تاجاۋۇزچى دۈشمەننىڭ يازغىنى بويىچە ئەمەس، ۋەتەننىڭ ئوت يۈرەك ئوغلانلىرى ۋە ھەققانىيەتچى ئالىملار تەرىپىدىن يېزىلغىنى بويىچە چۈشەندۈرۈش ئۇيغۇرلاردىن كۆپ كىشىگە نېسىپ بولمىغان خىزمەت. ئېچىنىشلىق يېرى شۇكى، بۇ خىزمەتكە ئۆزىنى ئاتىغانلار ھەر خىل شەكىلدە خىتاينىڭ زىيانكەشلىكىگە ئۇچراپ كەلگەن. تۇرسۇنجان ھېزىم دەل مۇشۇ جەھەتتە خىتاينىڭ زىيانكەشلىكىگە ئۇچرىغان ئوت يۈرەك ئۇيغۇر زىيالىيلىرىدىن بىرىدۇر. تۇرسۇنجان ھېزىم 2004-يىلى 9-ئايدىن باشلاپ دەرس ئۆتۈشتىن توختىلىپ، ئۆز بىلىم قۇرۇلمىسى ۋە ئۇنۋانىغا ئۇيغۇن بولمىغان شەكىلدە دەسلەپتە مەكتەپ دەرۋازىسىنى بېقىشقا، كېيىنچە ئوقۇغۇچىلار ياتاق بىناسىنى بېقىشقا قويۇلغان.

تۇرسۇنجان ھېزىم 2009-يىلى ئۈرۈمچى قىرغىنچىلىقى يۈز بېرىپ ئۇزۇن ئۆتمەي ئائىلىسىدىن تۇتۇپ كېتىلگەن. 2010-يىلى 7-ئايدا ئاقسۇ ئوتتۇرا سوت مەھكىمىسى تەرىپىدىن يەتتە يىللىق قاماق جازاسىغا ھۆكۈم قىلىنغان. سوت مەخپىي ئېچىلغان بولۇپ، ئائىلىسىدىن ھېچكىم سوتقا قاتناشتۇرۇلمىغان. تۇرسۇنجان ھېزىمنىڭ جازا مۇددىتى 2017-يىلىدىن توشقان بولسىمۇ، جازا مۇددىتى توشقان تۇرسۇنجان قايتىلاپ (ياكى

(ياكى داۋاملىق تۈردە) مەھكۇملۇق ھاياتىنى داۋاملاشتۇرماقتا.

تۇرسۇنجان ھېزىم 2004- يىلىنىڭ باشلىرىدا سىنىپ مەسئۇلى ۋە تارىخ دەرسى ئوقۇتقۇچىسى بولۇپ ئىشلەۋاتقاندا، ئۇنىڭ قولىدا ئوقۇغان ئوقۇغۇچىلىرىدىن بىرى تۇرسۇنجان ھېزىم ھەققىدە مۇنۇلارنى بايان قىلغان:

«تۇرسۇنجان مۇئەللىم چاقچاقچى، سۆزگە ماھىر، تەپەككۈرى كەڭ، ئوقۇغۇچىلار بىلەن ياخشى ئارىلىشىپ ئۆتىدىغان، خىتاي تىلىنى، خىتايىنىڭ ۋە چەتئەللەرنىڭ تارىخىنى، سىياسەتلەرنى ياخشى بىلىدىغان، كۆپ قىرلىق بىلىمگە ئىگە ئۇستاز ئىدى. خىتايچىنى پىششىق بىلەتتى، نۇرغۇنلىغان خىتاي فىلىملىرىنى ۋە چەتئەل فىلىملىرىنى خىتايچىدىن ئۇيغۇرچىغا تەرجىمە قىلغان. مۇئەللىم توي قىلغان. بىر كىچىك قىزى بارلىقىنى بىلىمەن. تۇرسۇنجان مۇئەللىمنىڭ ئۆيى ئاقسۇ ۋىلايەتلىك 1-ئوتتۇرا مەكتەپنىڭ ئائىلىلىكلەر قورۇسىدا ئىدى. مەن ئىككىنچى يىللىققا چىققاندا، مەكتەپ مۇئەللىمىمىزنى دەرس ئۆتۈشتىن توختىتىپ، سىنىپ مەسئۇللىقىدىن تۇيۇقسىز قالدۇرۇۋەتتى. كېيىن مەكتەپنىڭ دەۋرۋازىسىنى بېقىشقا قويدى. كېيىنكىرەك مەكتەپنىڭ ئوقۇغۇچىلار ياتاق بىناسىنى بېقىشقا قويدى. تۇرسۇنجان مۇئەللىم مۇشۇ ۋاقىتلاردا ئورخۇن توربېتىنى جانلاندىرغان ئىدى. مەن تولۇق ئوتتۇرىدا ئوقۇۋاتقان ۋاقىتلاردا تۇرسۇنجان مۇئەللىمنىڭ گېرمانىيىگە چىققانچى بولۇپ، گېرمان تىلىنى ئۆگەنگەنلىكىنىمۇ ئاڭلىغان ئىدىم...»(1)

تۇرسۇنجان ھېزىم خىتايچە، تۈركچە ۋە چاغاتاي يېزىقىنى ياخشى ئىگىلىگەن. خىتاي تارىخچىسى لىن گەننىڭ «ھونلارنىڭ ئومۇمىي تارىخى» ناملىق ئەسىرىنى خىتايچىدىن تەرجىمە قىلغان. ئۇ ئۇيغۇرلار ئارىسىدا بىر مەھەل شۆھرەت قازانغان «ئورخۇن ئۇيغۇر تارىخى تورى» نىڭ قۇرغۇچىسى بولۇپ، 2005- يىللىرى ئەتراپىدا قۇرۇلغان بۇ تور بېكەت مەزمۇنلىرىنىڭ سەرخىللىقى، تارىخىي پاكىتلارنىڭ چىنلىقى بىلەن ئۇيغۇر توربەتچىلىكىدىكى مۇھىم تور بەتلەردىن بىرى بولۇپ قالغان. تۇرسۇنجان ھېزىم بۇ تور بەتنىكى ماقالە-ئەسەرلەرنىڭ زور كۆپچىلىكىنى ئۆز قولى بىلەن تەييارلىغان. ئورخۇن تورى خىتاي تاجاۋۇزىدىن بۇيان ئىزچىل رەۋىشتە مېڭىسى يۇيۇلۇشقا دۇچ كەلگەن، چۈشكۈنلەشكەن، چارىسىز قالغان، ئۆز كىملىكىنى ساقلاش ئۈچۈن پۈتى كۆيگەن توخۇدەك تىپىرلاۋاتقان ئۇيغۇرلار ئۈچۈن غايەت زور مەنئىي ئوزۇق ۋە ئويغىنىش ئېلىپ كەلگەن.



سولدىن ئىككىنچى كىشى تۇرسۇنجان ھېزىم

تۇرسۇنجان ھېزىمنى يېقىندىن تونۇيدىغانلار ئۇنىڭ تارىخ ئىلمىي بويىچە چوڭقۇر ۋە ئەتراپلىق مەلۇماتى ۋە كىشىلىك ئەخلاق پەزىلىتى بىلەن جامائەت ئىچىدە سۆيۈلگەن بىر كىشى ئىكەنلىكىنى، ئەمما ئىلمىي ۋە تارىخىي مەسىلىلەردىكى ھەققانىيەتچىلىكى سەۋەبلىك، خىتاي دۆلەت بىخەتەرلىك خادىملىرىنىڭ بۇرۇنلا دىققەت نۇقتىسىغا ئايلانغانلىقىنى بىلدۈرۈشتى. (2)

ئامېرىكادا ياشاۋاتقان مەلۇم ئۇيغۇر زىيالىيسى تۇرسۇنجان ھېزىم ھەققىدە مۇنداق دەيدۇ: «تۇرسۇنجان ئەينى ۋاقىتتا داڭلىق تارىخچىلار بىلەن بولۇپمۇ ھاجى ياقۇپ بىلەن يېقىن ئۆتكەن. ھاجى ياقۇپنىڭ خىتايچە ۋە تۈركچىدىن ناھايىتى مول ماتېرىيال مەنبەلىرى بار ئىدى. تۇرسۇنجان ھېزىم ماتېرىيال توپلاشقا ناھايىتى ئېتىبار بەرگەن ئىكەن. ئەينى دەۋردە ئادەتتىكى كىشىلەر كۆرەلمەيدىغان كىتاب-ماتېرىياللارنى كۆرۈش پۇرسىتىگە ئېرىشكەن. ھاجى ياقۇپنىڭ ۋاسىتىسى ئارقىلىق تۈركىيەدىن كىرگەن ماتېرىياللارنى كۆرۈش پۇرسىتىگە ئېرىشكەن ۋە مۇشۇ جەھەتتىن بىلىمنى ئاشۇرغان، ماتېرىيال يىغىشقا ئېتىبار بەرگەن.

تۇرسۇنجان ھېزىم ئاقسۇغا قايتىپ، ئاقسۇ 1-ئوتتۇرىغا ئىشقا چۈشكەندىن تارتىپ، خىتاي ھۆكۈمىتى-نىڭ دىققىتىنى قوزغىغان ئىكەن. ئۇنىۋېرسىتېت پۈتتۈرۈپ ئۇزاق ئۆتمەي خىتاي بىخەتەرلىك نازارىتى تەرىپىدىن تەكشۈرۈلۈپ سوراق قىلىنغان ۋە قارا تىزىملىككە كىرگۈزۈلگەن. ئۇنىۋېرسىتېت يىللىرىدىن باشلاپ تاكى تۇتۇلغۇچە بولغان ئارىلىقتا خىتايدا ۋە شەرقىي تۈركىستاندا ئۇيغۇر تارىخىغا مۇناسىۋەتلىك ماتېرىياللارنىڭ ھەممىسىنى دېگۈدەك يىغىپ ساقلىغان ۋە ئۆزى ساقلىغان ماتېرىياللار ئاساسىدا ئورخۇن ئۇيغۇر تورىنى قۇرۇپ چىققان. ئورخۇن تورىغا ناھايىتى كۆپ ئەمگىكى سىڭگەن.

2009-يىلىنىڭ باشلىرىدا توردىن تۇرسۇنجان ھېزىمنىڭ ئانىسى تۈگەپ كەتكەنلىكىنى ئاڭلاپ، تېلپون قىلىپ ھال سورىدىم. تېلپوندا مەن بىلەن ئۆزىنى تۇتۇۋالغان ھالدا، نورمال كەيپىيات ئىچىدە پاراڭلاشتى. مېنى ھەيران قالدۇرغان بىر ئىش شۇ بولدىكى، تۇرسۇنجاننىڭ ئانىسى ئالدىنقى كۈنى ۋاپات بويتۇ، (مەن تېلپون قىلغان ۋاقىت) ئۇنىڭ ئانىسى تۈگەپ كېتىپ ئەتىسى ئانىسىنىڭ نامىزىنى چۈشۈرۈپ، يەرلىككە قويۇۋېتىپ قايتىپ كېلىپ، كومپيوتېرنىڭ ئالدىدا ئولتۇرۇپ مىللەتنىڭ خىزمىتىنى قىلىۋاتقان ۋاقىتقا توغرا كەلگەن ئىكەن. ھازىردا تۇرسۇنجاننىڭ، شۇ ھالىتىدىمۇ (ئۆزىگە ھېچقانداق ئىقتىسادىي ۋەياكى باشقا جەھەتتىن مەنپەئەت كەلتۈرمەيدىغان، ئەمما، مىللەت ئۈچۈن تولىمۇ قىممەتلىك ھېسابلىنىدىغان) خىزمىتىنى داۋاملاشتۇرۇشى مېنى ھەقىقەتەن تەسىرلەندۈرگەن ئىدى.»

نەقىل مەنبەلىرى:

<http://london-uyghur-ansambil-munbiri.18026.n3.nabble.com/Tursunjan-hezimning-qisqiche-terjimihali-td2660514.html>

https://www.rfa.org/uyghur/xewerler/qisqa_xewerler/orxun-torbeti-03082011152402.html

ھېكمەت يار ئىبراھىم تەييارلىدى

مۇھەممەد سالھ داموللا

ھاجى ئەكبەر مۇھەممەد نىياز

جازا لاگېرىنىڭ تۇنجى قۇربانلىرىدىن نوپۇزلۇق دىنىي ئالىم مۇھەممەد سالھ داموللا ھاجىمنى ئەسلەيمىز

بۈيۈك تۆھپىكار ئۇستاز ۋە ئىستىداتلىق ئۆلىما مۇھەممەد سالھ داموللا ۋەتىنىمىزدىكى ئەڭ قورقۇنچلۇق چاغلاردىن 1937 - يىلى ئاتۇشتىكى تونۇلغان ئۆلىما سالھ داموللا ھاجىمنىڭ ئائىلىسىدە دۇنياغا كەلگەن . ئوغلى نەجىپ ئەپەندىنىڭ ئېيتىپ بېرىشىچە مەرھۇم 1939 - يىلى جاللات شېڭ شىسەي ئومۇميۈزلۈك ئاق تېررورلۇق ئېلىپ بېرىۋاتقان ئەنسىز چاغلاردا تۇغۇلغان.

سالھ داموللا ھاجىم ھىجرىيە 1313 - يىلى، يەنى مىلادى 1895 - يىلى ئاتۇشتا تۇغۇلغان. زامانىدىكى بۈيۈك ئۆلىمالاردا تەلىم ئېلىپ، ئۇلارنىڭ پۈتۈن ئىلىملىرى بىلەن قوراللىنىپ، قەشقەر ئۆلىمالىرىنىڭ پۈتۈنلەي دېگۈدەك قوللىشى بىلەن 1946 - يىلى قازى قۇززات بولغان. 1949 - 1957 - يىللاردىكى ئاتالمىش «يەرلىك مىللەتچىلەرگە زەربە بېرىش ھەرىكىتى» دە زىيانكەشلىككە ئۇچراپ، ھىجرىيە 1377 - يىلى (1957 - يىلى) 20 - ئىيۇن ۋاپات بولۇپ كەتكەن. سالھ داموللا ھاجىم ئۆز زامانىدا ئەرەب، پارىس ئەدەبىياتى بويىچە يېتىلگەن ئەدىب، ئىسلام دىنى ئىلمىدا توشقان كاتتا ئۆلىما، مەرىپەتپەرۋەر زات ئىدى. پەننىي مەكتەپتە ئوقۇپ يۈرگەن مۇھەممەد سالھ ئاتىسىنىڭ تەسىرىدە كىچىكىدىنلا ئەتراپلىق دىنىي تەلىم ئېلىشقا باشلىدى، 11 يېشىدا خەتمىدىن ئۆتۈپ، مۇرەتتەب قارى بولغاندىن كېيىن ئەرەب، پارىس تىللىرىنى ئۆگىنىشكە كىرىشتى. كېيىنكى ئېغىر جاپالىق كۈنلەردىكى قىيىن شارائىت ۋە بېسىم ئۇنىڭ ئىلىمگە بولغان ئوتتەك ئىشتىياقى ۋە بۈيۈك غايە ئۈچۈن تىكلەنگەن ئىرادىسىنى بويىسۇندۇرالمىدى.

ئاتىسى سالھ داموللا ھاجىم ئوغلىنىڭ يۇمران قەلبىدە ئۇنىڭ توغرا يۆلۈنۈش بويىچە ئەتراپلىق يېتىلىشى ئۈچۈن تۈرتكىلىك رول ئوينايدىغان ئۇنتۇلغۇسىز، ئىلھامبەخش ئىزلارنى قالدۇرغانىدى. ئاتىسىنىڭ تەربىيىسىدە ئىسلام دىنىنىڭ ھەر قايسى ئىلىم تۈرلىرىگە پۇختا ئاساس سېلىپ بولغان مۇھەممەد سالھ داموللا ھاجىم 1955 - يىلى كۈزدە بېيجىنگە بېرىپ، يېڭىلا قۇرۇلغان ئىسلام ئىنىستىتۇتىغا ئوقۇشقا كىرگەن. ئەينى چاغلاردا مىسىردىن تەكلىپ قىلىنغان بەھىيۇددىن زەيبانى، شەيخ ئابدۇلئەتىق ھامىد سۇلايمان قاتارلىق پروفېسسورلارنىڭ بىۋاسىتە يېتەكچىلىكىدە، تەپسىر، ھەدىس، فىقھى، ئەقىدە، ئىسلام پەلسەپىسى، ئىسلام تارىخى، ئىلمىي بالاغەت، ئىلمىي كالىم، ئەرەب ئەدەبىياتى قاتارلىق پەنلەرنى سېستىمىلىق ئۆگەنگەن. 1960 - يىلى كۈزدە مەكتەپنى ئەلا نەتىجە بىلەن پۈتتۈرۈپ، ئۈرۈمچىدە مىللەتلەر تەتقىقات ئورنىغا ئورۇنلاشتى. شۇ چاغدىن باشلاپلا قۇرئان كەرىمنى ئۇيغۇرچىغا تەرجىمە قىلىش ھەققىدە ھەرىكەت قىلغان. ئەمما ئاتالمىش مەدەنىيەت ئىنقىلابىدا تارتىپ چىقىرىلىپ، باشقا ئەرەبلەر بىلەن بىللە ئون يىل كۆپ خورلۇق تارتقان. 1978 - يىلى قايتىدىن تەتقىقاتنى مۇستەقىل ۋە تەنھا باشلاپ، مۆتىۋەر 27 تەپسىردىن پايدىلىنىپ ۋە سېلىشتۇرۇپ، ساق سەككىز يىل تەر تۆكۈپ، كۆپ يىللىق جاپالىق ئەمگەك قىلىپ، نۇرغۇن تىرىشچانلىق كۆرسىتىپ ئاخىرى مۇسۇلمانلارنىڭ دىنىي دەستۇرى بولغان «قۇرئان كەرىم» نى ئەرەب تىلىدىن ئۇيغۇر تىلىغا تەلەپكە لايىق رەۋىشتە تەرجىمە قىلىپ چىقتى. نەشىر قىلىنىش ئالدىدا ۋەتىنىمىزدىكى مۆتىۋەر ھېسابلانغان 15 نەپەر نوپۇزلۇق ئۆلىمانىڭ كۆزدىن كەچۈرۈپ چىقىشىغا سۇنۇلدى. ئۆلىمالار تەرجىمىنى باشتىن-ئاخىر مۇتالىئە قىلىپ چىقىپ، بىر ئېغىزدىن ماقۇللاپ، ئالاھىدە تەھسىن ئوقۇپ، تەقىرىم يېزىپ بەردى. بۇ تەرجىمە 1986 - يىلى مەركىزىي مىللەتلەر نەشرىياتى تەرىپىدىن 200 مىڭ پارچە بېسىپ تارقىتىلدى.

مۇھەممەد سالھ داموللا ھاجىم يەنە ھەدىس ئىلمىدىكى ئالتە ئىشەنچلىك، نوپۇزلۇق كىتابلارنىڭ بىرىنچىسى بولغان «سەھەبۇلبۇخارى» نى ۋە «مۇھەممەد ئەلەيھىسسالامنىڭ تەرجىمىھالى» قاتارلىق كىتابلارنىمۇ ئەرەبچىدىن ئۇيغۇرچىغا تەرجىمە قىلىپ نەشىر قىلدۇردى. مۇھەممەد سالھ داموللا ھاجىم يەنە ئۆزى يالغۇز ۋە باشقىلار بىلەن ھەمكارلىشىش ئاساسىدا «جامئۇتتەۋارىخ»، «تەۋارىخ خەمىسە»، «غازات دەر مۈلكى چىن»، «ئىھيا ئۇلۇمىدىن»، «مەكتۇبات»، «تەزكىرەئى ئەزىزان»، «سىررۇلمۇخلىس»، «زەپەرنامە»، «تەزكىرەئى ئۇۋەيسىيە»، «تەۋارىخ جەدىدە»، «جەھدۇلمۇقىل»، قاتارلىق كىتابلارنى تەرجىمە قىلىپ، ئىلمى تەتقىقات ئىشلىرىنى مول ماتېرىياللار بىلەن تەمىن ئەتتى.

مۇھەممەد سالھ داموللا ھاجىم 1961 - يىلىدىن تارتىپ تارىخشۇناس ئۇيغۇر سايرانى ئەپەندى بىلەن بىرلىشىپ «دىۋان لۇغەتتتۈرك» كىتابىنى ئۇيغۇر تىلىغا تەرجىمە قىلىشقا كىرىشكەندى. 4 يىل جاپالىق ئىشلەش ئارقىلىق بۇ ۋەزىپىنى مۇۋەپپەقىيەتلىك تاماملاپ نەشىرگە سۇنۇش ئالدىدا «مەدەنىيەت ئىنقىلابى» باشلىنىپ شۇ «ئىنقىلاب» قالايمىقانچىلىقىدا ئۇ تەرجىمە نۇسخا تالان-تاراج قىلىنىپ زاپا بولۇپ كەتتى. مۇھەممەد سالھ داموللا ھاجىم بىر تەرەپتىن جاپالىق ئىلمىي تەتقىقات خىزمىتى بىلەن شۇغۇللانسا، يەنە بىر تەرەپتىن 1987 - يىلىدىن باشلاپ ئىسلام ئىنىستىتۇتىنىڭ مۇدىرلىق ۋەزىپىسىنى ئۈستىگە ئالدى. بۇ يەردە تاكى 1999 - يىلغىچە مۇدىر بولۇپ خىزمەت قىلدى.

خىتاينىڭ «مەدەنىيەت ئىنقىلابى» دەۋرىدىن كېيىن داموللا ھاجىم چەتئەللەردە بەزى دىپلوماتىك ئۇچرىشىشلىرىدا بولغان. مەسىلەن 1983 - يىلى سۇداندا، 1989 - يىلى ماراكەشتە، 1989 - يىلى 10 - ئاينىڭ 25 - كۈنى ئىمام ئىلى رىزا تەۋەللۇتنىڭ مىڭ يىللىقى مۇناسىۋىتى بىلەن ئىران مەشھەتتە ئېچىلغان ئىلمىي مۇھاكىمە يىغىنىغا قاتناشقان. 1990 - يىلى رامزاننىڭ 27 - كېچىسى ماراكەشكە بېرىپ قەسىدە ئوقۇغان. ئۇندىن كېيىن تاكى 1997 - يىلى فېۋرال ۋە قەسىگە قەدەر ئىزچىل ماراكەشكە زىيارەتكە بېرىپ مەۋلۇت يىغىلىشىغا قاتنىشىپ تۇرغان. 1991 - يىلى 16 - سېنتەبىر مىسىر پىرىزدېنتى ھۈسنى مۇبارەك تەرىپىدىن 10 مەشھۇر ئالىمنىڭ بىرى سۈپىتىدە ئوردىن بېرىلگەن.

داموللا ھاجىم ئۆزى باش بولۇپ قۇرۇپ چىققان ئۈرۈمچى ئىسلام دىنى ئىنىستىتۇتىغا 1987 - يىلىدىن باشلاپ ساق 12 يىل مۇدىر بولغان. بۇجەرياندا ئىران داھىيىسى ئەلى خامىنىي ۋە پىرىزدېنت خانەمى قانارلىق ئىسلام ئەللىرىنىڭ داھىيىلىرى ئۈرۈمچىگە زىيارەتكە كېلىپ تۇرغان. 1989 - يىلى 12 - ماي جۈمە ئوقۇپ بولغان خامىنىي قەشقەردىن ئايرىلغاندىن كېيىنلا 1989 - يىلى 19 - ماي ئوقۇغۇچىلار ۋە قەسى، 1990 - يىلىدىكى بارىن ۋە قەسى، شۇنداقلا 1997 - يىلىدىكى غۇلجا ۋە قەسىدىن كېيىن داموللا ھاجىمغا بېسىم كۈچىيىپ كەتكەن. 1999 - يىلى داموللا ھاجىمنىڭ ئىككى قانىتى بولغان قابىل ئىز باسارلىرى سۇيىقەست بىلەن تۇتقۇن قىلىنغان. شۇ يىلنىڭ ئاخىرى داموللا ھاجىم ئىستىپا بېرىپ پېنسىيىگە چىققان. (ئەمەلىيەتتە داموللا ھاجىم 1998 - يىلى 1993 - يىلنىڭ بالىلىرىنى ئۆزىنىڭ مۇراسىمىدا سۆز قىلىپ، 10 يىل ئەلەم خىزمىتى قىلغانلىقىنى، بۇندىن كېيىنكى ئۆمرىنى قەلەم خىزمىتى بىلەن ئۆتكۈزۈۋىدىغان بولغانلىقىدىن بىشارەت بەرگەن). دەرۋەقە داموللا ھاجىم دەم ئېلىشقا چىققاندىن كېيىنكى پۈتۈن ئۆمرى قەلەم بىلەن ئۆتكەن. پېنسىيەگە چىققاندىن كېيىنكى ئەڭ ئاخىرقى چەتئەل زىيارىتى 2002 - يىلى 8 - ئاينىڭ 28 - كۈنى ئالمۇتادا بولغان. «ئوتتۇرا ئاسىيادا ئىسلامنىڭ تارىخىي ئۆتمۈشى ۋە بۈگۈنى» ناملىق خەلقئارالىق يىغىندا قەسىدە ئوقۇغان.

تارىخنىڭ چاقى 2017 - يىلى فېۋرالغا كەلگەندە، داموللا ھاجىم 1997 - يىلىدىكى قوپال مۇئامىلىگە قايتا دۇچ كېلىشكە باشلىغان. بىر يىلغا يېقىن ئۆيىدە قاتتىق نەزەربەنت ئاستىدا ياشىغان داموللا ھاجىم 2017 - يىلى جاللات چېن چۈنگو تەرىپىدىن ئۈرۈمچىدىكى مەلۇم جازا لاگېرىغا ئەكىرىپ كېتىلگەن. ھىجرىيە 1439 - يىلى 5 - ئاينىڭ 7 - كۈنى، مىلادى 2018 - يىلى 24 - يانۋار چارشەنبە كەچ بۈيۈك ئالىمىمىز جازا لاگېرىدا شېھىت قىلىنغان.

بۈيۈك ئۆلىما، ئۇلۇغ ئۇستاز، مەشھۇر تىلشۇناس ئۇستازىمىز شېھىت ئوغلى شېھىت مۇھەممەد سالىھ داموللا ھاجىمغا ئاللاھتىن رەھمەت تىلەيمىز! بارلىق نامسىز شېھىتلىرىمىزغا ئەڭ كاتتا مۇكاپاتلارنى بەرسۇن! ئۇيغۇر مىللىتىنىڭ يېتۈك ئىسلاھاتچى دىنىي ئالىمى مۇھەممەد سالىھ داموللا ھاجىمنىڭ خىتتاي جازا لاگېرىدا قازا قىلغانلىقىنىڭ ئىككى يىللىقى مۇناسىۋىتى بىلەن كۈچلۈك قايغۇ - ھەسرەت، ۋە چوڭقۇر مېھرى - مۇھەببەت بىلەن چىن قەلبىمىزدىن ياد ئېتىمىز! «ئالىم ئۆلمەيدۇ! ئۇلۇغ ئالىم ياققان مەرىپەت مەشئىلى پات ئارىدا ئالتايدىن كەشمىرگىچە، پامىردىن كەڭسۇغىچە بولغان بىپايان ئانا ۋەتىنىمىزنىڭ ھەممە يېرىدە تولۇق چاقنايدۇ!»

مەنبەلەر :

- 1 . داموللا ھاجىمنىڭ ئۆزىنىڭ بىۋاسىتە بايانلىرى .
- 2 . خىتاي مۇسۇلمانلىرى ژۇرنىلى .
- 3 . تارىخىدىكى سىرلار ۋە ئۇنتۇلغان ئۇلۇغلىرىمىز .
- 4 . ئوغلى نەجىپ ۋە ئوقۇغۇچىلىرىنىڭ ئەسلىملىرى .

ئۆزىنى بىلىش ھەققىدە ھېكمەتلەر

بىزنى باشقىلارغا نىسبەتەن غەزەبلەندۈرگەن ھەر قانداق ئىش بىزگە ئۆزىمىزنى تونۇتىدۇ. (كارل يۇنگ)
Everything that irritates us about others can lead us to an understanding of ourselves.

- Carl Jung

ئۆزىنى تونۇش پۈتكۈل ئەقىل-پاراسەتنىڭ باشلىنىشىدۇر. (ئارىستوتىل)

Knowing yourself is the beginning of all wisdom.

- Aristotle

مەن ئۆزىمنى تونۇش چېمپىيون بولۇشتىكى ئەڭ مۇھىم ئىش بولۇشى مۇمكىن دەپ ئويلايمەن. (بىلى جىن كىڭ)

I think self-awareness is probably the most important thing towards being a champion.

- Billie Jean King

دۇنيادىكى ئەڭ قىيىن ئىش ئۆزىنى تونۇشتۇر. (تالىس)

The most difficult thing in life is to know yourself.

-Thales

كىم سىرتقا قارىسا چۈش كۆرىدۇ؛ كىم ئۆزىگە قارىسا ئويغۇنىدۇ. (كارل يۇنگ)

Who looks outside, dreams; who looks inside, awakes.

-Carl Jung

ئۆزىنى تونۇش ساڭا خاتالىقلاردىن، شۇنداقلا ئۇتۇقلاردىنمۇ ساۋاق يەكۈنلەش ئىقتىدارى ئانا قىلىدۇ. (لاۋرېنس بوسىدى)

Self-awareness gives you the capacity to learn from your mistakes as well as your successes. It enables you to keep growing.

-Lawrence Bossidy

ئۆزۈمنى بايقىغىنىمدا ئازادلىققا چىققان بولىمەن. (رالڧ ئېلىسون)

When I discover who I am, I'll be free.

-Ralph Ellison

ئۆزىنى تونۇش سىزنى ئۆز خاتالىقلىرىڭىزنى توغرىلىۋېلىشقا ئېلىپ بارىدۇ. (بىل ھايبېلس)

Self awareness allows you to self-correct.

-Bill Hybels

تەجرىبىدىن ئۆتمىگەن ھايات ياشاشقا ئەرزىمەيدۇ. (سوقرات)

The unexamined life is not worth living.

- Socrates

شۇنى بىلگىنىكى، سەن ئۆزۈڭنىڭ ئەڭ چوڭ دۈشمىنى، شۇنداقلا ئەڭ ياخشى دوستى. (جېرمى تايلىر)

Know that you are your greatest enemy, but also your greatest friend.

- Jeremy Taylor

ئۆز ھالىتىمىزدىن ئۆزگۈرۈش ئۈچۈن، چوقۇم ئۆزىمىزدىكى نەرسىلەر توغرىلىق تونۇشقا ئىگە بولۇشىمىز لازىم. (ئېرىخ خوفس)

To become different from what we are, we must have some awareness of what we are.

-Eric Hoffer

ئاجايىپ زىددىيەتلىك بىر ئىش شۇكى، مەن ئۆزۈمنىڭ مەن ئىكەنلىكىمنى قوبۇل قىلغىنىمدا، ئاندىن ئۆزۈمنى ئۆزگەرتەلەيمەن. (كارل ر. روگېرس)

The curious paradox is that when I accept myself just as I am, then I can change.

— Carl R. Rogers

ئۆزىنى تونۇش ئۆزىگە ھاكىم بولۇشنىڭ يادروسىدۇر. (گرېچىن رۇبىن)

Self-awareness is a key to self-mastery

-Gretchen Rubin

ئۆزۈڭنىڭ قاراڭغۇ تەرەپلىرىگە يۈزلەن ۋە يورۇتۇش ۋە كەچۈرۈش بىلەن ئۇلارنى قوغلاپ چىقار. سېنىڭ ئۆزۈڭدىكى ئالۋاستى بىلەن كۈرەش قىلىش ئىرادەڭ ئاخىرى سەندىكى پەرىشتىنى خوش قىلىدۇ. (ئاۋگۇست ۋىلسون)

Confront the dark parts of yourself, and work to banish them with illumination and forgiveness. Your willingness to wrestle with your demons will cause your angels to sing.

-August Wilson

ئەڭ ئاخىرقى سىر ئۆزلۈكتۇر. (ئوسكار ۋايلد)

The final mystery is oneself.

-Oscar Wilde

كۆپلىگەن لېدىرلىق مەسىلىلىرى ئۆزىنى تونۇشنىڭ يېتەرسىزلىكىدىن كېلىپ چىقىدۇ. (بىل ھايبېلس)

Many leadership problems are driven by low self-awareness.

- Bill Hybels

ئۆزىنىڭ كىملىكىنى تونۇغان كىشى باشقىلارنىڭ ئىدىيەسىدىن تەھدىت ھېس قىلىپ يۈرمەيدۇ. (روبېرت ئانتونى)

A person who knows who they are is not threatened by the beliefs of others.

- Robert Anthony

بىز باشقىلارغا پەقەت ئۆز ئىچىمىزدىكى نەرسىلەرنىلا بېرەلەيمىز. (ۋاينېر دايېر)

We can only give away to others what we have inside ourselves.

- Wayne Dyer

قورقۇنچ نائېنىقلىقتىن كېلىپ چىقىدۇ. ئۆزىمىزنى ياخشى تونۇغان چېغىمىزدا قورقۇنچتىن قۇتۇلالايمىز. (برۇس لى)

Fear comes from uncertainty; we can eliminate the fear within us when we know ourselves better.

- Bruce Lee

ئۆزىنى بىلىش – باشقا كىشىنىڭ قىلمىشى ئارقىلىق ئۆزىنى ئۆگىنىش دېگەنلىكتۇر. (برۇس لى)

To know oneself is to study oneself in action with another person.

- Bruce Lee

بىز باشقىلار ئارقىلىق ئۆزىمىزگە ئايلىنىمىز. (لېۋ.ۋ.ۋىگوتسكى)

Through others we become ourselves.

— Lev S. Vygotsky

مەن ئۆزۈمنىڭ ئەقىللىق ئىكەنلىكىنى بىلىمەن. چۈنكى، مەن ئۆزۈمنىڭ ھېچنەرسە بىلمەيدىغانلىقىمنى بىلىمەن. (سوقرات)

I know that I am intelligent, because I know that I know nothing.

— Socrates

ئىنسان ئوتتۇز يېشىدا ئۆزىنى خۇددى ئۆز قولىنىڭ ئالقىنىنى بىلگەندەكلا بىلىشى، ئۆزىنىڭ كەمچىلىك ۋە ئارتۇقچىلىقلىرىنى ساندىدىن تارتىپ ئېنىق بىلىشى كېرەك. ئۆزىنىڭ قانچىلىك ئالغا ئىلگىرىلىيەلەيدىغانلىقىنى بىلىشى ۋە ئۆز مەغلۇبىيەتلىرىنىڭ ئۇنى قانداق بىر ئادەم قىلىپ قويۇشىنى بىلىشى كېرەك. شۇنداقلا، ھەممىدىن مۇھىمى، بۇ نۇقتىلارنى قوبۇل قىلىشى كېرەك. (ئالبېرت كامۇس)

At 30 a man should know himself like the palm of his hand, know the exact number of his defects and qualities, know how far he can go, foretell his failures - be what he is. And, above all, accept these things.

— Albert Camus

ھېكمەت يار ئبراھىم تەييارلىغان

ئۆتكەن بىر ئاي ئىچىدىكى ئۇيغۇرلارغا مۇناسىۋەتلىك

مۇھىم ۋەقە - ھادىسىلەر

(2019-يىلى 12 - ئاينىڭ 22 - كۈنىدىن 2020 - يىلى 12 - ئاينىڭ 22

- كۈنىگىچە)

جەۋھەر

- خوڭكوڭ خەلقى ئۇيغۇرلارنى قوللاپ نامايىش قىلدى
- يېڭى زىللاندىيەلىك مۇسۇلمان زەيتۇن توپ چولپىنى ئۇيغۇرلارنى قوللىدى
- ۋەتەن خائىنلىرى قۇتىردى
- تۈرك سىياسەتچىسى تەمەل قاراموللا ئوغلى تۈرك خەلقىنى خىتاي مېلىنى ئالماسلىققا چاقىردى
- خىتاي دىنىي ئەسەرلەرنى سوتسىيالىزىم قىممەت قارىشىغا ئۇيغۇنلاشتۇرۇپ تەرجىمە قىلىشقا كىرىشىدىغانلىقىنى بىلدۈردى
- ھىندىنوزىيەدە خىتايغا قارشى چوڭ كۆلەملىك نامايىشلار ئۆتكۈزۈلدى
- مالايسىيالىق ساھايەتچىلەر شەرقىي تۈركىستاندا مەسجىد تە ناماز ئوقۇغانلىقى ئۈچۈن تۇتقۇن قىلىندى
- ئامېرىكا-خىتاي ئوتتۇرىسىدا تۇنجى نۆۋەتلىك سودا كېلىشىمى ئىمزالاندى
- كۇۋەيت پارلامېنتىدىن ئۇيغۇرلارغا ئىگە چىقىش ساداسى كۆتۈرۈلدى
- تۈرك بوكسىچىسى گېرمانىيە بوكس سەھنىسىدە ئۇيغۇرلارغا ئىگە چىقتى
- خىتاي رابىيە قادىرنىڭ شەرقىي تۈركىستاندىكى تۇغقانلىرى ئارقىلىق يالغاندىن سەھنە ھازىرلىدى

تەپسىلات

2019-يىلى 22-دېكابىر:

خوڭكوڭ خەلقى ئۇيغۇرلارنى قوللاپ، خىتايغا قارشى نامايىش قىلدى. تېنچلىق بىلەن ئېلىپ بېرىلغان نامايىش خىتاي ساقچىلىرىنىڭ قاتتىق باستۇرۇشىغا ئۇچرىدى.

يېڭى زىللاندىيەلىك مۇسۇلمان زەيتۇن توپ چولپىنى سوننى بىل ۋىليامس (Sonny Bill Williams) ئۇيغۇرلارنى قوللاپ، خىتاينىڭ شەرقىي تۈركىستاندا ئىشلەۋاتقان جىنايىتىگە قارشى چىقتى.

23-دېكابىر:

«فوربىس» ژۇرنىلىدا 23-دېكابىر «خۇاۋېي» خىتايدىكى چوڭ كۆلەملىك ئىرقىي بېسىم تۈپەيلىدىن يېڭى قارشىلىققا دۇچ كەلدى» ناملىق ماقالە ئېلان قىلىندى، ماقالىدە «ئاۋسترالىيە ئىستراتېگىيىلىك سىياسەت ئىنستىتۇتى» نىڭ «خۇاۋېينىڭ چەتئەللەرگە كېڭىيىشىگە ئەگىشىپ، چەتئەل ھۆكۈمەتلىرى خىتاينىڭ شەرقىي تۈركىستاندا يۈرگۈزۈۋاتقان سىياسەتلىرىگە يانتايلاق بولۇۋاتقان شىركەتلەرنى قوبۇل قىلماسق يولىنى تۇتسا بولىدۇ» دېگەنلىكىنى بايان قىلدى.

ماقالىدە يەنە، بىر تۈركۈم ئەنگىلىيە سىياسەتچىلىرىنىڭ ئەنگىلىيەنىڭ ھاكىمىيەت بېشىدىكى بۇرس

جونسون ھۆكۈمىتىگە خەت يېزىپ «تاكى خۇاۋېينىڭ شەرقىي تۈركىستاندىكى خىزمەتلىرى توغرىسىدا ۋە خىتاينىڭ شەرقىي تۈركىستاندىكى ئۇيغۇر مۇسۇلمانلىرىنى باستۇرۇشىغا خۇاۋېينىڭ ھەمدە بولۇشى توغرىسىدا تەكشۈرۈش ئېلىپ بېرىلمىگىچىلىك، بىز ھۆكۈمەتنى ئەنگىلىيەنىڭ 5G تېخنىكىسى قۇرۇلىشىدا خۇاۋېينى ھۆددىگە قىلىشنى ياكى خۇاۋېي بىلەن ھەمكارلىشىشنى ئويلىشىشتىن يېنىشقا چاقىرىمىز» دېگەنلىكىنى بايان قىلىندى. شەرقىي تۈركىستاندىن قېچىپ چىقىپ، قازاقىستاندىن سىياسىي پاناھلىق تىلىگەن قازاق ئايال قايشا ئاقان يولدىشى قازاقىستان پۇقراسى بولغانلىقى سەۋەبلىك، خىتاينىڭ قولىغا ئۆتكۈزۈپ بېرىلمەيدىغان بولدى.

24-دېكابىر:

بېيجىڭ كلاسسىك دىنىي ئەسەرلەرنىڭ بارچە تەرجىمە نۇسخىلىرى تەكشۈرۈشتىن ئۆتۈلگەنلىكىنى، كلاسسىك دىنىي ئەسەرلەرنىڭ يېڭى نەشرى نۇسخىلىرىدا سوتسىيالىزىمغا ئۇيغۇنسىز ھەر قانداق مەزمۇننىڭ بولمايدىغانلىقىنى، خىتاي بېكىتكەن سۈزگۈچلەر مەسىلە بار دەپ قارىغان ھەر قانداق سۆز جۈملىلەرنىڭ ئۆزگەرتىلىدىغانلىقىنى ياكى قايتا تەرجىمە قىلىنىدىغانلىقىنى جاكارلىدى.

25-دېكابىر:

مالايسىيا مۇسۇلمانلىرىدىن تەشكىللەنگەن بىر گۇرۇپ ماشىنىلىق ساياھەتچىلەر شەرقىي تۈركىستاندىكى مەلۇم مەسجىدكە كىرىپ ناماز ئوقۇغانلىقى سەۋەبلىك، خىتاي دائىرىلىرى تەرىپىدىن تۇتقۇن قىلىنىپ تەكشۈرۈلۈشكە دۇچ كەلدى. بۇ ۋەقە گۇرۇپپىدىكى زىكرى فۇئاد ئىسملىك كىشى تەرىپىدىن دۇنياغا ئاشكارىلاندى.

27 نەپەر كۇۋەيت پارلامېنت ئەزاسى كۇۋەيت ھۆكۈمىتىنىڭ ئەزاسى خىتاينىڭ شەرقىي تۈركىستاندا يۈرگۈزۈۋاتقان مۇسۇلمانلارغا زىيانكەشلىك قىلىش قىلمىشىغا ئارىلىشىشنى تەلەپ قىلىپ، بۇ ھەقتىكى باياناتقا ئىمزا قويدى.

2022-يىلى خىتايدا ئۆتكۈزۈلمەكچى بولغان ئولىمپىك مۇسابىقىسىنىڭ ئەمەلدىن قالدۇرۇلىشى تەلەپ قىلىنغان ھەرىكەتلەر ئاممىۋىي تاراتقۇلاردا مەلۇم نىسبەتتە ئېقىم پەيدا قىلدى.

26-دېكابىر:

مالايسىيا پايتەختى كۇئالالامپۇردا مىڭلىغان مۇسۇلمانلار خىتاينىڭ ئۇيغۇرلارغا قاراتقان قىرغىنچىلىق جىنايىتىگە قارشى نامايىش قىلدى.

بىرلەشكەن دۆلەتلەر تەشكىلاتىنىڭ كىشىلىك ھوقۇق مۇتەخەسسسىلىرى خىتاي تەرىپىدىن ناھەق ھالدا ئۆلۈم جازاسىغا ھۆكۈم قىلىنغان ئۇيغۇر ئالىمى تاشپولات تىيىپنىڭ نەدە ئىكەنلىكىنى ئاشكارىلاش توغرىلىق خىتايغا چاقىرىق قىلدى.

27-دېكابىر:

ھىندىنوزىيە پايتەختى جاكاتادا جاكاتالىق ئون مىڭلارچە مۇسۇلمان ئۇيغۇرلارنى قوللاپ، خىتايغا قارشى نامايىش قىلدى. مىڭلىغان ھىندىنوزىيەلىك مۇسۇلمانلار شارقىراپ يېغىۋاتقان يامغۇرغا قارىماستىن، خىتاي ئەلچىخانىسى ئالدىدا تۈرمە ۋە لاگېرلاردا ئىبادەتلىرىدىن مەھرۇم ئۇيغۇرلار ئۈچۈن سەپ تۈزۈپ، ناماز ئوقۇدى ۋە خىتايغا قارشى قاتتىق نارازىلىقىنى ئىپادىلىدى.

28-دېكابىر:

«نيۇيورک ۋاقىت گېزىتى» خىتاينىڭ شەرقىي تۈركىستاندا بەش يۈز مىڭ ئۇيغۇر پەرزەنتىنى دۆلەت ئىگى-

لىكىدىكى يىغىۋېلىش ئورۇنلىرىغا يىغىۋالغانلىقىنى، بۇ بالىلارنىڭ ئاتا-ئانىلىرىنىڭ جازا لاگېرلىرىغا ئېلىپ كېتىلگەن بالىلار ئىكەنلىكىنى خەۋەر قىلدى. يىغىۋېلىش ئورۇنلىرىغا يىغىۋالغانلىقىنى، بۇ بالىلارنىڭ ئاتا-ئانىلىرىنىڭ جازا لاگېرلىرىغا ئېلىپ كېتىلگەن بالىلار ئىكەنلىكىنى خەۋەر قىلدى.

31-دېكابىر:

تۈركىيە ۋەتەن پارتىيىسىنىڭ باشلىقى دوغۇ پېرىنچەك تۈركىيە خەبەر تۈرك قانىلىدا مىليونلارچە ئۇيغۇرنىڭ لاگېرلىرىغا قامالغانلىقىنى ئىنكار قىلدى. ياخشى پارتىيە مىللەت ۋەكىلى ياۋۇز ئاغرىئالى ئوغلى بولسا، شەرقىي تۈركىستاننىڭ ئىشغال قىلىنغان زېمىن ئىكەنلىكىنى، خىتاينىڭ شەرقىي تۈركىستاندا يىللاردىن بېرى جىنايەت ئىشلەۋاتقانلىقىنى بايان قىلىپ، دوغۇ پېرىنچەككە كۈچلۈك قارشى تۇردى. دوغۇ پېرىنچەك خىتاينىڭ شەرقىي تۈركىستاندا قىلىۋاتقان ئىنسان قېلىپىدىن چىققان جىنايەتلىرىنى ئاقلاش بىلەنلا قالماي، ماۋزېدوڭنى ئېسىل ئادەم دەپ ماختىدى. بۇ ۋەقە تۈرك جامائەتچىلىكى ۋە ئۇيغۇرلار ئارىسىدا غۇلغۇلا پەيدا قىلدى.

2020-يىلى 1-يانۋار:

«ئېرلاندىيە ۋاقىت گېزىتى» شەرقىي تۈركىستاندىكى ئۇيغۇرلارنىڭ خىتاي شەرقىي تۈركىستاندا قۇرغان «ئىشلەپچىقىرىش-قۇرۇلۇش» ئارمىيىسىگە مەجبۇرىي ھالدا ئىشچىلىققا قاتناشتۇرۇلغانلىقىنى، ئىشچىلىققا قاتناشتۇرۇلغانلارنىڭ نامرات ئۇيغۇر دېھقانلار، ئۇششاق تىجارەتچىلەر قاتارلىقلاردىن تەشكىل تاپقانلىقىنى خەۋەر قىلدى.

«تەيۋەن ۋاقىت گېزىتى» ئېنگىلىزچە سەھىپىسىدە ئاتا-ئانىسى خىتاي جازا لاگېرلىرىغا سولانغان ئىستانبۇلدىكى ئۇيغۇر ئۆسمۈرلىرى ھەققىدە خەۋەر ئېلان قىلدى. خەۋەردە ئىستانبۇلدا ياشاۋاتقان 50 مىڭدەك ئۇيغۇرلار ئارىسىدا ئاتا-ئانىسى جازا لاگېرلىرىغا سولانغان نۇرغۇنلىغان ئۆسمۈرلەرنىڭ بارلىقىنى بايان قىلىندى.

ئامېرىكىدىكى «theepochtimes» گېزىتى «بېيجىڭ ئۇيغۇرلارنى باستۇرۇشتا فالون گۇمپىسى مۇرتلىرىنى باستۇرۇش ئۇسۇلىنى قوللانماقتا» دېگەن تېمىدا ماقالە ئېلان قىلدى. ماقالىدە خىتاي ھۆكۈمىتىنىڭ فالون گۇڭ مۇرتلىرىنىمۇ «تەربىيەلەش مەركىزى» نامى ئاستىدا يىغىۋېلىپ، قىيىن-قىستاققا ئالغانلىقىنى، ئۇلارنى ئەمگەك لاگېرلىرىغا ئەۋەتكەنلىكىنى مىسال كەلتۈردى.

2-يانۋار:

ئامېرىكا «CNN» خەۋەر قانىلىنى خىتاينىڭ شەرقىي تۈركىستاندا يۈزدىن ئارتۇق قەبرىستانلىقنى يوقاتقانلىقىنى، بۇ قەبرىستانلىقلارنىڭ خەرىتىدە كۆرۈنمىگەنلىكىنى توغرىلۇق ھۆججەتلىك فىلىم ئېلان قىلدى.

«غەربىي شىمالىي ئاركىزاس دېموكرات گېزىتى» خىتاينىڭ ئۇيغۇر باشچىلىقىدىكى شەرقىي تۈركىستانلىق مۇسۇلمانلارنى ئەرزان ئەمگەك كۈچى سۈپىتىدە ئىشلەشكە مەجبۇر قىلغانلىقىنى ئېلان قىلدى. خەۋەردە يېزىلاردىكى ئۇيغۇرلارنىڭ مەجبۇرىي ھالدا ئەمگەككە قاتناشتۇرۇلغانلىقىنى بايان قىلىندى. تۈركىيە پارلامېنت ئەزاسى بۇرجۇ كۆكسال تۈركىيە پارلامېنتىدا ئۇيغۇرلارنىڭ ئېچىنىشلىق تەقدىرى توغرىلۇق سۆز قىلدى ۋە تۈركىيەنى ئۇيغۇرلارغا ئىگە چىقىشقا چاقىردى.

3-يانۋار:

تۈركىيە بۈيۈك بىرلىك پارتىيىسى باش رەئىسى مۇستافا دەستىجى تۈركىيەنىڭ قەيسەرى شەھىرىگە جايلاشقان «شەرقىي تۈركىستان كۈلتۈر ۋە ھەمكارلىق جەمئىيىتى»نى زىيارەت قىلىپ «شەرقىي تۈركىستاندا

1949-يىلىدىن بۇيان خىتاي ئىشغالى ۋە ئىرقىي قىرغىنچىلىق داۋام قىلماقتا. شەرقىي تۈركىستان مۇستەقىللىقى قولغا كەلگەنگە قەدەر كۈرىشىمىز داۋام قىلىدۇ» دېدى. ھەمدە، بىر قانچە نۇقتىدىن خىتاينىڭ كۆز بويامچىلىقىنى پاش قىلىپ، شەرقىي تۈركىستاندىكى زۇلۇمنى تۈرك جامائەتچىلىكىگە مېدىيا ۋاسىتىسى ئارقىلىق يەنە بىر قېتىم ئۆتكۈر شەكىلدە بايان قىلدى.

ئامېرىكا دۆلەت مەجلىسى زىيانكەشلىككە ئۇچرىغان ئۇيغۇرلار توغرىسىدا خىتايغا چاقىرىق قىلدى. «catholic-sf» خەۋەر قانىلىدا بەش يۈز مىڭغا يېقىن ئۇيغۇر پەرزەنتىنىڭ ئائىلىسىدىن ئايرىۋېتىلىپ ياتاقلىق مەكتەپلەرگە ئورۇنلاشتۇرۇلغانلىقى توغرىلىق خەۋەر ئېلان قىلىندى.

4-يانۋار:

«زىمىستان قىش» تورى بۆرتالادىكى مەلۇم بىر كەنتتىكى ھەممە ئەرلەرنىڭ دېگۈدەك لاگېرغا ئېلىپ كېتىلگەنلىكىنى، ئائىلىنىڭ ھۆددىسىدىن چىقىش ئۇلارنىڭ ئاياللىرىنىڭ زىمىسىگە يۈكلەنگەنلىكىنى خەۋەر قىلدى.

5-يانۋار:

ياپونىيەلىك رەسسام نومومى شىمىزۇ ئۇيغۇرلار دۇچ كەلگەن ئېچىنىشلىق قىسمەتلەرنى رەسىم ئارقىلىق ئىپادىلەپ، دۇنيانىڭ نەزىرىنى ئۇيغۇرلارغا ئارتىش ئۈچۈن تىرىشچانلىق كۆرسەتتى. شىمىزۇ خانىم ئۇيغۇر مەسىلىسىنىڭ دۇنيادىكى سىياسەتچىلەرگە تونۇشلۇق بولسىمۇ، ئەمما ئاۋام-خەلقنىڭ بۇ ھەقتە يەنىلا جىق ئىشتىن خەۋىرى يوق ئىكەنلىكىنى بايان قىلدى.

ئامېرىكا سېناتورى ماركو رۇبىيو ئامېرىكا-خىتاي ئوتتۇرىسىدا ئىمزالانماقچى بولغان سودا كېلىشىمنىڭ ئامېرىكانى خىتاينىڭ كىشىلىك ھوقۇق دەپسەندىچىلىكىدىن توسۇپ قويماسلىقىنى ئۈمىد قىلىدىغانلىقىنى بىلدۈردى.

تۈركىيە مىللەتچى ھەرىكەت پارتىيىسى (MHP) ئەدىرنە ۋىلايىتى رەئىسى زاكىر تەرجان تۈركىيە ھۆكۈمىتىنى شەرقىي تۈركىستانغا ئىگە چىقىشقا چاقىردى. زاكىر تەرجان سۆزىدە «خىتاي ئىشغالى ئاستىدىكى شەرقىي تۈركىستاندىكى تۈركلەرگە ئۇزۇن يىللاردىن بېرى زۇلۇم داۋام قىلماقتا. خىتاي شەرقىي تۈركىستانلىقلار ئۈستىدىن قەتلىئام ئېلىپ بېرىۋاتىدۇ...» دېگەنلەرنى بايان قىلدى.

تۈركىيەنىڭ ئافىيون قاراھىسار شەھىرىدە «شەرقىي تۈركىستان ئۈچۈن ئورتاق يۈرەك» نامايىشى ئېلىپ بېرىلدى. نامايىشقا خەلق بىلەن بىرلىكتە سىت نۇمتۈرك ۋە بىر نەچچە تۈرك سىياسەتچىلىرى ئىشتىراك قىلدى.

6-يانۋار:

تۈركىيە سائادەت پارتىيىسى رەئىسى تەمەل قاراموللا ئوغلى خىتاينى ئەيىپلەپ، تۈركىيە ھۆكۈمىتىنى ئۇيغۇرلارغا ئىگە چىقىشقا چاقىردى. تۈرك خەلقىنى خىتاي مېلىنى ئالماسلىققا چاقىردى. خىتاينىڭ شەرقىي تۈركىستاندىكى زۇلۇمىنى ئاقلاش ۋە ماختاش بىلەن كۈن كەچۈرۈۋاتقان دوغۇ پېرىنچەك باشچىلىقىدىكى خائىنلارنى قاتتىق تەنقىدلىدى.

ئامېرىكا سېناتورى ماركو رۇبىيو ئامېرىكا كونگرەسسىنى خىتاينىڭ ئۇيغۇرلارنى باستۇرۇۋاتقانلىقىغا جاۋاب سۈپىتىدە، ئۇيغۇر كىشىلىك ھوقۇق قانۇن لايىھىسىگە ئىمزا قويۇشقا چاقىردى.

7-يانۋار:

ئامېرىكا دۆلەت ئىشلىرى كاتىبى مايك پومپېئو ئامېرىكا ھۆكۈمىتىنى خوتكوك ئاپتونومىيە ھوقۇقىنى

قوغداشقا، خەلقئارا جەمئىيەتنى ئۇيغۇرلارغا قىلىنغان رەزىل مۇئامىلىلەر سەۋەبلىك خىتايىنى ئەيىبلەشكە چاقىردى. خىتايىنىڭ ئۇيغۇرلارنى دەپسەندە قىلىشى قانارلىق سەۋەبلەر تۈپەيلى خىتاي-ئاۋسترالىيە مۇناسىۋىتىنىڭ مۇرەككەپلەشكەنلىكىنى توغرىسىدىكى خەۋەر ئاۋسترالىيە دۆلەتلىك ئاخبارات قانلى تەرىپىدىن ئېلان قىلىندى.

8-يانۋار:

ئۇيغۇر ئالىمى ئەركىن سىدىق 8-يانۋار فېسبۇك ئارقىلىق تارقاتقان نەق مەيدان ۋىدېئوسىدا نۆۋەتتە چەتئەلنىڭ مۇستەقىل تەشكۈرۈش ئۆمەكلىرىنىڭ شەرقىي تۈركىستانغا بېرىپ تەكشۈرۈشنى قولغا كەلتۈرۈش ئۈچۈن ئۇيغۇرلارنىڭ جىددىي خىزمەت ئىشلىشىنى ۋە بۇ خىل تەكشۈرۈش ئۆمىكىنىڭ شەرقىي تۈركىستاندا تەكشۈرۈش ئېلىپ بېرىشىنىڭ تولىمۇ مۇھىملىقىنى تەكىتلىدى.

ئامېرىكا دۆلەت مەجلىسى قارمىقىدىكى خىتاي ئىشلىرى كومىتېتى 8-يانۋار كۈنى ئېلان قىلغان يىللىق دوكلاتىدا «خىتاي ھۆكۈمىتىنىڭ ئىنسانىيەتكە قارشى جىنايەت سادىر قىلىۋاتقانلىقىغا دائىر كۈچلۈك پاكىتلار بار» دەپ كۆرسەتتى.

دۆلەت مەجلىسى قارمىقىدىكى خىتاي ئىشلىرى ئىجرائىيە كومىتېتى مەسئۇل بولۇپ تەييارلىغان «خىتايىنىڭ 2019-يىللىق كىشىلىك ھوقۇق خاتىرىسى» ئېلان قىلىندى. خىتاي ئىشلىرى ئىجرائىيە كومىتېتىنىڭ رەئىسلىرىدىن ماركو رۇبىيو خىتاي ھۆكۈمىتىنىڭ ئومۇمىي ئەھۋالىغا نەزەر سالغاندا ئۆتكەن يىگىرمە يىلدا ئۇنىڭ تاشقى دۇنيا ئۈمىد قىلغان يۆنىلىشىنىڭ ئەكسىگە قاراپ مېڭىۋاتقانلىقىنى، ئەمدىلىكتە بولسا تېخىمۇ ئىلغار ۋاستىلاردىن پايدىلىنىپ زۇلۇمنى ئاشۇرۇۋاتقانلىقىنى ئالاھىدە تەكىتلىدى.

9-يانۋار:

بېلورۇسىيەنىڭ ئاخبارات مىنىستىرى ئالېكساندىر كارلىۋېكۋىچ تەرىپىدىن بېلورۇسىيەدە 2020-يىلى «ئۇيغۇر ئەدەبىياتى يىلى» دەپ ئېلان قىلىندى.

«ئىقتىسادشۇناس» ژۇرنىلىدا شەرقىي تۈركىستاندىكى كۆپلىگەن خىتايلارغا نىسبەتەن ئۆزلىرىنىڭ ئۇيغۇر قوشنىلىرى دۇچ كەلگەن كۈلپەتلەرنىڭ خىيالىغىمۇ كىرىپ چىقمايدىغانلىقى خەۋەر قىلىندى.

تەرەپسىز خەۋەر ئاگېنتلىقى ھېسابلانغان «truthout» خىتايىنىڭ شەرقىي تۈركىستاندىكى ئۇيغۇر ۋە قازاقلارغا خىتاي كارخانىلىرىدا ئەرزىن باھادا مەجبۇرىي ئىشلەش پروگراممىسىنى يۈرگۈزۋاتقانلىقىنى ئېلان قىلدى. ئامېرىكىنىڭ «نۆۋەتتىكى دېموكراتىيە» قانلىمۇ ئوخشاش مەزمۇندا خەۋەر ئىشلىدى. بۇ قانال يەنە ئۇيغۇر مەھبۇسلىرىنىڭ ۋە جازا لاگېرلىرىدىكى ئۇيغۇرلارنىڭمۇ مۇشۇ خىل ئەمگەكلەرگە سېلىنىۋاتقانلىقىنى بايان قىلدى.

شەرقىي تۈركىستاندىكى ئۇيغۇرلارنىڭ ئەنئەنىۋىي ئۆي جابدۇقلىرىنى خىتايچە ئۆي ئەسلىھەلىرىگە ئۆزگەرتىشكە مەجبۇرلانغانلىقى بەزى تاراتقۇلارنىڭ دىققىتىنى قوزغىدى.

ھىندىستان ئارمىيىسى كوماندىرىنىڭ خىتايىنى ۋە شەرقىي تۈركىستاننى زىيارەت قىلىۋاتقانلىقى ئاشكارىلاندى.

10-يانۋار:

«ئاسىيا خەۋەر ئاگېنتلىقى» خىتايىنىڭ ئۇيغۇرلارنى خىتايلاشتۇرۇش ئۈچۈن ئۇيغۇر ئۆي بېزەكچىلىكىگە قارا قولنى سوزغانلىقىنى خەۋەر قىلدى.

خىتايىنىڭ پۈتۈل مۇسابىقىسى مۇلاھىزچىلىرى مەسئۇت ئۆزىل قاتناشقان، خىتايدا نەق مەيدان تارقىتىلغان مۇسابىقىلەردە مەسئۇتنىڭ ئىسمىنى ئاتاشتىن يىراق تۇرغانلىقى ئاخبارات قاناللىرىدا قىزىق تېمىغا ئايلاندى.

تايلاند مۇكداخان ئۆلكىلىك تۈرمىسىگە قامالغان ئۇيغۇرلاردىن سەككىزى تۈرمىدىن قېچىپ، بىرى تۇتۇلۇپ

قالغان. بۇ ئۇيغۇرلارنىڭ نۆۋەتتىكى ئەھۋالى نامەلۇم.

11-يانۋار:

«قەھرىنان قىش» تورى خىتاينىڭ ئىسلامىي قۇرۇلۇشلارنى كەڭ كۆلەمدە ئۇرۇپ-چېقىپ ۋەيران قىلغانلىقىنى ئېلان قىلدى.

تىك توك دېتالى خىتاي ھۆكۈمىتىنىڭ «سەزگۈر» سۆز-جۈملىلەرنى سۈزۈۋېلىش سىياسىتىگە ئەگەشكەنلىكى سەۋەبلىك، بۇ دېتالنى ئىشلەپچىقارغۇچى شىركەت كۈچلۈك تەنقىدكە ئۇچرىدى.

«ۋاشىڭتون پوچتىسى گېزىتى» «تەيۋەننىڭ غەلبىلىك سايلام ئېلىپ بېرىشى نېمىشقا خىتاينى ئەندىشىگە سالدى» دېگەن تېمىدا ماقالە ئېلان قىلدى. سەي يىڭۋېن 11-يانۋار تەيۋەن پرېزىدېنتى بولۇپ سايلاندى. تەيۋەن خەلقى بۇ غەلبىنى تەبىرىكلىدى ۋە دۇنيادىكى كۆپلىگەن دۆلەتلەر سەي يىڭۋېننى مۇبارەكلىدى. خىتاي بولسا بۇنى خىتاي كوممۇنىستىك پارتىيىسىنىڭ ھۆكۈمرانلىقىغا قىلغان تەھدىت سۈپىتىدە كۆردى. ماقالىدا مۇشۇ ھەقتىكى مەزمۇنلار مۇھاكىمە قىلىندى.

12-يانۋار:

«دۇنيا ئۇيغۇر قۇرۇلتىيى» رەئىسى دولقۇن ئىيسا تۆتىن ھېسابىدا ئۆزىنىڭ خىتاي شەرقىي تۈركىستانغا تەيىنلىگەن قورچاق ئەمەلدار، ۋەتەن خائىنى شۆھرەت زاكىرنىڭ سىڭلىسى تەرىپىدىن ھۇجۇمغا ئۇچرىغانلىقىنى ئېلان قىلدى. ۋەتەن خائىنى شۆھرەت زاكىرنىڭ سىڭلىسى ۋە سىڭلىسىنىڭ يولدىشى گېرمانىيەدىكى مەلۇم بىر ئۇيغۇرنىڭ ئۆلۈم پەتىسىگە دولقۇن ئىسا باشچىلىقىدىكى ئۇيغۇر جامائىتى بىلەن بىللە قاتناشقان بولۇپ، پەتىلەش ئاخىرلاشقاندا شۆھرەت زاكىرنىڭ سىڭلىسى ۋە كۈيغۇلى دولقۇن ئىساغا ھاقارەت قىلغان ۋە ئۇنىڭغا قول سالماقچى بولغان. بۇ ۋەقەت سەرگەردانلىقتىكى ئۇيغۇر جامائەتچىلىكىدە زور غۇلغۇلا پەيدا قىلدى.

بېلگىيەدە ئۇيغۇر ۋە تۈرك جامائەتچىلىكى خىتايغا قارشى نامايىش قىلدى.

13-يانۋار:

«ئەركىن ئاسىيا» رادىئوسى ئېنگىلىزچە قانلىق بىلدۈرۈشىچە، خىتاي ئۇيغۇرلارنى ئۆيىدىكى ئەنئەنىۋىي ئائىلە جابدۇقلىرىنى كۆزدىن يوقىتىشقا بۇيرۇغان. خىتاي بۇ ئارقىلىق ئۇيغۇرلارنىڭ ئائىلە مەدەنىيىتى خىتايلىرىنىڭكى بىلەن ئوخشاش قىلىشقا ئۇرۇنغان.

ئالاھىدە ئۇسۇلدا ئۇيغۇرلارنى قوللاش ئارقىلىق دۇنيانىڭ دىققىتىنى ئۆزىگە تارتقان ئامېرىكىلىق قىز فرۇزە ئېزىز ئەركىن ئاسىيا ئىنگىلىزچە بۆلۈمىنىڭ زىيارىتىنى قوبۇل قىلىپ، ئۇيغۇرلارنىڭ ئېچىنىشلىق تەقدىرى ئۈستىدە توختىلىپ «ئىنسان بولۇش سۈپىتىمىز بىلەن، ھەر بىرىمىز بۇ مەسىلىگە كۆڭۈل بۆلىشىمىز لازىم» دېگەن.

14-يانۋار:

ئامېرىكا سېناتورى ماركو رۇبىيو خىتاينىڭ ئۇيغۇرلارنىڭ ۋە تىبەتلىكلەرنىڭ كىشىلىك ھوقۇقىنى ئېغىر دەرىجىدە دەپسەندە قىلغانلىقىنى ئەيىبلدى.

ئىنسان ھەقلىرى پائالىيەتچىسى كېنېس روس خىتاينىڭ ئۇيغۇرلارنى ۋە خوڭكۇڭدىكى نامايىشچى ئاممىنى باستۇرۇشنى ئەيىبلەپ، خىتاينىڭ بۇ قىلمىشىنىڭ خىتاينى «دۇنيادىكى ئەڭ چوڭ كۆزىتىش دۆلىتى» قىلىپ چىقىدىغانلىقىنى بىلدۈردى.

15-يانۋار:

ئاقسارايىدا ئامېرىكا-خىتاي ئارىسىدىكى بىرىنچى باسقۇچلۇق «سودا كېلىشىمى» ئىمزالاندى. CNN تېلېۋىزى-

زېيىسىنىڭ بۇ ھەقتىكى خەۋىرىگە قارىغاندا، بىرىنچى باسقۇچلۇق كېلىشىمگە ئاساسەن خىتاي ئامېرىكا دىن كېيىنكى ئىككى يىل ئىچىدە يەنە 200 مىليارد دوللار قىممىتىدە تاۋار مال ۋە مۇلازىمەتسىپىتىۋالىدىكەن. ئېكسپورت قىلىنىدىغان ماللارنىڭ مۇتلەق كۆپ قىسمىنى يېزا-ئىگىلىك مەھسۇلاتلىرى تەشكىل قىلىدىكەن.

«كىشىلىك ھوقۇقنى كۆزىتىش تەشكىلاتى» خىتاينىڭ ئۇيغۇرلارنىڭ ھەق-ھوقۇقىغا تاجاۋۇز قىلىشىنى ۋە خوڭكۇڭدىكى نامايىشچى ئاممىغا قاتتىق قول ۋاسىتىلەرنى قوللىنىشىنى ئەيىبلەيدۇ.

16-يانۋار:

يەھۇدى دىنىنىڭ ئەسلىيەتچىلىك ئېقىمىدىكى ئەنگىلىيەلىك يەھۇدى سودىگەر ئاندرىۋنىڭ خىتاينىڭ ئۇيغۇرلارنى قىرغىن قىلىشىغا قارشى يالغۇز كىشىلىك نامايىش قىلىۋاتقىنىغا بىر يىل بولدى. ئۇ ئۆزىنىڭ تولۇق ئىسمىنى ئاشكارىلاشنىڭ ئۆزى ئۈچۈن بىخەتەر بولمايدىغانلىقىنى بايان قىلدى. ئۇ ھەر تاق ھەپتىنىڭ سەيشەنبە ۋە چارشەنبە كۈنلىرى «ئۈچ مىليون مۇسۇلمان خىتاينىڭ يىغىۋېلىش لاگېرىدا» دېگەن ئىنگىلىزچە خەت يېزىلغان ناخىتىنى كۆتۈرۈپ نامايىش قىلماقتا.

«زىمىستان قىش» تورى «شەرقىي تۈركىستاندىكى قەبرىستانلىقلارنىڭ يوق قىلىنىشى: ئۇيغۇرلارنىڭ جەسەتلىرىمۇ زىيانكەشلىككە ئۇچرىماقتا» دېگەن ماۋزۇدا ماقالە ئېلان قىلدى.

17-يانۋار:

ئامېرىكا كېڭەش پالانا ئەزاسى ماركو رۇبىيو «خىتاينىڭ مەبلەغ سېلىش ياخشى ئىش ئەمەس» دېگەن تېمىدىكى ماقالىسىنى «يەرشارى ۋاقىت گېزىتى» دە ئېلان قىلدى. رۇبىيو ماقالىسىدە پىرىزدېنت ترامپنىڭ خىتاينى قويمىغان تاموچىنا بېجى ئاشۇرۇش سىياسىتىنىڭ خىتاي ئىقتىسادىغا كۈچلۈك تەسىر كۆرسەتكەنلىكىنى، ئەپسۇسكى، ئامېرىكا-خىتاي ئوتتۇرىسىدىكى سودا كېلىشىمىنىڭ خىتاينىڭ ئېكسپلاناتسىيىسىنى داۋاملاشتۇرۇشىغا يول ئېچىپ بېرىدىغانلىقىنى ۋە بۇ كېلىشىمنىڭ ئىمزالىنىشىغا بولغان ئۆكۈنۈشىنى ئىپادىلىدى.

ئەنگىلىيە يەھۇدىيلىرى ئۇيغۇرلار دۇچ كەلگەن باستۇرۇشقا دۇنيانىڭ دىققىتىنى تارتىش ئۈچۈن پائالىيەت ئۆتكۈزدى. ئەنگىلىيە يەھۇدىيلىرى ۋەكىللەر كومىتېتىنىڭ مۇئاۋىن پىرىزدېنتى ئەدۋىن شۇكېر ئۇيغۇرلار دۇچ كەلگەن خىتاي زۇلمىغا قارشى كۈرەش توغرىلۇق توختالدى.

تۈركىيە جۇمھۇرىيەت خەلق پارتىيەسىنىڭ پارلامېنت ئەزاسى ئۆتكۈ چاكىرئۆزەر 17-يانۋار كۈنى تۈركىيە پارلامېنتىنىڭ تاشقى ئىشلار كومىتېتىدا سۆز قىلىپ، ئۇيغۇرلارنىڭ تۈركىيە-خىتاي مۇناسىۋەتلىرىگە قۇربان قىلىۋېتىلمەسلىكى كېرەكلىكىنى بىلدۈرگەن. ئۇنىڭ تەكىتلىشىچە، تۈركىيە خىتاينىڭ تەكشۈرۈش ئۆمىكى ئەۋەتىپ، ئۇيغۇرلارنىڭ كىشىلىك ھوقۇقى دەپسەندە قىلىنىۋاتقانلىقىغا دائىر ئىنكاسلارنى تەكشۈرۈشى كېرەك ئىكەن.

18-يانۋار:

ئامېرىكا ئاۋازى ئاگېنتلىقى ئۇيغۇرلارنىڭ بېشىغا كەلگەن پاجىئەلەر توغرىسىدا خەۋەر ئېلان قىلدى. خەۋەرگە بىر قىسقا سىن فىلىمى قىستۇرۇلغان بولۇپ، فىلىمنىڭ كۆپ قىسمىدا شەرقىي تۈركىستاننىڭ ئاي يۇلتۇزلۇق كۆپ بايرىقى لەپىلدەپ تۇرۇشى دىققەت تارتتى. فىلىمدە يەنە مۇنۇ جۈملىلەر يەر ئالدى: «شەرقىي تۈركىستاندىكى ئېنىرگىيە مەنبەسى خىتاي ئېنىرگىيە مەنبەسىنىڭ 20 پىرسەنتىنى ئىگىلەيدۇ. ئۇيغۇرلار بۇ زېمىندا <شەرقىي تۈركىستان> نامىدا بىر ۋەتەن بەرپا قىلىشقا ئىنتىلىدۇ. ئۇلارنىڭ 1933-يىلىدىكى ۋە 1949-يىلىدىكى مۇستەقىللىق كۈرەشلىرى خىتاي تەرىپىدىن بىتچىت قىلىنغان...»

«نيۇيورك ۋاقىت گېزىتى» «زەربە بېرىلدى، بىراق خىتاينىڭ باستۇرۇشىغا بەرداشلىق بەردى» دېگەن تېمىدا ماقالە ئېلان قىلدى. ماقالىدە مەزكۇر ئورگاننىڭ مۇخبىرلىرىنىڭ يەكەن ناھىيىسىنى زىيارەت قىلغانلىقىنى،

يەكەن خەلقىدە دىنىي سىمۋوللاردىن ئەسەرمۇ قالمىغانلىقى، مەسجىدلەرنىڭ ناماز ۋاقتلىرىدىمۇ تاقاقلىق ئىكەنلىكى چۈشەندۈرگەنلىكىنى، مۇخبىرلار شەرقىي تۈركىستاننىڭ جەنۇبىنى كېسىپ ئۆتۈش جەريانىدا كۆلىمى چوڭ، قاتتىق مۇھاپىزەت قىلىنىۋاتقان كامپلارنىڭ (بىراقتىن) كۆزىگە چېلىققانلىقىنى بايان قىلدى.

19-يانۋار:

گېرمانىيە شەھرىنىڭ ھامبۇرگ شەھىرىدە ئېلىپ بېرىلغان بوكس مۇسابىقىسىدە تۈركىيەلىك بوكس ماھىرى ئەلى ئەرەن دەمىرەزەن بوكس سەھنىسىدە شەرقىي تۈركىستان مارشنى ياڭراتتى. شۇنداقلا، «ئۇيغۇر تۈركلىرىنى قوغدايمەن» دېگەن خەت يېزىلغان مايكىنى كىيىپ بوكس سەھنىسىدە ھەيۋە كۆرسەتتى. پاكىستان باش مىنىستىرى ئىمراخان گېرمانىيە مۇخبىرى بىلەن قىلغان سۆھبىتىدە مۇخبىر ئۇنىڭدىن ئۇيغۇرلار دۇچ كەلگەن زۇلۇمغا ئاۋاز چىقارمايۋاتقانلىقى توغرىلىق سورىدى، ئىمران خان خىتاي پاكىستاننىڭ ئەنئەنىۋىي دوستى ئىكەنلىكىنى، پاكىستانغا ئېغىر كۈنلەردە ياردەم بەرگەنلىكىنى بايان قىلىپ، «بىز بۇنداق سەزگۈر مەسىلىلەردە خىتاي بىلەن ئوچۇق ئاشكارا ئەمەس، مەخپىي يوسۇندا سۆزلىشىمىز» دېدى. ھىندىنوزىيەنىڭ غەربىي سۇماترا ئۆلكىسىدە ئۇيغۇرلار ئۈچۈن خىتايغا قارشى نامايىش ئۆتكۈزۈلدى. مىڭلارچە نامايىشچى ئامما ئۇيغۇرلارنىڭ ھۆرلىكى ۋە بەخت-سائادىتى ئۈچۈن دۇئا قىلدى ۋە خىتاي قاتتىق ئەيىبلدى.

ئەنگىلىيەدىكى تولۇق ئوتتۇرا مەكتەپ ئوقۇغۇچىلىرى قۇرغان «بىر دۇنيا ھەرىكىتى» تەشكىلاتىنىڭ ئۇيۇشتۇرۇشى بىلەن 1-ئاينىڭ 19-كۈنى خىتايىنىڭ لوندوندا تۇرۇشلۇق ئەلچىخانىسى ئالدىدا نامايىش ئۆتكۈزۈلدى.

20-يانۋار:

ئاۋستىرالىيەدىكى «يېڭى ماتىلدا» خەۋەر تورىنىڭ مۇخبىرى جېمىس دېنپۇش «ئۆلۈمسىز يوقىتىش: خىتايىنىڭ كۈنىمىزدىكى ئىرقىي قىرغىنچىلىقى» ناملىق ماقالە ئېلان قىلىپ «ئىرقىي قىرغىنچىلىق قىلىش ئۈچۈن كۆپلەپ ئادەم ئۆلتۈرۈشكە يول يوق، خىتاي ھۆكۈمىتىنىڭ ئۇيغۇرلارغا يۈرگۈزۈۋاتقان زۇلۇمى ئىرقىي قىرغىنچىلىق تەبىرىگە دەل چۈشىدۇ» دەپ يازغان. خىتايىنىڭ يېزا ئىگىلىك مىنىستىرى شەرقىي تۈركىستاندا خەتەرلىك قۇش زۇكىمى بايقانغانلىقىنى بايان قىلدى.

خىتاي «دۇنيا ئۇيغۇر قۇرۇلتىيى» نىڭ سابىق رەئىسى رابىيە قادىر خانىمنىڭ يىگىرمىگە يېقىن ئۇرۇق تۇغقانلىرىنى سۆزلەتكۈزدى. ۋىدىئودا رابىيە قادىر خانىمنىڭ ئوغۇللىرى، قىزلىرى، ئاچىلىرى قاتارلىقلار سۆز قىلىپ، رابىيە قادىر خانىمنى ئەيىبلدى ۋە ئۆزلىرىنىڭ بەختلىك ياشاۋاتقانلىقىنى سۆزلەتكۈزۈش ئارقىلىق، دۇنيانىڭ كۆزىنى بوياش تىرىمىشىنى يەنىمۇ بىر بالداق كۈچەيتتى. تۈركىيەلىك ناخشىچى مەھمەت كورۇكجۇ ئۆزىنىڭ يۇتۇپ قانىلىدا «شەرقىي تۈركىستان» ناملىق مۇسەبەت ناخشىسىنى ئېلان قىلدى.

خۇاۋبېي شىركىتى خىتاي ھۆكۈمىتىنىڭ شەرقىي تۈركىستاندىكى ئېلېكترونلۇق نازارەت قۇرۇلۇشىغا ئۆزىنىڭ ھەمدەمدە بولغانلىقىنى ئىنكار قىلدى.

21-يانۋار:

جۇمھۇرىيەت خەلق پارتىيىسى تۈركىيە بۈيۈك مىللەت مەجلىسىنىڭ شەرقىي تۈركىستاندا تەكشۈرۈش ئېلىپ بېرىشىنى تەلەپ قىلدى. ئوتتۇز مىللەت ۋەكىلىنىڭ ئىمزاسى قويۇلغان بۇ ھەقتىكى مەكتۇپ مەجلىس رەھبەرلىكىگە سۇندى.

ھېكمەت يار ئىبراھىم تەييارلىغان



سېناتور ماركو رۇبىيو

ئۇيغۇرلارنىڭ ئامېرىكا پارلامېنتىدىكى ئىزچىل قوللىغۇچىسى ۋە « ئۇيغۇر كىشىلىك ھوقۇق قانۇنى لايىھەسى 2019 » نىڭ باشلامچىلىرىدىن بىرى ھۆرمەتلىك سېناتور ماركو رۇبىيو ئەپەندى

ئۇيغۇرلار

The Uyghurs

ئۇيغۇر مەدەنىيىتى ۋە مەۋجۇدىيىتىنىڭ زۇرۇنلىقى
The Magazine of the Uyghur Culture and Survival



ۋەتەن، مىللەتنىڭ تەقدىرى قىل ئۈستىدە تۇرغان مۇشۇنداق پەيتلەردىمۇ بىر چەتتە قول قوشتۇرۇپ قاراپ تۇرغانلارنىڭ ئازاد بولغاندىن كېيىنكى ۋەتەندە ياشاش سالاھىيىتى يوق .